

UNIVERSITY OF TRAVANCORE
SANSKRIT SERIES

No. 185.

THE ĀRYABHATĪYAM
OF
ĀRYABHATĀCĀRYA
WITH THE BHĀṢYA OF
NĪLAKANTHA SOMASUTVAN
(PART III GOLA PĀDA)



PUBLISHED BY
Suranad Kunjan Pillai,
M. A.(ENG.); M.A. (SANS.); M.A. (MAL.)
Honorary Director,
University Manuscripts Library, Trivandrum.

PRINTED AT THE BHASKARA PRESS, TRIVANDRUM.

1957-1132

All rights reserved

[Price Rs. 3-0-0]

1513

97



अनन्तशयनविश्वविद्यालयः

अनन्तशयनसंस्कृतग्रन्थावलिः ।

ग्रन्थाङ्कः १८५.

श्रीमदार्यभटाचार्यविरचितम्

आर्यभटीयं

गार्ग्यकेरलनीलकण्ठसोमसुत्वविरचित-
भाष्योपेतम् ।

(तृतीयः सम्पुटः—गोळपादः)



प्रकाशकः


शूरनाथ कुञ्जन् पिल्ल, एम्. ए.

पौरस्त्यग्रन्थप्रकाशनकार्यालयाध्यक्षः ।

अनन्तशयने 'भास्करमुद्रणालये' मुद्रितम् ।

१९९७.

Funding by IKS-MoE [मूल्यं रूप्यकत्रयम्]



P R E F A C E

This is the third and the final volume of ĀRYABHAṬĪYA. The first and the second volumes were published as Nos. 101 and 110 of the TRIVANDRUM SANSKRIT SERIES.

Āryabhaṭa, the celebrated astronomer, flourished in the fifth century A.D., at Pāṭalīputra, the capital of the Gupta Emperors. This is the earliest treatise on astronomy of known authorship and is justly considered as one of the greatest works on the subject. (See the Introduction to Vol. I. of Āryabhaṭīya— No. 101 of the T. S. S.)

Āryabhaṭīya is a concise work designed to give very briefly and in pithy language the principles of Indian astronomy and mathematics. It contains only 121 verses in the Āryā metre, divided into 4 pādas, Gīṭikāpāda (3 verses), Gaṇitapāda (33), Kālakriyāpāda (25) and Goḷapāda (50).

Written in terse language and in the conventional manner, the work requires elucidation for proper understanding. But we do not find many commentaries of this very valuable work. The excellent Bhāṣya of Nīlakanṭha Somasūtvān published from this Library and carried to completion in this volume, is therefore, bound to be of great interest and immense value to the students of this science.

Somasūtvān whose full name as given in the Bhāṣya was Gārgya Kerala Nīlakanṭha Somasūtvān was a highly accomplished astronomer of Kerala who lived in the 16th century A. D. He was popularly known as Kelallūr Comāṭiri. (See Kerala Sāhitya Caritram— Mahākavi Ullūr— Vol. II. pp. 170). He is known to be the author of

five works— Aryabhaṭīya Bhāṣya, Tantrasamgraha, Siddhantadarpaṇa, Golasāra and Candracchāyaganita. He has given some facts about himself in Āryabhaṭīya Bhāṣya at the end of the first part Gaṇitapāda — ‘इति श्रीकुण्डग्रामजेन गार्ग्यगोत्रेणाश्वलायनेन भाट्टेन केरलसद्ग्रामगृहस्थेन श्रीश्वेतारण्यनाथपरमेश्वर-करुणाधिकरणभूतविग्रहेण जातवेदःपुत्रेण शङ्कराग्रजेन जातवेदोमातुलेन दृगणितनिर्मापकपरमेश्वरपुत्रश्रीदामोदराक्षज्योतिषामयनेन रवितः आत्तवेदान्त-शास्त्रेण सुब्रह्मण्यसहस्रेण नीलकण्ठेन सोमसुता विरचितविविधगणितग्रन्थेन दृष्टबहूपपत्तिना स्थापितपरमार्थेन कालेन शङ्कराद्यनिर्मिते श्रीमदार्यभटाचार्य-विरचितसिद्धान्तव्याख्याने महाभाष्ये युक्तिप्रतिपादनपरे त्यक्तान्यथाप्रतिपत्तौ निरस्तदुर्व्याख्याप्रपञ्चे समुद्धाटितगूढार्थे सकलजनपदजातमनुजहिते निदर्शित-गीतिपादार्थे सर्वज्योतिषामयनरहस्यार्थनिदर्शके समुदाहृतमाधवादिगणितज्ञाचार्य-कृतयुक्तिसमुदाये निरस्ताखिलविप्रतिपात्तिप्रपञ्चसमुपजनितसर्वज्योतिषामयन-विमलहृदयसरसिजविक्रोसे निर्मले गम्भीरे अन्यूनानतिरिक्ते गणितपादगतार्था-त्रयस्त्रिंशद्व्याख्यानं समाप्तम् ।’

From this it is clear that he was a resident of Trkkantiyūr in South Malabar. It can also be gathered from other statements of his own,

‘यन्मयात्र केषाञ्चित्सूत्राणां तद्युक्तीः प्रतिपाद्य कौषीतकिनाढ्येन नारायणारुख्येन व्याख्यानं कारितम् अतस्तदेवात्र लिख्यते ।’ ‘इतीदं प्रथमे वयस्येव वर्तमानेन मया द्वितीयवयसि स्थितेन कौषीतकिनाढ्येन कारितम् अत्र केषाञ्चिद्युक्तयः पुनरस्मदनुजेन शङ्करारुख्येन तत्समीपेऽध्यापयता वर्तमानेन तस्मै प्रतिपादिताः, तस्याढ्यःवात्स्वातन्त्र्याच्च तत्र व्यापारश्च निर्वृतः । तस्मिन् स्वर्गते पुनरत एव मयाद्य प्रवयसा ज्ञाता युक्तीः प्रतिपादयितुं भास्करादिभिरन्यथा व्याख्यातानां कर्माण्यपि प्रतिपादयितुं यथाकथञ्चिदेव व्याख्यानमारब्धम् ।’ ‘तत्रेवं त्रिपाद्यस्माभिर्व्याचिख्यसिता, यतः तद्व्याख्येय-रूपत्वाद् गीतिकापादस्यैतद्व्याख्यानैव अर्थः प्रकाशेत ।’

‘इति कौषीतकी श्रुत्वा नेत्रनारायणः प्रभुः ।

मह्यं न्यवेदयत्तस्मै तदैवं प्रत्यपादयम् ॥’ etc.,

that the commentary of Āryabhaṭīya was originally undertaken at the behest of his patron *Netranārayaṇa and that it was completed after the death of his patron and during the author's old age. The claim made by the author on behalf of this great Bhāṣya cannot be considered to be exaggerated in any way.

In the publication of this work, I have been assisted by Sri K. S. Mahādēva Śāstri, Curator (now retired), Sri N. Rāghavan Nair, Senior Pandit, Sri M. P. Paramēswaran Nampūtiri, Sri N. Paramēswara Śāstri and Sri V. Nārāyaṇan Nampūtiri, M. A., B. T., Pandits in this Library.

University Manuscripts
Library, Trivandrum,
21-10-1957.

}

SURANĀD KUNJAN PILLAI,

Honorary Director.

*Netranārayaṇa is the title of Alvānceri Tamprākkal, a Nampūtiri religious dignitary of South Malabar, enjoying high social standing.

उपोद्घातः ।

तृतीयश्चायमन्तिमः सम्पुटः समाप्यस्यार्यभटीयस्य । प्रथमद्वितीयौ चैतदीयसम्पुटौ अस्यामेवानन्तशयनसंस्कृतग्रन्थावल्यां १०१, ११० तमाङ्कतया प्रकाशितचरौ ।

अस्य प्रणेता सुप्रथितो ज्योतिषिक आर्यभटः क्रिस्त्वब्दीयपञ्चमशतके गुप्तसम्राजां मण्डलान्तर्गतं पाटलीपुत्रनगरमावसत् । तदीयश्चायं निबन्धो ज्ञातकर्तृकेषु ज्योतिःशास्त्रविषयकग्रन्थेषु आदिमः सर्वोत्तमश्च वरिवर्ति ।

ग्रन्थेऽस्मिन् ज्योतिःशास्त्रतत्त्वानि संक्षिप्य प्रतिपादितानि । पाद-चतुष्टयमितेऽस्मिन्— गीतिकापादे त्रयोदश, गणितपादे त्रयस्त्रिंशत्, काल-क्रियापादे पञ्चविंशतिः, गोलपादे पञ्चाशच्चेति आहत्य एकविंशत्युत्तरशत-मार्याः सन्ति ।

अतिसंक्षेपेण सङ्केतबहुलतया च निबद्धस्य अस्य अर्थावगतिः ऋते व्याख्याभ्यो न सुष्ठु सम्भवति; परन्तु विरला एव ता इति नीलकण्ठसोमसुत्वना विरचितं महदिदं भाष्यं ग्रन्थालयादस्मात् पूर्वं प्राकाशि, तदिदमस्मिन् सम्पुटे समाप्तमिति ज्योतिःशास्त्राध्येतृभ्यस्तोषाय भवेदिति सुहृदं विश्वसिमः ।

भाष्यकारोऽयं गार्ग्यकेरलनीलकण्ठसोमसुत्वा 'केळलूर चोमातिरि' इति केरलेषु प्रथां गतः केरलीयज्योतिर्विदां प्राग्रसरेष्वन्यतमः क्रिस्त्वब्दीयषोडश-शतकजीवी चासीत् । एतत्कर्तृकाश्च आर्यभटीयभाष्यं, तन्त्रसङ्ग्रहः, सिद्धान्तदर्पणं, गोळसारः, चन्द्रच्छायागणितमिति ससुपलभ्यन्ते पञ्च ज्योति-विषयका निबन्धाः । आर्यभटीयभाष्यस्थगणितपादान्ते भाष्यकारेणानेनैवविषयकाः केचन वृत्तान्ता उक्ताः—

‘इति श्रीकुण्डग्रामजेन गार्ग्यगोत्रेणाश्वलायनेन भाट्टेन केरलसङ्ग्राम-
गृहस्थेन श्रीश्वेतारण्यनाथश्रीपरमेश्वरकरुणाधिकरणभूताविग्रहेण जातवेदःपुत्रेण
शङ्कराग्रजेन जातवेदोमातुलेन दृग्गाणितनिर्मापकपरमेश्वरपुत्रश्रीदामोदरांत्त-
ज्योतिषामयनेन रवित आत्तवेदान्तशास्त्रेण सुब्रह्मण्यसहृदयेन नीलकण्ठेन
सोमसुता विरचितविविधगणितग्रन्थेन दृष्टबहूपपत्तिना स्थापितपरमार्थेन कालेन
शङ्कराद्यनिर्मिते श्रीमदार्यभटाचार्यविरचितसिद्धान्तव्याख्याने महामाष्ये उत्तर-
भागे युक्तिप्रतिपादनपरे त्यक्तान्यथाप्रतिपत्तौ निरस्तदुर्व्याख्याप्रपञ्चे समुद्धाटितै-
गूढार्थे सकलजनपदजातमनुजहिते निदर्शितगीतिपादार्थे सर्वज्योतिषामयन-
रहस्यार्थनिदर्शके समुदाहृतमाधवादिगणितज्ञाचार्यकृतयुक्तिसमुदाये निरस्ताखिल-
विप्रतिपत्तिप्रपञ्चसमुपजनितसर्वज्योतिषामयनविदमलहृदयसरासिजविकासे निर्मले,
गम्भीरे अन्यूनानतिरिक्ते गणितपादगतायात्रयस्त्रिंशद्व्याख्यानं समाप्तम् ।’

वाक्येनानेन भाष्यकारोऽयं नीलकण्ठसोमसुत्वा दक्षिणमलबारजिह्वा-
न्तर्गततृक्कण्टियूरदेशवास्तव्योऽभूदिति सुव्यक्तम् ।

‘यन्मयात्र केषाञ्चित्सूत्राणां तद्युक्तीः प्रतिपाद्य कौषीतकिनाट्वेन
व्याख्यानं कारितम् अतस्तदेवात्र लिख्यते ।’ ‘इतीदं प्रथमे वयस्येव वर्तमानेन
मया द्वितीयवयसि स्थितेन कौषीतकिनाट्वेन कारितम् । अत्र केषाञ्चिद् युक्तयः
पुनरस्मदनुजेन शङ्कराख्येन तत्समीपेऽध्यापयता वर्तमानेन तस्मै प्रतिपादिताः,
तस्याद्व्यत्वात् स्वातन्त्र्याच्च तत्र व्यापारश्च निर्वृत्तः । तस्मिन् स्वर्गते पुनरत
एव मयाद्य प्रवयसा ज्ञाता युक्तीः प्रतिपादयितुं भास्करादिभिरन्यथाव्याख्या-
तानां कर्माण्यपि प्रतिपादयितुं यथाकथञ्चिदेव व्याख्यानमारब्धम् ।’ ‘तत्रेयं
त्रिपाद्यस्माभिर्व्याचिख्यासिता, यतः तद्व्याख्येयरूपत्वाद् गीतिकापादस्यैतद्-
व्याख्यानानेनैवार्थः प्रकाशेत ।’

‘इति कौषीतकी श्रुत्वा नेत्रनारायणः प्रभुः ।

मह्यं न्यवेदयत् तस्मै तदैवं प्रत्यपादयम् ॥’

इत्यादिप्रस्तावेन प्रभोर्नेत्रनारायणस्य प्रचोदनया आर्यभटीयभाष्यनिर्मितिः
स्वेनारब्धा, पुरस्कृतुर्जीवितशेषं स्वस्य वार्द्धके भाष्यमिदं समापितं च इत्यादि
स्पष्टमवगम्यते ।

ग्रन्थोऽयं प्रकाश्यमानो ज्योतिःशास्त्रविषयकेषु निबन्धेषु नान्यसामान्यं
महिमानमावहतीति वयं विश्वसिमः ।

ग्रन्थस्यास्य प्रकाशने साक्षमाचरितवद्भ्यः के. एस्. महादेवशास्त्रिभ्यः,
एन्. राघवन् नायर, एम्. पि. परमेश्वरन् नम्पूतिरि, एन्. परमेश्वरशास्त्री,
वि. नारायणन् नम्पूतिरि एम्. ए., इत्येतेभ्यश्च सुबहु धारयामि ।

अनन्तशयनम्

२१—१०—१९५७.

शूरनाट् कुञ्जन् पिछ,

संस्कृतग्रन्थप्रकाशनकार्यालयाध्यक्षः ।

विषयानुक्रमणी ।

विषयः		पृष्ठम्
अपमण्डलसंस्थानम्		२
अपक्रमण्डलचारिणो ग्रहाः		३
विक्षेपमण्डलसंस्थानम्		४
चन्द्रादीनामुदयास्तमयपरिज्ञानम्		१५
भूम्यादेः प्रकाशहेतुः		१६
कक्ष्याभ्रवोः संस्थानम्		२१
भूगोलस्वरूपम्		२२
भूमेः वृध्यपचयौ		२३
भूमेः प्राग्गमनम्		२४
भपञ्जरस्य भ्रमणहेतुः		११
मेरुप्रमाणं तत्स्वरूपं च		२५
मेरुबडवाङ्गुलवस्थानम्		२७
भूचतुर्भागान्तरालगताश्चतस्रो नगर्यः		२८
लङ्कोज्जयिन्योरन्तरालप्रदेशः		११
भचक्रस्य दृश्यादृश्यविभागः		३०
भचक्रे देवासुरदृश्यभागः		३१
देवादीनां दिनप्रमाणम्		११
गोलकल्पना		३२
द्रष्टृवशादधर्ध्वविभागः		३५
दृज्जण्डलं दृग्क्षेपमण्डलं च		३६
गोलप्रमाणोपायः		३८
क्षेत्रकल्पनाप्रकरोऽक्षावलम्बकौ च		३९
स्वाहोरात्रार्धम्		४२
निरक्षदेशे राश्युदयप्रमाणम्		४५
दिननिशोः क्षयवृद्ध्यानुयनम्		४७

विषयः	पृष्ठम्
स्वदेशराशुदयः	५०
शुद्धकाले शुद्धज्ञानयनम्	५६
शुद्धग्रानयनम्	५८
अर्काग्रानयनम्	॥
अर्कस्य समप्रवेशकाले शुद्धज्ञानयनम्	६६
मध्याह्नशुद्धस्तच्छाया च	६७
दृक्क्षेपज्ञानयनम्	७२
दृग्गतिज्यालम्बनयोजनानयनम्	८१
विशेषेण दृक्कर्म	८३
आयनं दृक्कर्म	८९
अर्केन्दुग्रहणस्वरूपम्	९५
ग्रहणकालः	९६
भूच्छायादैर्घ्यम्	९७
व्यासयोजनानयनम्	॥
स्थित्यर्धानयनम्	९९
विमर्दार्धकालानयनम्	॥
ग्रस्तशेषप्रमाणम्	१००
तात्कालिकग्रासप्रमाणम्	१०१
आसवलनं आयनवलनं च	१०२
गृहीतविम्बवर्णाः	१०६
सूर्यग्रहणेऽदृश्यभागः	१२७
शास्त्रप्रतिपादितग्रहगत्यादेः दृग्संवादात् स्फुटत्वम्	१२८
शास्त्रस्य मूलम्	१५९
उपसंहारः	१६१

॥ श्रीः ॥

श्रीमदार्यभटाचार्यविरचितम्

आर्यभटीयं

गार्ग्यकेरलनीलकण्ठसोमसुत्वविरचितेन

भाष्येण समेतम् ।

(तृतीयो भागः)

गोळपादः ।

स्वर्क्षदेशोदितज्योतिर्गोभिर्योऽर्कः स्वरश्मिभिः ।

प्रकाशयति भूगोळं भगोळं च नमामि तम् ॥

शिष्यैस्तत्त्वं मया ज्ञेयमुच्यमानं भगोळयोः ।

इति ब्रवीति यस्तस्मै भटाय श्रीमते नमः ॥

करुपादेर्वा तत्तद्युगादेर्वा स्वग्रन्थकरणकालात् प्रभृति वा एतावति काले
गते ग्रहाणां राश्यादिकं स्फुटमेतावदित्येतावदेवेह मध्यमस्फुटकर्मभ्यां ज्ञायते ।
न पुनस्तस्य स्फुटसावनेन सह सम्बन्धः । यदा पुनरहर्गणात् त्रैराशिकेन
मध्यममानीय स्फुटीक्रियते तदापि तस्य स्फुटस्यार्क्षमानेनैव सह सम्बन्धो ज्ञायते ।
एतावत्यार्क्षमाने याते एतावच्च स्फुटमिति । तेनापि न स्फुटसावनेन सह सम्बन्धो
ज्ञातः । स्फुटसावनमानगत एव कालः शङ्कुकपालयन्त्रादिभिर्ज्ञायते । ततस्तेन
सहास्य सम्बन्धे ज्ञात एवेदानीं राजकुमारे जाते एतावत् स्फुटमिति वक्तुं शक्यम् ।
ग्रहणादावपि सावनेन सह सम्बन्धे ज्ञात एव तत्सदसद्भावस्पर्शमोक्षादिकं ज्ञातुं

शक्यमिति तत्रायाप्रदर्शनपरो गोलपाद आरभ्यते । तत्र ग्रहभ्रमणस्य प्रवह-
वायुभ्रमणवैलक्षण्यमेव मध्यमादन्यस्य प्रायेण कृत्स्नस्य ग्रहगणितकर्मणो मूलमिति
तद्वैलक्षण्यं प्रथमं दर्शयति—

मेषादेः कन्यान्तं सममुदगपमण्डलार्धमपयातम् ।

तौल्यादेर्मिनान्तं शेषार्धं दक्षिणेनैव ॥ १ ॥

इति । ग्रहचक्रस्य प्रागर्धं सममुदगेवापयातम् ; इतरर्धं समं दक्षिणतश्च ।
कुत उदग्दक्षिणतश्चापयातम् । समपूर्वापरत इत्येतच्च सममुदगित्यनेनैव
सिद्धं, दक्षिणोत्तरप्रतियोगित्वात् पूर्वापरयोः । यद्येकान्तरयोः विदिशो-
रपयातं तर्हीदृशविदिङ्गागोऽवधिरित्यादिकं लोके न्यायसिद्धमेव । अस्य
मण्डलाकारत्वात्तदवधिभूतः प्रदेशोऽपि मण्डलाकार एव, यदपेक्षयास्य
तिर्यक्तम् । एकस्यैवोभयपार्श्वगतत्वे तदपेक्षयास्य तिर्यक्तमेव युज्यते ;
न पुनरेकं मण्डलमर्धशः छित्त्वा तस्योदग्दक्षिणपार्श्वयोः पूर्वापरतया
क्षिप्यते तदेवास्य ऋजुतया भाव्यम् । अत्र तु न तथेति शेषार्धमित्यत्र
शेषशब्देन द्योत्यते । तस्मात्तदवधिभूतमण्डलापेक्षयास्य तिर्यक्तमेव युज्यते ।
तच्चाध ऊर्ध्वमेव । तस्य तथात्व एवास्य तदभिनोर्ध्वशोगतत्वं युज्यते ।
तस्य तिर्यक्ते तु तदपेक्षया तस्यार्धयोरुपर्यधोगतत्वमेव युज्यते । तस्मात्
तन्मण्डलं पूर्वापरमेव । कुत्र पुनस्तन्मण्डलं पूर्वापरमध ऊर्ध्वं च ।
क्वचिदेव तस्याध ऊर्ध्वत्वं संभवति । भूमेर्गोलाकारत्वस्य सर्वत्र
प्राणिनिवाससद्भावस्य च ऊर्ध्वाधोदिशोर्द्रूपेक्षया भेदस्य च वक्ष्यमाण-
त्वात् । ‘अजाकोदयाच्च लङ्कायाम्’ इति लङ्कामधिकृत्य शास्त्रप्रणयनात्
तत्रैव तस्याध ऊर्ध्वत्वम् । तदेव वायुगोलमध्यम् । घटिकामण्डलमिति
तस्याख्या च लोके प्रसिद्धा । कथमस्य लोकप्रसिद्धिः, ग्रहगणितादन्यत्रोप-
योगाभावादिति चेत् नैष दोषः । यश्च यैर्व्यवहरति स तत्र लोक इति
हि न्यायविदो वदन्ति ।

गोळपादः ।

३

“लोक्येते यत्र शब्दार्थौ लोकस्तेन स उच्यते”

इति च । तस्माद्वटिकामण्डलादेवमपयातमपक्रमारूपमिदं मण्डलम् । तदपेक्षयापक्रान्तत्वादेवापक्रमशब्देनोच्यते इति ; तदेवापमण्डलमिति चोच्यते । तस्य यदर्थं सेषादेः प्रभृति कन्यान्तं तद्वटिकारूपात् क्रमेणोदग्-दिश्येवापयातम् । ततस्तन्मध्यस्य मिथुनकर्कटसन्धेः परमपयानं च सिद्धम् । तदेव ‘भापक्रमो ग्रहांश’ इत्यत्र भेति पठितम् । तत्र चतुर्विंशतिभागात्मकं तयोर्विवरमित्यर्थः । ज्योतिश्चक्रपञ्चदशभागतुल्यं च तत् । एवं तुलादिमीनान्तापरार्धस्य च तन्मध्यधनुरन्तरमपि तावदपयातम् । तद् ज्याकारं वा चापाकारं वा परमपयानमित्येष संशयोऽशब्देन व्युदस्यते । परिधिभाग एव ह्यंशशब्देन व्यवहार-स्तन्त्रकाराणां, कलाभिरेव ज्याव्यवहार इति नियमात् । तस्मात्तत्परि-च्छेदाय अध ऊर्ध्वं दक्षिणोत्तरमपि किञ्चिन्मण्डलं कल्पनीयं, यद्गतं तद्विवरं चतुर्विंशतिभागात्मकम् ॥ १ ॥

एवमयमपक्रममण्डलस्य घटिकामण्डलस्य च प्रदेशतः सम्बन्धः । तयोरन्यतरस्य कर्णत्वे चतुर्विंशतिभागार्धज्यातुल्या भुजा । तदग्रयोरन्तरं केवलं चतुर्विंशतिभागसमस्तज्यातुल्यं च । किमर्थं पुनरिदं कल्प्यत इत्याह —

ताराग्रहेन्दुपाता भ्रमन्त्यजस्रमपमण्डलेऽर्कश्च ।

अर्काच्च मण्डलार्धे भ्रमति हि तस्मिन् क्षितिच्छाया ॥ २ ॥

इति । अर्कोऽजस्रमपमण्डल एव भ्रमति । न कदाचिदपि तत् उत्तरतो दक्षिणतो वा भ्रश्यति, इत्येष एव तस्य पन्थाः । न केवलं तस्यैवायं पन्थाः ; ताराग्रहेन्दूनां पाताश्च तत्रैव भ्रमन्ति । क्षितिबिम्बेन तिरोहितत्वाद् भास्वतस्तद्रश्मयो यत्र न प्रसरन्ति, तत्परिच्छिन्नो य आकाशप्रदेशः स इह भूच्छायाशब्देनाभिधीयते । सा च सून्यग्रा ; क्षितिमण्डलान्महत्त्वादर्कमण्डलस्य । सा चापक्रममण्डल एव मध्यं कृत्वा

सदा भ्रमति; अपमण्डलमार्गमभितोऽर्धशो विभक्तत्वात् क्षितिमण्डलस्य ।
 भ्रमन्त्यास्तस्याः कियती गतिः, अर्कान्मण्डलार्धे हि सा भ्रमति;
 तस्मादर्कस्फुटे राशिषट्कं प्रक्षिप्य तत्स्फुटं ज्ञेयम् । अत एवाह
 मृञ्जालः—“छायाग्रहः सषड्भोऽर्कः” इति ॥ २ ॥

एवमेतेषामष्टानामयमेव मार्गः । इतरेषां चन्द्रादीनां षण्णां ग्रहाणां पुनः
 को मार्ग इत्यत आह—

अपमण्डलस्य चन्द्रः पाताद्यात्युत्तरेण दक्षिणतः ।

कुजगुरुकोणाश्चैवं शीघ्रोच्चेनापि बुधशुक्रौ ॥ ३ ॥

इति । तेषामप्ययमेव मार्गः । किन्तु ते अजस्रं न तत्रैव भ्रमन्ति ।
 कुतश्चित् कारणविशेषात् तत् उत्तरतो दक्षिणतश्च विक्षिप्यमाणत्वात् । तेषां
 पुनः कदा वा तत्प्राप्तिः, कुतः प्रभृति वोत्तरतो दक्षिणतश्च विक्षिप्यन्ते ।
 चन्द्रस्तावत् स्वपातात् प्रभृत्यपमण्डलादुत्तरतो दक्षिणतश्च याति इति
 प्रतिभगणं तस्यापक्रममण्डलयोगप्रदेशो भिद्यते । पातयोर्गतिमत्त्वाद्
 विलोमगौ च तौ चन्द्रपातौ । तत्र प्रथमपातात् स्वर्भानोरुत्तरतः,
 द्वितीयपातात् केतोः दक्षिणत इत्येतत् क्रमवशात् सिद्धम् । ततः
 कस्मिंश्चित्पर्ययेऽपमण्डलस्य येन प्रदेशेन संयोगः ततो द्वितीये पर्यये
 ततः पृष्ठत एव संयोगः । तत एकोनविंशत्या संवत्सरैः सर्वेषा-
 मप्यपमण्डलपरिधिभागानां पातेन संयोगात् कृत्स्नस्याप्यपमण्डलपरिधे-
 श्चन्द्रयोगयोग्यता स्यादेव ; इत्ययमेवास्यापि मार्गः । यतस्तत् एवो-
 भयतः साम्येन विक्षिप्यते । प्रतिपर्ययं पातद्वयसाम्ये अपमण्डलसंयोगः ।
 यदा पुनरुभौ पातौ चन्द्राक्रान्तप्रदेशाद् राशित्रयान्तरितौ तदापक्रम-
 मण्डलात् परमो विक्षेपः । तत्र यदा प्रथमपाताद् राशित्रयाधिक्यं
 चन्द्रस्फुटस्य तदा स परमविक्षेप उत्तरः, द्वितीयपाताद्वाशित्रयाधिक्ये

परमविक्षेपो दक्षिणः । एवं प्रथमपातात् क्रमेणापमण्डलमार्गाद्दुदगुदग्
विप्रकृष्यते । द्वितीयपातात्प्रभृति क्रमेण दक्षिणतश्च । एवं राशित्रयेण
विवृद्धो विक्षेपः पुनः युग्मे पदे क्रमाद्धीयमानः पातद्वये शून्यतामेतीति ।
कुजगुरुकोणाश्चैवं स्वस्वप्रथमपातादुत्तरतः द्वितीयपातादक्षिणतश्च
विक्षिप्यन्ते, अपि च मन्दस्फुटवशाच्च । यथा चन्द्रस्य मन्दस्फुट-
वशाद्विक्षेपः तथैवैषां त्रयाणामपि । एतदुक्तं भवति । तेषामपि मन्द-
कर्णस्यैव विक्षेपः, ततो मन्दकक्ष्यामण्डलमध्यस्थद्रष्टृपेक्षया एष एव
विक्षेपः । पातो नमन्दस्फुटभुजाज्यातो यस्यैराशिकानीतः स एव
भगोळनाभिगतस्य द्रष्टुरितो भिद्यते । यो भिन्नः स एव च भगोळ-
कलाप्रमितो विक्षेपः । कुतः पुनरनयोर्भेदः, उच्यते । भगोळमध्य-
नाभिकस्य कात्स्न्येनापमण्डलमार्गस्य शीघ्रवृत्तस्य परिधौ यः शीघ्रोच्च-
समः प्रदेशः तद्धि मन्दकर्मणि कक्ष्यामण्डलकेन्द्रमिति कालक्रियापाद
एवोक्तम् । तदेव मन्दोच्चनीचवृत्तस्य कर्णमण्डलस्य च केन्द्रम् ।
एवमेतानि त्रीणि मण्डलानि अपमण्डलमार्गमभितोऽर्धश उत्तरतो
दक्षिणतश्च विक्षिप्तानि । तद्विक्षेपावधिभूतयोस्तत्प्रथमद्वितीयपातयोः
भ्रमणाधारत्वेन मन्दकर्णमण्डलमविक्षिप्तमपि कल्पनीयम् । तत्रैव
तावजस्रं वामं समानं च भ्रमतः । ननु पूर्वं कालक्रियापादे छेद्यके
प्रदर्शितस्य कस्यचिदपि मण्डलस्य न विक्षेपः, तद् कथमत्र केषांचिद्वि-
क्षिप्तत्वमुच्यते । नैष दोषः । द्वयी हि स्फुटयुक्तिः । तयोरेकैव
छेद्यके प्रदर्श्या । इतरांशो गोळ एव प्रदर्श्या । अतो गोळ एव
कात्स्न्येन प्रदर्श्या । एवं हि कालक्रियापादानन्तर्यं गोळपादस्य
स्यात् । ताराग्रहाणां तु विक्षेपवशादपि स्फुटस्य क्रियाश्चिद् भेदो
युज्यत एव । स चारूपत्वादेवोपेक्षितः शास्त्रकारैः । अपक्रममण्डल-
मार्गश्च भगोळनाभितः प्रभृति नक्षत्रकक्ष्यान्तं यावत्कल्पनीयः । अतो

१. एवं पातद्वयात्प्रभृति क्रमेण विक्षेपवृद्धिः ; एवं राशित्रयातिक्रान्ते युग्मे पदे
क्रमेण विक्षेपो द्वीयमानः—ड. छ.

भगोलमध्यादूर्ध्वमपि शीघ्रोच्चनीचवृत्तस्य व्यासार्धतुल्येऽपक्रममार्ग एव
मन्दस्फुटयुक्त्यर्थं कल्प्यमानस्य गोलस्य घनमध्यम् । तत्र कक्ष्या-
मण्डलादिकं मन्दस्फुटे पाततुल्ये कार्त्स्न्येनापक्रममण्डलमार्गस्थमेव, न
विक्षिप्तम् । ततः प्रभृत्येव विक्षेप इति मन्दस्फुटगोल एवापक्रममण्डले
पातस्य भ्रमणम् । तेन मन्दस्फुटादेव पातं विशोध्यै तद्भुजाज्यां
परमविक्षेपहतां त्रिज्यया हत्वा तद्वेगविक्षेपो लभ्यते । स च मन्द-
कर्णकलाप्रमित एव विक्षेपः । स एव पुनर्भगोलकलाप्रमितः कियानिति
त्रैराशिकान्तरेण ज्ञेयम् । कुतः पुनर्भयानीनां कलानां परिमाणभेदः ?
भगोलनाभित एव प्रवृत्ता भगोलकला मन्दस्फुटगोलघनमध्यत एव प्रवृत्ता
मन्दकर्णकला इति । शीघ्रकेन्द्रे मकरादिगे भगोलकला अन्याभ्यो महत्य
एव कक्ष्यादावलपीयस्यश्च । कुतः पुनः शीघ्रकेन्द्रायनवशात् तासामन्याभ्यो-
ऽल्पत्वं महत्त्वं च ; यतः शीघ्रकर्ण एव ग्रहाधिकस्य भगोलस्य व्यासार्धः ;
स च शीघ्रकेन्द्रे मकरादौ मन्दकर्णान्महान्, कक्ष्यादौ मन्दकर्णादल्पश्च ।
यतो मन्दकर्ण एव शीघ्रकोटिफलं संस्कृत्य तत् कर्ण आनीयते ।
विक्षेपे सति भूताराग्रहविवरमपि पूर्वप्रदर्शिताद् भिन्नम् । कथम् ?
विक्षेपे सति मन्दकर्णैर्गता तद्ग्रहमध्यकक्ष्याप्रमितविक्षेपवर्गं त्यक्त्वा
मूलीकृत्य यल्लब्धं सा तत्र विक्षेपकोटिः । तस्यामेव शीघ्रकोटिफलं
संस्कृत्य प्राग्वच्छीघ्रकर्ण आनेयः । तदा न मन्दकर्णे कोटिफलं
संस्कार्यमिति । तद्वागच्छीघ्रकर्णश्च भिद्यते । अत एव शीघ्रभुजा-
फलं च । तन्निमित्तत्वात् स्फुटस्यापि भेदः । कथं पुनर्भयकक्ष्या-
कलाप्रमितविक्षेप आनीयते ! तत्रैवं त्रैराशिकम्—यदि मन्दकर्णव्यासार्धे
कक्ष्याकला आनीतमन्दकर्णकलातुल्याः, तदा मन्दकर्णकलाप्रमिते
विक्षेपे कित्त्यो मध्यकक्ष्याकलाः स्युरिति । तत्र पातो न मन्दस्फुट-
भुजानीतस्य विक्षेपस्यावशिष्टमन्दकलाकर्णो गुणकारः । व्यासार्धमेव

आगहारः । फलं ग्रहापक्रममण्डलान्तरं मध्यकक्ष्याकलाप्रमितम् ।
 सा मन्दकर्णस्य भुजा । तत्कोट्यामेव तत्कर्णवर्गविश्लेषमूलतुल्यायां
 शीघ्रफलं संस्कार्य, तावत्येव मन्दगोळघनमध्याद् ग्रहस्यापमण्डलमार्गेणो-
 च्छित्तिरिति । तत् कोटिफलं मन्दगोळातमपमण्डलम्यैकभाग एव
 कात्स्न्येन विभिनम् । अत एव कर्णमण्डलात् तद्व्यासार्धमल्पम् ।
 तद्विशेषकोटितुल्यमेव स्यात् ; तन्मार्ग एव तदा शीघ्रोच्चनीचवृत्तमपि
 कल्प्यताम् । तदा तच्च कात्स्न्येन मध्यकलाप्रमितविक्षेपान्तरितमेवा-
 पक्रममार्गादिति । तदानीं स्फुटकर्माणि कल्प्यमानं छेद्यं कृत्स्नमपक्रम-
 मण्डलस्यैकपार्श्वगतम् । तेनापि न स्फुटस्य विशेषः । तच्छीघ्रकर्ण-
 परिमाणवशादेव केवलं भुजाफलभेदाद् भेदः ; न पुनर्विक्षेपवशाद् भेदः ;
 यतोऽपक्रममण्डलवैपरीत्येनैव विक्षेपः । तेनैकस्यामेव कलायां विक्षेपे
 सत्यसति च ग्रहो वर्तत इति विक्षेपवशात् स्फुटस्य भेदाभावः । यतो
 भगोळे तिलमात्रमपि न राशिरहितः प्रदेशः, द्वादशराशिभिर्व्याप्त एव
 नक्षत्रकक्ष्यावच्छिन्नो भगोळः कृत्स्नोऽपि, तस्माद्राशिविभागप्रदर्शनार्थ-
 मपक्रममण्डलवैपरीत्येनापक्रममण्डलगतद्वादशराशिसन्धिस्पृङ्मण्डलपदकं
 परिकल्पनीयम् । तदन्तराळगा मेपादयो द्वादशराशयः । एवमयं
 द्वादशारो भगोळः । तस्माद्विक्षेपेण न स्फुटभेदः । तदा मन्दकर्ण-
 विक्षेपकोट्यां शीघ्रकोटिफलं संस्कृत्यानीत एव शीघ्रकर्णः, तदा तेनैव
 व्यासार्धहतं शीघ्रभुजाफलमपि द्वार्थम् । तद्वनुरेव मन्दस्फुटे स्फुटग्रह-
 सिद्धयर्थं संस्कार्यमिति कर्णभेदनिमित्त एव विक्षेपे सति स्फुटभेदः ।
 कथं पुनः प्रकृतं भगोळकलाप्रमितविक्षेपानयनं ; यदर्थमेतत्सर्वं प्रदर्शितम् ।
 उच्यते । य इह पातो न मन्दस्फुटभुजां परमविक्षेपेण हत्वा त्रिज्यासं
 मन्दकर्णकलाप्रमितं विक्षेपमेवाविशिष्टमन्दकर्णेन हत्वा त्रिज्यया हत्वा
 लब्धो मध्यकक्ष्याकलाप्रमितो विक्षेपः ; तमेव व्यासार्धेन हत्वा

विक्षेपकोट्यानीतशीघ्रकर्णवर्गे मध्यकलाप्रमितविक्षेपवर्ग संयोज्य पदीकृतेन भूताराग्रहविवरेण हरेत् । तत्र लब्धः स्फुटविक्षेपः । तत्र पूर्वं व्यासार्धं गुणकारः, स एव पुनर्भागहारश्च । ततस्तयोस्तुल्यत्वान्नष्टयोः परम-विक्षेपहतपातो न मन्दस्फुटभुजायाः त्रिज्याहतस्य मन्दकर्णकलाप्रमितस्य विक्षेपस्याविशिष्टो मन्दकर्णो गुणकारः । विक्षेपकोटिद्वारानीतशीघ्रकर्ण-विक्षेपवर्गयोगमूलात्मकं भूताराग्रहविवरं भागहारः । फलं ज्योतिश्चक्र-कलाप्रमितस्फुटविक्षेप इति । एवं कुजगुरुकोणानां विक्षेपानयनयुक्तिः प्रदर्शिता कुजगुरुकोणाश्चैवमित्यनेन । अथ बुधशुक्रयोः भ्रमणप्रकारं तद्देशविशेषं च दर्शयति—शीघ्रोच्चेनापि बुधशुक्राविति । बुधशुक्रावपि स्वस्वपातात् प्रभृत्यपमण्डलादुत्तरतो दक्षिणतश्च यातः, शीघ्रोच्चेन शीघ्रोच्चवशादपि मन्दस्फुटवशाच्च मन्दफलसंस्कृताच्छीघ्रोच्चात् पातं विशोध्य तयोर्विक्षेप आनीयत इत्यर्थः । नन्वेवं बुधस्य द्वाविंशत्यैवाहो-रात्रैर्वर्धमानस्य विक्षेपस्य महत्त्वनिवृत्तिः स्यात् ; पुनर्हासवशात् तावन्धि-रेव दिनैः शून्यतापि स्यात् । एवमपक्रममण्डलादैकपार्श्व एव गमनं चतुश्चत्वारिंशदिनान्येव ; पुनरितरपार्श्वे तावन्त्येव दिनानि गच्छति । एवमष्टाशीत्यैव दिनैर्विक्षेपस्यैकः पर्यायः परिसमाप्तः स्यात् ; यतोऽष्टा-शीत्यैव दिनैः शीघ्रभ्रमणपरिपूर्तिः । शीघ्रवशाच्च विक्षेप उक्तः । कथमेतदुच्यते । ननु स्वविम्बस्य विक्षेपः स्वभ्रमणवशादेव भवितुमर्हति । न पुनरन्यभ्रमणवशादिति । सत्यम् । न पुनरन्यस्य भ्रमणवशादन्यस्य विक्षेप उपपद्यते । तस्माद्बुधोऽष्टाशीत्यैव दिनैः स्वभ्रमणवृत्तं पूरयति । तस्मात् स्वभ्रमणवृत्तपरिमाणं योजनात्मकमाकाशकक्ष्यायाः सुगुणितृण-लब्धं न ख्युष्टलब्धम् । एतच्च नोपपद्यते ; यत एकेनैव संवत्सरेण तत्परिभ्रमणमुपलभ्यते, नैवाष्टाशीत्या दिनैः । सत्यं ; भगोलपरि-भ्रमणं तस्याप्येकेनैवाब्देन । यस्मिन्वृत्ते स्वयमन्यैर्ग्रहैः समानयोजनं भ्रमति

गोळपादः ।

९

तत्परिपूरणमेकस्मिन्नन्दे चतुः करोति । शुक्रोऽपि दिनानां पञ्चविंशत्यधिक-
 शतद्वयेन स्वभ्रमणवृत्तं पूरयति । तयोः पातश्च तत्कर्णमण्डले कक्ष्यामण्डले
 वा वर्तते । एतदुक्तं भवति—तयोर्भ्रमणवृत्तेन न भूः कबलीक्रियते । ततो
 बहिरेव सदा भूः । भ्रगोलैकपार्श्व एव तद्वृत्तस्य परिसमाप्तत्वात् तद्भ्रमणेन
 न द्वादशराशिषु चारः स्यात् । तयोरपि वस्तुत आदित्यमध्यम एव
 शीघ्रोच्चम् । शीघ्रोच्चभ्रमणत्वेन पठितो एव स्वभ्रमणाः । तथाप्यादित्य-
 भ्रमणवशादेव द्वादशराशिषु चारः स्यात् । शीघ्रवृत्तस्य स्वकक्ष्यायाः
 महत्त्वात् । शीघ्रोच्चनीचवृत्तस्याप्येकभागमेव स्वभ्रमणवृत्तम् । यथा
 कुजादीनामपि शीघ्रोच्चं स्वमन्दकक्ष्यामण्डलादिकमाकर्षति, एवमेवैतयोरपि ।
 अनयोः पुनस्तदाकर्षणवशादेव द्वादशराशिषु चार इति यो विशेषः तेनोभे
 अपि वृत्ते व्यत्यस्य कल्प्येते^१; तयोः शीघ्रोच्चनीचवृत्तस्य षष्टिशतत्रयांशेनैव
 परिमाय स्वकक्ष्यावृत्तमेव शीघ्रोच्चनीचवृत्तत्वेन कल्प्यते । मन्दोच्चनीच-
 वृत्तं च तदंशेनैव परिमाय पठितम् । तत एवं तयोर्न्याय्यं स्फुटकर्षं,
 स्वशीघ्रोच्चत्वेनाभिमताद् वस्तुतः स्वमध्यमात् स्वमन्दोच्चं विशोध्य शुजा-
 कोटिज्ये गृहीत्वा वास्तवेनैवोच्चनीचपरिधिर्नोभे अपि हत्वा षष्ठ्युत्तरशत-
 त्रयेण हत्वा लब्धयोः फलयोर्भुजाफलं चापीकृत्य तस्मिन्नेव मध्यमे
 संस्क्रुर्याद् यस्मान्मन्दोच्चं विशोधितम् । अस्य मान्दत्वान्मेषादावृणं तुलादौ
 धनं च कार्यम् । पुनस्ताभ्यामेव कोटिशुजाभ्यां व्यासार्धेन चाविशेष-
 कर्णमानीय क्वचित् संरक्ष्य रविमध्यमात् तन्मन्दस्फुटं विशोध्य दोःकोटिज्ये
 एवमानीय परिधिं स्फुटीकुर्यात् । व्यासार्धं षष्टिशतत्रयेण हत्वा शीघ्र-
 परिधिना हत्वाप्ते फले व्यासार्धेनांशीकृते एव । शीघ्रन्यायेनागतां कोटिज्यां
 मन्दकर्णेन हत्वा त्रिज्याप्तां मृगकक्ष्याद्योः प्राग्वत् संस्कृत्य पुनर्भुजाज्यां
 मन्दकर्णेन हत्वा त्रिज्यया हत्वा तदुभयं वर्गीकृत्य सकृत् कर्णमानीय

१. 'तत्पूरणं'—ग. ड.

२. 'ताः स्वस्वभ्रमणाः'—ग. घ.

३. 'ते । उच्चमध्यमे व्यत्यस्य

कल्प्येते । तयोः' च.

मन्दकर्णसिद्धां भुजाज्यां व्यासार्धेन हत्वा शीघ्रकर्णेन हत्वाप्तं चापीकृत्य
 रविमध्यम एव संस्क्रुयात् । तदा बुधशुक्रौ स्फुटौ भवतः । एवमेकेनैव
 शीघ्रफलेन संस्कृतमादित्यमध्यमं तयोः स्फुटं स्यात् । एवं मन्दस्फुट-
 पातयोः साम्ये स्फुटीकरणम् । भेदे तु मन्दस्फुटात् स्वपातं विशोध्य
 भुजाज्यां गृहीत्वा स्वकक्ष्याकलाप्रमितेन वास्तवेन परमविक्षेपेण हत्वा
 पुनर्मन्दकर्णेन च हत्वा त्रिज्यौकृत्याप्तं विक्षेपं वर्गीकृत्य मन्दकर्णवर्गाद्
 विशोध्य मूलीकुर्यात्; सा मन्दकर्णविक्षेपकोटिः । पुनः शीघ्रोच्चात्
 मन्दस्फुटं विशोध्य भुजाकोटिज्ये नीत्वा भुजाज्यां नवभिर्हत्वा त्रिज्ययाप्तं
 फलम् अर्धोनचत्वारिंशदधिकशतादेकत्रिंशज्ज्यार्धाद्विशोध्य व्यासार्धं
 षष्ठ्युत्तरशतत्रयेण हत्वानेन स्फुटपरिधिना हत्वाप्तं फलं व्यासार्धत्वेनां-
 शीकृत्य शीघ्रदोःकोटिज्ये विक्षेपकोटिघ्ने त्रिज्याहते दोःकोटिफलत्वेनांशी-
 कृत्य ताभ्यां तद्व्यासार्धेन च शीघ्रकर्णं सकृदानीय भुजाफलत्वेनांशी-
 कृतं व्यासार्धेन हत्वा तेनैव कर्णेन हत्वाप्तं चापीकृत्य केवले रविमध्यमे
 संस्क्रुयात् । तदा बुधशुक्रौ स्फुटौ भवत इति, विक्षेपे सति विशेषः ।
 एवमानीतशीघ्रकर्णवर्गे विक्षेपवर्गं युक्त्वा मूलीकृतं स्वभूताराग्रहविवरं तन्मध्य-
 कक्षयायोजनैर्हत्वा व्यासार्धेन हरेत् । लब्धं स्फुटयोजनकर्णं त्रयाणामपि
 स्वभूविवरमध्यमयोजनकर्णेन हत्वा त्रिज्यया हरेत् । स स्फुटकक्ष्या-
 योजनकर्णः । एतद्युक्तिर्गोल एव प्रदर्श्या । सूर्यस्य पूर्वप्रदर्शितछेद्यके-
 नैव स्फुटयुक्तिः सिध्यति, विक्षेपाभावात् । विक्षेपवतां गोल एव
 प्रदर्श्या । पातसाम्ये तेषामपि छेद्यकप्रदर्शितेनैव न्यायेन निरूप्या इति,
 विक्षेपे सत्येव गोले प्रदर्श्यते । तत्र प्रथमं चन्द्रस्य प्रदर्श्यते—अपक्रम-
 मण्डले चन्द्रोच्चसमप्रदेशे सूत्रस्यैकमग्रं बद्ध्वा ततश्चक्रार्धान्तरेऽन्यदग्रं बध्नीयात् ।
 तदुचनीचसूत्रम् । तस्मिन्नुच्चभागेऽन्त्यफलतुल्ये लाञ्छयित्वा नीचसूत्रेऽपि
 तावत्यन्तरे लाञ्छनं कुर्यात् । तदुभयस्पृष्टपरिधिकमपक्रममण्डलानु-

सार्येवान्त्यफलतुल्यव्यासार्धं मन्दोच्चनीचवृत्तं बध्नीयात् । तत्रापि तद्वा-
 दशांशो राशिरित्यादि क्षेत्रविभागोऽपमण्डल इव कल्प्यः । तस्मिन् चन्द्रपात-
 तुल्ये प्रदेशे चक्रार्धान्तरिते च तावत्प्रमाणमन्यन्मण्डलं तिर्यग्बध्नीयात् ।
 यथा ततो राशित्रयान्तरिते स्वांशैरर्धोनपञ्चमभागमितं तदन्तरालम् । ततः
 पाताद्राशित्रयान्तरिते ततस्तिर्यगन्यन्मण्डलं तत्तुल्यं समदक्षिणोत्तरं बध्नी-
 यात् । तस्मिन् तिर्यग्बद्धे अपक्रममण्डलाद्विक्षिप्तोच्चनीचवृत्ते चन्द्रोच्चतुल्ये
 प्रदेशे केन्द्रं कृत्वा त्रिज्यातुल्यव्यासार्धं प्रतिमण्डलं बध्नीयात् । तदपि
 विक्षिप्तोच्चनीचवृत्तानुसार्येव बध्नीयात्, यथोभयोरेकमेव व्यासार्धं स्यात् ।
 कक्ष्यामण्डलमप्यपक्रममण्डले पातद्वये तत्तुल्यमेव तिर्यग्बध्नीयात् । कक्ष्या-
 मण्डलमपि विक्षिप्तोच्चनीचवृत्तगर्भं, तदिगनुसार्येव प्रतिमण्डलं च । तत्रोच्च-
 नीचसूत्रं प्रतिमण्डलान्तं कार्यम् । तस्मिन् प्रतिमण्डलेऽपि समविभागा
 भागादयः कल्प्याः । तेषु चन्द्रमध्यमप्रदेशे स्फटिकादिना चन्द्रबिम्बं च
 दर्शयितव्यम् । तत्र कक्ष्यामण्डलात्प्रभृति चन्द्रबिम्बान्तं स्फुटसूत्रं बध्नीयात् ।
 व्याससूत्राण्यपि त्रिषु पूर्वापरायतानि बध्नीयात् । तदधोर्ध्वं मेषादिकम् ;
 उत्तरार्धं तुलादिकम् । पुनरपि कक्ष्यामण्डलकेन्द्रात् तन्मध्यतुल्यतत्परिधि-
 प्रदेशप्रापि तद्बद्धोच्चनीचवृत्तापरपरिध्यन्तं सूत्रं बध्नीयात् । तद्बद्धोच्चनीच-
 वृत्तमपि कक्ष्याप्रतिमण्डलसंश्लिष्टं कुर्यात् । अत्र विक्षेपयुक्तिः स्फुटयुक्तिश्च
 प्रदर्श्या । तत्र यदोच्चमपि पातद्वयात् तुल्यान्तरालं तदा प्रतिमण्डलोच्चदेश
 एव तत्कर्णकलाभिः खत्रिघनतुल्याभिः विक्षिप्तः । उच्चसूत्रस्पृक्कक्ष्यामण्डल-
 परिधिश्च ततोऽल्पीयसीभिरपि खत्रिघनसंख्याभिरेव खवृत्तकलाभिर्विक्षिप्तः ।
 भगोलकेन्द्रात् प्रभृत्यामन्दकर्णाग्रं तदन्तरालं खत्रिघनसंख्याभिरेव ज्योति-
 श्चक्रकलाभिः प्रमितम् । तासां परिमाणस्यैव केन्द्रात् प्रभृति महत्त्वमा
 कर्णाग्रात् । ततः प्रभृत्यल्पत्वं चा केन्द्रात् । सर्वत्र साम्यमेव संख्यया
 तासामिति । पातोन्भुजाड्यां परमविक्षेपेण हत्वा त्रिज्ययैवाप्तं फलं विक्षेपः,

न पुनः कर्णेन हत्वाप्तं फलमित्यवगन्तव्यम् । एवं पातमन्दोच्चान्तरे
 भत्रये उच्चनीचरेखाग्रद्वयं परमविक्षिप्तम् । यदा पुनः पातोच्चयोस्तुल्यत्वं
 तदोच्चनीचवृत्तस्य न मनागपि विक्षेपः । एवं पातोच्चभुजानुसारी
 उच्चनीचसूत्रविक्षेपः । यदि कर्णेन लभ्यत्वं स्याद् विक्षेपस्य तर्हि प्रति-
 मण्डलेनैव विक्षिप्तेन भूयेत ; उच्चनीचवृत्तेनापक्रममण्डलानुसारिणैव
 भाव्यम् । तत्परिधिस्थप्रतिमण्डलमात्रस्यैव विक्षेपे प्रतिमण्डलस्यापि
 मध्यकलातुल्यत्वान्मध्यकलाभिः प्रमित एव विक्षेपः स्यादिति तस्य ज्योति-
 श्रक्रकलाप्रमितत्वाय त्रैराशिकान्तरं कार्यम् । तद्यथा-यद्यविशिष्टकर्ण-
 कलाभिः मध्यकलाभिर्व्यासार्धतुल्या भगोलकला लभ्यन्ते तदा मध्य-
 विक्षेपकलाभिः कियत्यो ज्योतिश्रक्रकला इति । व्यासार्धं गुणकारः,
 मन्दकर्णो हारकः, पातोच्चभुजायाश्च परमविक्षेपो गुणकारः, व्यासार्धं भाग-
 हार इति । व्यासार्धस्यैवैकत्र गुणकारत्वाद् अन्यत्र भागहारत्वाच्च
 तेन गुणनं भागहरणं च न कार्यमिति । पातोच्चभुजायाः परमविक्षेपो
 गुणकारः मन्दकर्णो भागहारः । तर्हि मध्यमादेव पातो विशोध्यः,
 कक्ष्यामण्डलस्य विक्षेपाभावात् । तत्र प्रतिमण्डलस्याविक्षिप्तस्यावधित्वेना-
 विक्षिप्तमपमण्डलानुसार्येवान्यत् प्रतिमण्डलं बन्धनीयम् । तयोर्योगस्यैव
 तदा पातत्वम् । तदा चन्द्रस्य प्रतिमण्डलस्थपातयोगे तन्मध्यममेव पाततुल्यं
 स्यादिति मध्यमे पाततुल्य एव तर्हि विक्षेपाभावः । तत्र पातस्योच्चस्य
 च तुल्यत्वेऽपि ततोऽन्यप्रदेशगे चन्द्रे चन्द्रमध्यमस्फुटयोर्भेदात् पातोच्च-
 मध्यमस्य पातोच्चस्फुटस्य च भेदः स्यात् । यदा पातात् त्रिराश्यन्तरितमुच्चं
 तदा पातासन्ने चन्द्रे मध्यमस्फुटान्तरमन्यफलतुल्यम् । तदा पातोच्चभुजा-
 भेदश्च तावान् । तदा तदन्तरस्य विक्षेपस्य कलाश्चतुर्विंशतिः । एवं
 पक्षद्वयेऽपि विक्षेपस्य चतुर्विंशत्या लिप्ताभिरन्तरं स्यात्, तदा ग्रहणादिषु
 महान् भेदः । तत्र पातचन्द्रस्फुटान्तरानीतविक्षेपस्य ग्रहणादिषु संवादान्न

मध्यमात् पातविशोधनं कार्यमिति निर्णयते । अत एव विक्षेपे व्यासार्ध-
मेव भागहारः ; न कर्णः । तथा च सूर्यसिद्धान्तवचनं—‘विक्षेपघ्नान्त्य-
कर्णाप्ता विक्षेपस्त्रिज्यया विधोः’ इति । अस्मत्परमगुरुणापि सिद्धान्त-
दीपिकायामेतत्प्रतिपादितं—

‘दोःफलस्य यथा कर्णसाध्यत्वं नास्ति शीतगोः ।

तथा क्षेपफलस्यापि नेन्दोः स्यात् कर्णसाध्यता ॥’

(इति ।) उक्तं च सूर्यसिद्धान्ते—‘विक्षेपस्त्रिज्यया विधोः’ इति, ‘तस्मादयं
पक्षो ग्राह्यो दृष्टिसमो ह्ययम्’ इति । अतो यदुक्तं भास्करेण—‘कर्णेन ह्रियते
लब्धो विक्षेपः सौम्यदक्षिणः’ इति तत्र साधित्यभिप्रायः । ताराग्रहाणां पुनः
शीघ्रोच्चनीचवृत्तं न विक्षिप्तम् । अपमण्डलानुसारिणि तत्परिधौ यत्रादित्य-
सूत्रं स्पृशति तत्रैव पञ्चानां स्वसोच्चनीचवृत्तपरिधौ मन्दोच्चनीचवृत्तकर्ण-
मण्डलयोर्मध्यम् । तद्वयं विक्षिप्तं चार्धशोऽपमण्डलमभितः ; तत् कक्ष्या-
मण्डलं च तथैव विक्षिप्तम् । मन्दप्रतिमण्डलं पुनरर्धशो न विक्षिप्तं ; तत्—
केन्द्रस्य विक्षिप्तमन्दपरिधिगत्वात् । तत्रापि यदा मन्दोच्चपातयोः साम्यं
तदा प्रतिमण्डलमप्यर्धश एव विक्षिप्तम् ; उच्चनीचरेखाया अपक्रममण्डल-
गतत्वात् । यदा पुनस्तद्वयं राशित्रयान्तरितं तदा प्रतिमण्डलस्योच्चभागस्य
मण्डलार्धाधिक्यं, नीचभागस्य विक्षिप्तस्य तदूनत्वं च । तद् व्यासार्धमन्त्य-
फलाधिकमुच्चभागे विक्षिप्तं नीचभागे च तदूनमिति विशेषः । एवं
पातोच्चान्तरभुजाफलतुल्यम् आधिक्यं न्यूनत्वं च । ततस्तद्विगुणतुल्यं
तयोर्विक्षिप्तभागयोः परस्परमन्तरं यतो व्यासार्धत एव परस्परं न्यूनत्व-
माधिक्यं च । एवं तेषां मन्दकर्णमण्डलमेवार्धशो विक्षिप्तं ; न प्रतिमण्डलम् ।
अत एव मन्दस्फुटात् पातविशोधनं शीघ्रकर्णेनैव हरणं च ; न पुनर्भूतारा-
ग्रहविवरेण तद्धरणं युक्तम् । अत उक्तं ‘अन्त्यकर्णाप्ते’ति । पञ्चानां
चतुर्थकर्णेनैव विक्षेपानयने हरणं कार्यमित्यर्थः । सूर्यसिद्धान्तादिषु
व्यासार्धे शीघ्रकोटिफलं संस्कृत्य तद्भुजावर्गयोगः पदीकृत एव शीघ्रकर्ण-
त्वेनोक्तः ; स एव च विक्षेपानयने ग्राह्यः । तत्र पञ्चानां स्फुटकर्माणि हि

चत्वारि सन्ति, मन्दकर्णमण्डलस्यैव विक्षिप्तत्वात् । तस्य च शीघ्रकर्मणि प्रतिमण्डलत्वात्, तत्र स्फुटमध्यमात् पातविशोधनं शीघ्रकर्णेन हरणं च युज्यते । अत्र पञ्चानां स्फुटयुक्तिरेकैव । बुधशुक्रयोः शीघ्रनीचोच्चवृत्तस्य स्वकक्ष्यातो महत्त्वात् मध्यमोच्चयोर्व्यत्यासः कक्ष्योच्चनीचवृत्तयोरपि, इत्येतावानेव भेदः; न पुनश्छेद्यके वा गोलबन्धे वा तद्युक्तौ वा विशेषः । परिधिपरमविक्षेपादिकं पुनः परीक्ष्यैव ज्ञातव्यम् । न पुनरार्यभटशिष्याणां स भारः, युक्तिपरत्वादार्यभटीयस्य । ग्रहाणां कक्ष्याक्रमः शीघ्रमन्दनीचोच्चवृत्तिक्रमश्च तेषामधिक्यन्यूनत्वे च इत्येतादृशमेव युक्तिनिरूपणदशायां ज्ञेयम् । तेषां परिमाणं पुनः परीक्ष्यैव ज्ञेयम् । तत्परीक्षाप्रकारश्च वक्ष्यते 'क्षितिर्वियोगादि'त्यादिना । परीक्षणप्रकारांस्तदपेक्षिता युक्त्यश्च तत्रैव प्रदर्शयिष्यामः । सर्वथापि तत्तत्कालभवो दृष्टिसंवादः संख्याविशेषाणां तदा तदा परीक्ष्यैव निर्णेतुं शक्य इति तत्परीक्षण एव शास्त्रकारैः अभिनिवेशः कर्तव्यः; न परिमाणविशेषे । स पुनः शास्त्रज्ञैः तत्तत्कालभवे निर्णेतुं शक्यः । अत एव तन्त्रज्ञलक्षणे वराहमिहिरेणोक्तं—'सिद्धान्तभेदेऽप्ययननिवृत्तौ सममण्डललेखासंप्रयोगाभ्युदितांशकानां च छायायन्त्रदृग्गणितसाम्येन प्रतिपादनकुशलः, ग्रहाणां शीघ्रमन्दनीचोच्चयाम्योत्तरगति-कारणाभिज्ञः सूर्याचन्द्रमसोश्च ग्रहणे प्रग्रहविमोक्षदेशकालविद् अनागतानां च ग्रहयुद्धसमागमादीनाम् आदेष्टे'त्यादि । तन्त्रज्ञो भवती'त्यन्ते ? ने)न वाक्यशेषेण सर्वेषां सम्बन्धः । मानसव्याख्यानेऽपि स्फुटप्रदर्शनानन्तरमुक्तम् । ननु पैतामहादिभेदेनेत्यादिप्रश्नस्योत्तरत्वेन पञ्चसिद्धान्तास्तावत् कचित्काले प्रमाणभवेत्यवगन्तव्यम् । अपि च यः सिद्धान्तो दर्शनाविसंवादी भवति सोऽन्वेषणीयः । दर्शनसंवादश्च तदानीन्तनैः परीक्षकैः ग्रहणादौ विज्ञातव्य इत्यादि । तस्मात् परीक्ष्य निर्णीतैरेव गर्णयित्वा कालो वक्तव्य इत्यत्रैव ग्रन्थकरणे तात्पर्यम् । परीक्षावस्थायां पुनः परिमाणस्थौल्य-सौक्ष्म्यादितारतम्यपरत्वमिति परीक्षणापेक्षिता युक्त्यश्च तन्त्रकारैर्वक्तव्याः ।

न पुनरस्यैतावत् परिमाणमिति वक्तव्यम् । यदि तदप्युच्येत तर्हि शिष्याणां तेनैव कृतार्थता स्यात् । तन्मा भूदिति तत्प्रदर्शनेऽपि नाना प्रदर्श्यते । तेषां तत्र संशयद्वारा जिज्ञासोत्थापनायैव तत् । अतो युक्त्य एव वक्तव्याः । ताश्च 'कक्ष्यामण्डले'त्यादिभि'रपमण्डलस्ये'त्याचार्यया च स्फुटकर्मापेक्षिताः कात्स्न्येन प्रदर्शिताः । न्यायसाम्यादतिदेश्यत्वादेवोक्तानामिति भावः ॥ ३ ॥

चन्द्रादयो दिवाकरात् कियत्यन्तरे दृश्याः स्युर्भूच्छायास्थैर्द्रष्टृभिरित्याह—

चन्द्रोऽशैर्द्वादशभिरविक्षितोऽर्कान्तरस्थितैर्दृश्यः ।

नवभिर्भृगुर्भृगोस्तैर्द्व्यधिकैर्द्व्यधिकैर्यथा श्लक्षणाः ॥ ४ ॥

इति । अर्कान्तरस्थितैर्द्वादशभिरंशैश्चन्द्रो दृश्यः । अंशाश्च घटिका-मण्डलगाः । अर्काध्वास्तमये घटिकामण्डलस्य योऽंशोऽस्तमेति ततः प्रभृत्यंशद्वादशकेऽस्तंगते यदि चन्द्रो नास्तंगतः तर्हि दृश्यः, प्रतिपदि वा द्वितीयायां वा । एवमपरपक्षान्तेऽप्यावास्यायां वा चतुर्दश्यां वा घटिका-मण्डले रव्युदय उद्यतः प्रदेशात् प्रत्यगंशद्वादशकं क्षितिजादधोगतं चेत् चन्द्रोऽपि तदानीं दृश्यार्धगतश्चेद् दृश्यः । अन्यदा सूर्येण सहास्तंगतः । प्रतिपत्पर्वणोः प्रायेण न दृश्यः । अत एव नष्टचन्द्रः स काल उच्यते । भृगुर्नवभिर्दृश्यः; अर्कान्तरस्थितैरंशैरित्यनुवर्तते । भृगोस्तैर्द्व्यधिकैर्द्व्यधिकैरन्येऽपि दृश्याः । भृगुसम्बन्धिभिर्नवभिरंशैरेव द्व्यधिकैर्द्व्यधिकैर्यथा श्लक्षणा दृश्याः । श्लक्षणक्रमश्च गीतिकापाद उक्तः । 'भृगुगुरुबुध-शनिभौमाः शशिङ्गणनमांशकाः' इति । मण्डलाल्पत्वानुरूपं भागाधिक्यमपेक्षन्त इत्यर्थः । तेन बुधशुक्रयोः क्रमचारे वक्रचारे च लिप्ता-मानभेदाद् उदयास्तमययोः स्वार्कान्तरभागभेदश्च सूचितः । कथं, श्लक्षणा-त्वानुरूपं भागमहत्त्वे चन्द्रस्य भृगोः भागाधिक्यं, महत्त्वात्तन्मानस्य ॥ ४ ॥

न केवलं बिम्बस्य लिप्तामानाधिक्यवशाद् भागानामल्पत्वं मानाल्पत्वानुरूपं भागानामाधिक्यं च, रश्मिवशादेव तन्नियमः । अधिकरश्मयोऽल्पैर्भागैर्दृश्याः,

न्यूनरश्मयोऽधिकैरेव । कथं पुनश्चन्द्रस्य तदा शुक्राद्यूनरश्मित्वमित्याह —

भूग्रहभानां गोळार्धानि स्वच्छायया विवर्णानि ।

अर्धानि यथासारं सूर्याभिमुखानि दीप्यन्ते ॥ ५ ॥

इति । भुवः षण्णां ग्रहाणां च शेषाणां भानां च गोळार्धानि—
गोळाकाराणां बिम्बानामेकमेकमर्धं स्वच्छायया विवर्णम् । यत्पुनरितरदर्धं
सूर्याभिमुखं, तत् सदा दीप्यते च । एवं सर्वेषामर्धानि सूर्यरश्मिभि-
र्दीप्यन्ते; अर्धानि विवर्णानि; स्वबिम्बेनैव तिरोहितत्वात्; तज्ज्ञा-
पेक्षया रवेः । आदित्यरश्मिसम्पर्कादेवैषां ज्योतिष्ट्वं, न स्वतः दीप्य-
मानस्याप्यर्धस्यापि यथासारमेव दीप्तिः । अतिधवले सिते संक्रान्त-
रश्मयोऽपि अतिधवलाः; रक्ते संक्रान्ताश्च रक्ताः । यथा स्फटिके प्रवाले
च संक्रान्तानां तत्तत्सावर्ण्यं काठिन्यमार्दवानुरूपं च तत्प्रसरणं शोभा च ।
चन्द्रस्य तावत् कठिनांशसहितत्वात् तत्प्रदेशस्य शोभाभावात् सकलङ्क
इवासौ दृश्यते । मन्त्रार्थवशाच्चैतत् सिद्धम् । ‘यददश्चन्द्रमसि कृष्णं तदपीह’
इति । एवं यदर्धमादित्याभिमुखं तदेव दूरस्थैर्दृश्यं, नेतरत् । कक्ष्याक्रमश्च
‘भानामध’ इत्यादिना पूर्वमेव प्रदर्शितः । तत्र सर्वेषां ज्योतिषामध एव
चन्द्रमाः । तस्मादमावास्यायां बहिरर्धमेवादित्याभिमुखम् । अस्माकं चन्द्र-
कक्ष्यान्तर्गतत्वात् सदैवान्तर्गतमेवार्धं दृश्यम् । अतोऽस्माभिरादित्याभिमुखं
तदर्धं दीप्यमानं न दृश्यमिति नष्टतया प्रतीयते । पौर्णमास्यां तु सूर्याच्च-
क्रार्धान्तरितत्वाच्चन्द्रस्य भूम्यभिमुखमेवार्धम् आदित्याभिमुखम् । अस्माभि-
रपि भूगतत्वात्तदर्धमेव दृश्यमिति तदर्धं कात्स्न्येन दीप्यमानं दृश्यते ।
तन्मण्डलं पुनर्गोळाकारमपि दर्पणाकारमिवाभिमन्यामहे; अतिदूरगतत्वा-
दस्माकं द्रष्टृणाम् । गोळाकारत्वमपि दृश्यमानार्धरश्मिप्रसरप्रकारान्यथानुष-
पत्त्या कल्प्यते । दर्पणवृत्ताकारत्वे तस्यैकपार्श्वगतेऽर्के तत्तलं सकलं दृश्येत,
मध्ये तिरोधायकाभावात् । इतरपार्श्वगते तत्तलं तज्ज्ञासार्धसूत्रगते

नेम्यर्धमादित्याभिमुखं दृश्यम् ; इतरर्धं न दृश्यम् । तन्नेमिव्यासाद्
आदित्यव्यासस्य महत्त्वे तत्तलद्वयमपि दृश्यम्; अल्पत्वे द्वयमपि न दृश्यम् ।
नैवं चन्द्रविम्बे रश्मिप्रसरः । क्रमेण वर्धमानं सितं पक्षार्धेन दृश्यमाना-
र्धस्य प्रत्यगर्धं पूर्णम् । पक्षान्ते पुनः कृत्स्नमपि दीप्तं दृश्यते । अपरपक्षे
ह्रासश्च क्रमेणैव । तस्माद्गोलाकारत्वं निर्णीयते । तत् पुनरर्कोनचन्द्रस्य प्रथमे
पदे उत्क्रमज्यानुसारेण वर्धते ; द्वितीये पदे तु क्रमज्यानुसारेण ।
अपरपक्षेऽप्योजे पदे उत्क्रमज्यानुसारेणैव ह्रासः ; युग्मे च क्रमज्यानु-
सारेण । गोळाकारत्वे चैवमेव युज्यते^१ । तस्मात् सितप्रतिपदस्ते तल्लिप्ता
व्यासे सितमानं न कलामात्रमपि, कल्लापादत्रयमित एव सितमानैभ्यापि
विस्तारः । अग्रयोः पुनस्तीक्ष्णविषाणत्वात् क्रमेणाल्पत्वमेव स्यादिति
तदानीं शुक्रविम्बान्यूनत्वाद् द्वादशभिरेवार्कान्तरस्थितैरंशैर्दृश्यः । किम-
मविशिष्टग्रहणम् । अर्धोदयास्तमयाभ्यां गम्यगतकालाधिक्यवशादेव दृश्यत्वं,
न पुनः पञ्चदशभिरप्यंशैरर्धास्तमय एव दृश्यत्वम् । न केवलं देशविप्रकर्ष
एव दृश्यत्वे कारणं, कालविप्रकर्षश्च कारणम् । पुनरेभ्योऽपि विप्रकृष्टा-
श्चन्द्रशुक्रगुरवोऽस्तमयात् प्रागेव वा दृश्येरन् । एवमुदयादूर्ध्वमपि । न
तथान्ये । ते रात्रावेव दृश्याः । कुजविम्बादपि सूक्ष्मास्ताराः पुनः सप्त-
दंशभ्योऽप्यधिकैरेवांशैर्दृश्याः । यदा पुनरतिमृक्षमपि नक्षत्रं दृश्यते,
तावदन्ता हि सन्ध्या । यस्मात् सन्ध्यालक्षणमेवमाह वराहमिहिरः —

“अर्धास्तमयात् सन्ध्या व्यक्तीभूता न तारका यावत् ।

तेजःपरिहाणिमुखाद् भानोरर्धोदयं यावत् ॥ ”

इति । तस्मात् कालवशादेव दृश्यत्वं, तत्सूचनार्थमविशिष्टग्रहणम् । विशेष-
वशादप्युदयास्तमययोर्भेदस्य वक्ष्यमाणत्वात् । ननु सर्वदैवाप्येकमर्धं सर्वेषां
दीप्तम् । तदनुपपन्नम् । भूग्रहभानां कतमेनचित् कस्यचित् कदाचित्तिरो-
धानसम्भवात् । तस्मात् पौर्णमास्यन्ते अविशिष्टस्य चन्द्रस्यैकमर्धमपि न

१. 'महीयत्वे'—, २. 'ग्रा'—ख. ड. ३. 'ते । कलामा'—ख. ग. घ. ड. ४. 'कलात्रयंशमित'—
ख. ड. ५. 'नमध्यस्यापि'—क. ग. घ. ६. 'अर्कोदया'—क. ख. ग. घ. ड. ७. 'दशाधिकै'—
ख. ड.

१८

आर्यभटीये सभाष्ये

दीप्तम् । यतस्तदानीं सूर्यरश्मयो भूम्न्या प्रतिबध्यन्ते चन्द्राभिमुखं गच्छन्तः ।
तस्माद् विक्षिप्त एव तदानीं दृश्यः ; नैष दोषः । तदानीमदृश्यत्वस्य
वक्ष्यमाणत्वात् । वक्ष्यति हि—

‘स्फुटशशिमासान्तेऽर्कं पातासन्नो यदा प्रविशतीन्दुः ।

भूच्छायां पक्षान्ते तदाधिकोनं ग्रहणमध्यम् ॥’

इति । ननु शुक्लाष्टम्यर्धे चन्द्रमण्डलस्य न केवलं प्रत्यगर्धमेव दीप्तं, प्रागर्धेऽपि
कियतश्चिद्भागस्य दीप्त्या भाव्यम् । कुतः ? यतस्तदानीं चन्द्रबिम्बपार्श्वा-
दधोगत एवादित्यः, न समपार्श्वगतः । तस्माच्चन्द्रबिम्बघनमध्याद् आदित्या-
भिमुखं प्रसरत् सूत्रं चन्द्रपार्श्ववल्यादधोगतमेव । तत्सूत्रस्पृष्टप्रदेश एव
हि चन्द्रस्य दीप्तार्धमध्यम् । तच्च चन्द्रपार्श्ववल्यादधो यावति प्रदेशे
स्पृशति ततस्तपन्तात् चन्द्रबिम्बपरिधिभागादधिकमर्धं दीप्तम् । तद्दीप्तार्धं
प्रागर्धेऽपि प्रसरति । चन्द्रगोललग्नदक्षिणोत्तरमण्डलात् प्राक् तावत्पर्यन्तं
दीप्तमेव, पार्श्ववल्याद्यावति दीप्तार्धमध्यम् । तस्मात् शुक्लाष्टम्यर्धे प्रागर्धे-
ऽपि कियांश्चित् प्रदेशोऽस्माभिर्दृश्य इति । सत्यमेवैतत् ; केन पुनरर्धमेव तदा
दृश्यमित्युक्तम् । नन्विदानीमेवोक्तं, प्रथमे पदे उत्क्रमज्यावशात् सितवृद्धि-
रिति । भास्करादिभिरप्युक्तं सितमानानयनम् । तत्राप्यष्टम्यर्धे लिप्ता-
व्यासार्धतुल्यमेव सितमानम् । चन्द्रबिम्बपरिधिपादान्तमुत्क्रमवशादेव
वर्धते ; पुनः क्रमज्यानुसारेण चेत्येवमस्माकमभिप्रायः । आदित्यस्फुटमपि
चन्द्रगोलगमेव विवक्षितम् । कथं पुनस्तदानयनम् । शीघ्रस्फुटन्यायेनेति
ब्रूमः । सर्वत्रापि द्रष्टृदेशवशाद् दर्शनभेदः शीघ्रस्फुटन्यायेनावगन्तव्यः ।
अत एव मया सिद्धान्तदर्पणे सर्वत्र स्फुटन्यायातिदेशः प्रदर्शितः सामान्येन-

‘ज्ञातभोगग्रहं वृत्तं सर्वत्र प्रतिमण्डलम् ।

कक्ष्यावृत्तं च तत्तुल्यं ज्ञेयं भोगप्रदेशगम् ॥

त एवाप्युच्चनीचारुये बहिश्चेदितरेतरम् ।

तद्व्यासार्धान्तरे चान्ये तन्मध्यान्तरनिर्मिते ॥

ग्रहोच्चयोर्विपर्यस्तौ भोगावप्यत्र कल्पयेद् ।'

इत्यादिना । स्फुटस्य भगोलगतत्वाद् भगोलमध्यगतस्य द्रष्टुस्तादृगेव ग्रह-
दर्शनम् । भूपृष्ठगतस्य पुनरन्यादृशम् । तत्रापि प्रतिदेशं भिद्यते । एवम्
अन्तरिक्षस्थानामपि प्रतिदेशं भिद्यते । तत्र भगोलमध्यापेक्षया रविभोगो
ज्ञातः । तस्मादपक्रममार्गे रविस्फुटयोजनकर्णवृत्तम् । तदिह ज्ञातभोग-
ग्रहम् । तत्र मेषादितः प्रभृति सूर्याक्रान्तावधिको राश्यादिको ज्ञात इति ।
तत्र ग्रहभुक्तभागस्य ज्ञातत्वात् ज्ञातभोगग्रहं तद्वृत्तम् । ज्ञेयभोगप्रदेश इह
चन्द्रबिम्बघनमध्यमेव ; यतस्तदपेक्षया समन्ततो गतिरिह ज्ञेया । तस्मात्
तन्मध्यगकेन्द्रमिह कक्ष्यामण्डलम् । तच्च स्फुटयोजनकर्णतुल्यम् । तत्र
चन्द्रस्य विक्षेपाभावमङ्गीकृत्यैव प्रथमं प्रदर्श्यते । विक्षेपवशात् यो भेदः स
पुनरेव प्रदर्श्यः, इतरथा दुर्विज्ञेयत्वात् । तस्मादपक्रममण्डलानुसार्यैव
स्वनाभिस्थचन्द्रबिम्बं कक्ष्यामण्डलमपि । उभयोः केन्द्रविवरमेवात्राप्युच्चनीच-
वृत्तव्यासार्धम् । तच्च चन्द्रस्फुटयोजनकर्णतुल्यम् । अपक्रममण्डलमव्यस्य
चन्द्राक्रान्तामण्डलप्रदेशात् चक्रार्धान्तरप्राप्तिसूत्रमध्यगतत्वात् चक्रार्ध-
सहितं चन्द्रस्फुटमेव तत्रोच्चं कल्पनीयम् । चन्द्रस्फुटं च नीचम् । आदित्य-
स्फुटं मध्यमत्वेन च कल्प्यम् । तत्र आदित्यस्फुटात् सषड्भं चन्द्रं विशोध्य
भुजाकोटिज्ये गृहीत्वा ते उभे चन्द्रस्फुटयोजनकर्णेन हत्वा रविस्फुट-
योजनकर्णेन हरेत् । तत्र लब्धे तत्फले भवतः । तयोः कोटिफलं
मृगकर्क्यादिवशाद् व्यासार्धे संस्कृत्य शीघ्रन्यायेनैव सकृत् कर्णमानीयं
तद्भुजाफलं त्रिज्यया हत्वा तेन कर्णेन हत्वाप्तं फलं चापीकृत्य तत्केन्द्रे
मेषादिगे रविस्फुटे धनं तुलादिगे ऋणमपि कुर्यात् । तं रविं चन्द्रस्फुटाद्
विशोध्य ओजे पदे भुजाया उत्क्रमज्यामानीय चन्द्रलिप्ताव्यासार्धेन हत्वा
त्रिज्ययैव हरेत् । तत्र लब्धं सितमानम् । युग्मे पदे तूत्क्रमज्ययैव तथा-
नीतमसितमानम् । अपरपक्षे त्वोजे पदे असितमानं, सितमानं च युग्मे ।
यद्वा उभयत्रापि युग्मपदे कोटिचापस्य क्रमज्यां गृहीत्वा तां त्रिज्यया

योजयित्वा लिप्ताव्यासेन हत्वा ज्योतिश्चक्रव्यासेनैव हरेत् । तत्र लब्धं
 सितमानम् । नन्वेवमानीतमपि सितमानं सदा न स्फुटतरम् । भगोलघन-
 मध्यग एव भूगोलमध्ये स्फुटतरं स्यात् । न पुनर्वायुगोलापेक्षया भगोलस्यो-
 त्सर्पणेऽपसर्पणे च । तदापि सूर्याचन्द्रमसोः स्फुटयोर्भगोलगतत्वाद्
 द्रष्टाधारस्य भुवो भगोलमध्यतो विप्रकृष्टत्वाद् द्रष्टुः स्वदृग्गोळपरिध्यन्तर्भाग-
 गतस्य चन्द्रमण्डलार्धस्य दृश्यत्वाद् द्रष्टृदृश्यादृश्यार्धयोर्विभागभेदात् तद्वत्-
 सितमानमपि भिद्यते । अपक्रममण्डलान्तर्गते चन्द्रमण्डलार्धे यावत् सित-
 मानं तदेव पूर्वमानीतम् । इदानीं दृग्गोलान्तर्गतार्धसितमानमिति विशेषः ।
 सत्यम् । किन्तु तेन सितमानेन नातीव भेदः ; चन्द्रच्छायादौ तु महान्
 भेदः स्यात् । तज्ज्ञास्करादिभिरेव नोक्तम् । उक्तं च श्रीपतिमुज्जालादिभिः ।
 तच्चार्यभटाभिमतमेव, इन्दूच्चादिति सूचितत्वात् । तदन्त्यफलं गगननृपतुल्यं
 श्रीपतिना प्रदर्शितम् । तदपीन्दूच्चोनार्ककोट्यां त्रिज्यामितायामेव तावत्
 स्यात् । तत्कोट्याः शून्यत्वेऽन्त्यफलमपि शून्यम् । अतस्तां कोटिज्यां
 गगननृपैर्हत्वा त्रिज्यया विभक्तं तात्कालिकमुच्चनीचवृत्तव्यासार्धम् । तत्रे-
 न्दूच्चोनार्कस्य मकरादित्वेऽर्कस्फुटमेव तदुच्चम् ; कर्करादित्वे भूच्छायास्फुटम् ।
 शीघ्रस्फुटन्यायेनैवेतः परं कर्म, तस्मादिन्दूच्चस्य रविभूच्छायाभ्यां राशि-
 त्रयान्तरित्वेऽस्यान्त्यफलस्य शून्यत्वादिदं कर्मैव न कार्यम् । अतोऽप-
 क्रममण्डलस्य सूर्यापेक्षया पार्श्वस्थे चन्द्रतुङ्गे भगोलगतिर्भूगोलेऽपि सुषमैव ।
 चन्द्रतुङ्गस्य भूच्छायातुल्यत्वेऽर्कतुल्यत्वे च दुष्षमा । सूर्यापेक्षयारोहणेऽव-
 रोहणे च तदाद्यन्तसमय एव दुष्षमत्वम् । तन्मध्ये तु सुषमत्वमेव
 इति । अत्रापि 'मध्ये युगस्य सुषमादावन्ते दुष्षमेन्दूच्चात्' इत्येतदर्थं कृत्स्न-
 मपि योजनीयम् । तत्र युगशब्देन चन्द्रतुङ्गस्यार्कभूच्छाययोरन्यतरयोगोऽपि
 वक्ष्यते । तस्माद् भूच्छायायोगात् प्रभृति सूर्ययोगान्तमेकं युगम् । ततो
 भूच्छायायोगान्तमितरद्युगम् । तयोर्मध्य उभयपार्श्वस्थे तुङ्गे सुषमावस्था ।

१. 'क'-ख. ग. घ. ङ. २. 'दृष्ट्यादृश्यार्ध'-क. ग. घ. ३. 'व। कोटि'-ग.
 ४. 'लक्ष'-ग. घ. ङ.

तत्प्रभृति यदर्थं तदोत्सर्पिणी । ततः पञ्चादर्थं यत्तत्कालं कृत्स्नमप-
सर्पिणी । सुषमाद्वयान्तरं वा युगमित्यत्र विशेषः ॥ ५ ॥

एवं चन्द्रबिम्बस्य भूगोळाकारत्वमन्यथानुपपत्त्योपपाद्य भूबिम्बस्याप्या-
कारादिकं त्रिभिः पदैर्दर्शयति वृत्तेत्यादिभिः—

वृत्तभपञ्जरमध्ये कक्ष्यापरिवेष्टितः खमध्यगतः ।

मृज्जलशिखिवायुमयो भूगोळः सर्वतोवृत्तः ॥ ६ ॥

इति । गोळाकारस्य भपञ्जरस्य मध्ये अपक्रममण्डलमार्गे खमध्यगतो
भूगोळः । खमध्यगत इत्यनेनाधारनैरपेक्ष्युक्तम् । कक्ष्यापरिवेष्टितः,
चन्द्रादिशन्यन्तानां कक्ष्याभिः सप्तभिः परिवेष्टितः । तासामपि भपञ्जर-
मध्यगतत्वात् तत्परिवेष्टनमुपपद्यते । अत एव भूच्छायाया अपक्रम-
मण्डलगतत्वमप्युपपद्यते । आदित्यस्य भूगोळस्य च विक्षेपाभावाद्
भूच्छायाया अपि न विक्षेपः, भूम्यादित्यबिम्बप्रोतसूत्रगतत्वाद् भूच्छायायाः ।
मृज्जलशिखिवायुमयः, पाञ्चभौतिक इत्यर्थः । खमध्यगतत्वोक्तेः अवकाश-
प्रदानात् सर्वस्यापि मूर्तस्य वस्तुनो विद्यत एवाकाशसम्बन्धः । वराह-
मिहिरेणापि भूगोळस्य पाञ्चभौतिकत्वं निराधारत्वं च प्रतिपादितम्—

“पञ्चसहाभूतमयस्तारागणपञ्जरे महीगोळः ।

खेऽयस्कान्तान्तस्थो लोह इवावस्थितो वृत्तः ॥”

इति । सर्वतोवृत्तः, न पुनर्दर्पणवृत्ताकारः; तिर्यगूर्ध्वमधश्च वृत्ताकार
एव । तिर्यक्परिणाहश्चोर्ध्वाधःपरिणाहश्च सर्वे समाना एव । न च
कुशमाण्डादिवदीर्घवृत्तः । तत्तदवयवापेक्षया च परिणाहानां बहुत्वम् ।
तद्यथा—भूवृत्ततुल्यं वलयं द्रष्टुर्ध्वमधस्ताद्विन्यस्य ऊर्ध्वमधश्च कीलक-
द्वयेन तदवयवमवष्टभ्य भ्रामयेत् । तथा भ्राम्यमाणं सर्वासु विदिक्षु चावान्तर-
दिक्षु च भूमिपरिणाहसाम्य एव भ्राम्यमाणं न प्रतिबध्यते । तद्वलयस्य
भूपृष्ठस्य च विवरं न स्यात् । एवं तिरश्चीनमपि वलयं पार्श्वद्वयगतमेध्योराहितं

भ्रामयित्वा सर्वतोवृत्तत्वं प्रदर्शनीयम् । प्रदर्शितं च ज्योतिषां भूमेः ।
श्रूयते हि सर्वेषां परिमण्डलत्वं, तच्चार्थवादसिद्धम्; अन्यथानुपपत्त्यैव
निर्णयम् ॥ ६ ॥

भूमेरपि समवृत्तत्वमन्यथानुपपत्त्या साधयति—

यद्वत्कदम्बपुष्पग्रन्थिः प्रचितः समन्ततः कुसुमैः ।

तद्वद्धि सर्वसत्त्वैर्जलजैः स्थलजैश्च भूगोलः ॥ ७ ॥

इति । हिः हेतौ; यतो भूगोलस्य सर्वसत्त्वैः समन्ततः प्रचितत्वं
तत एव निराधारत्वं गोलकारत्वं च सिद्धम् । भूपृष्ठे न कश्चिद्विशेषः
प्राणिनिवासरहितो दृश्यते इति जलजैः स्थलजैरित्युक्तम् । यादसामपि
जलद्वारा भूगोल एवाधारः; एवं विलवर्तिनामपि । पतननिवारणार्थं
झाधारोऽपेक्ष्यते । ततः समन्ततो वस्तूनां भूमावेव पतनं, अत एव भुव
आधारापेक्षा नैव स्यात् । ब्रह्माण्डकटाहघनमध्यात् समन्ततस्तदवयवानां
मण्डलार्धान्तरितानां पिपतिषयान्योन्यसंघर्षात् पिण्डीक्रियमाणस्य भूगो-
लस्य दाढ्यमेव स्यात् । अत एव समन्ततो गौरवसाम्यमपि सिद्धम् ।
अत एव गोलकारत्वं च । तस्मादनुवाद एवान्यथानुपपत्तिसिद्धस्य
गोलकारत्वस्य श्रुतौ भूचन्द्रविम्बयोः । इतरेषां परिमण्डलत्वस्य श्रूयमाणस्य
प्रमाणान्तरविरोधाभावात् भूतार्थवादत्वम् । यत्पुनर्भूमण्डलस्य महापरि-
माणत्वं सप्तद्वीपसमुद्रादिमत्त्वमाकारान्तराणि च मेरोरपि महापरिमाणत्व-
मिति । एतेषां स्मर्यमाणानां श्रूयमाणानां वा गुणवादत्वमेव । अर्थवादा-
त्मकत्वात्तेषां विधिविशेषत्वात् स्वार्थे तात्पर्याभावात् । तेषामपि प्रमाणा-
न्तरविरोधादेव गुणवादत्वं निर्णीयते, इत्येतदौपनिषदानामपि मतमेव ।
यतस्तैरर्थवादस्य त्रैविध्यमङ्गीक्रियते—

‘विरोधे गुणवादः स्यादनुवादोऽवधारिते ।

भूतार्थवादस्तद्धानादर्थवादस्त्रिधा मतः ॥’

इति ॥ ७ ॥

ननु कथं शैलसरित्समुद्रादिमतो भूगोलस्य समवृत्तत्वमुच्यत इत्यत आह—

*ब्राह्मदिवसेन भूमेरुपरिष्ठाद्योजनं भवति वृद्धिः ।

दिनतुल्ययैव रात्र्या मृदुपचितायास्तदिह हानिः ॥ ८ ॥

इति । ब्राह्मदिवसेन चतुर्थगसहस्रात्मकेन कालेन भूमेरुपरिष्ठाद्वृद्धिः स्यात्; तच्च क्रियद्वर्धते; योजनम् । भूमेः परिमाणं ब्राह्मदिवसेनैकं योजनं कृत्स्नं वर्धते । अत्यन्तसंयोगे द्वितीया । कुतः, मृदुपचितायाः, मृद्भिरुपचितत्वात् । तत्र तत्र मृद्भिरुपचीयते हि भूः । कचित्प्रदेशे शिलादिप्राचुर्यात् कर्षकप्रवृत्त्यभावात्तत्र पततां शीर्णपर्णादीनां मृग-शरीराणां च निरसनाभावात् तत्प्रदेशस्योपरिष्ठाद् वृद्धिः स्यात् । महता कालेन काठिन्यान्मृदंशोऽपि शिलात्वेन परिणमेत् । ग्रामादिष्वपि पनसादि-वृक्षाणां व्रीह्यादिधान्यानां चोपबृंहणाय गुल्मगोमयादिकं प्रक्षिपन्ति, एवं समन्ततो वर्धते हीदानीमपि भूः । इतरप्रमाणवशान्निम्नतापि स्यात् । अत एव निम्नोन्नताकारतया दृश्यते । प्रकृत्या वृत्ताकारैव भूः । तस्या विक्रियमाणत्वाद् यो विशेषस्तेनापि न वृत्ताकारताया हानिः स्यात् । भूपरिमाणापेक्षया निम्नोन्नततापरिमाणस्यात्यल्पत्वादिति भावः । तर्ह्येवं क्रमेण वृद्धिसम्भवात् कालस्यानन्त्याद् आब्रह्माण्डकटाहं वर्धतेति चेत् तत्राह—दिनतुल्ययैव रात्र्येति । दिनतुल्ययैव रात्र्या हानिश्च स्यात् । तद्योजनम् । हानेरपि तावदेव परिमाणं, वर्धनमपि नावयवाधिक्यात् । कुतस्तर्हि अन्तर्गतावयवस्य वृक्षाद्यात्मना बहिरुद्गमनात् पुनस्तेषां तत्रैव मृदेकीभावेऽपि न तावन्निबिडत्वं स्यादवयवानामित्येतत् मृदुपचिताया इत्यनेन द्योतितम् । तस्य पुनस्तावता कालेन ब्रह्मणो रात्रौ तस्मिन्नेवो-पक्षीणत्वात् प्रकृतित्वेनावस्थानमपि स्याद्भुव इति कल्पान्तरेऽप्येतावत्येवं भूरित्यर्थः ॥ ८ ॥

कुडिशिवुण्ळषूखं प्रागिति या भूभ्रमणसङ्ख्योक्ता सा भ्रमणसङ्ख्यैव भानां प्रतीत्यनुसारेण भूभ्रमणावृत्तित्वेनोक्ता इति तत्प्रतीत्युपपत्त्या प्रदर्श्यते—

* 'ब्राह्मदिवसेन'—मुद्रितपुस्तकपाठः.

१. 'त्र तत्र प'—क. २. 'त् प्र'—ग. घ.

+ 'खष'—मुद्रितपाठः.

अनुलोमगतिर्नौस्थः पश्यत्यचलं विलोमगं यद्वत् ।

अचलानि भानि तद्वत् समपश्चिमगानि लङ्कायाम् ॥ ९ ॥

इति । नन्वेनापि भूभ्रमणमेवोच्यते । यथा नद्यादिषु नावोह्यमानः पुरुषः स्वयं नाव्येव तिष्ठन्ननुलोमगतिः सन् तत्तीरगं पर्वतादिकमचलं विलोमगं स्वगतिवैपरीत्येन स्वाभिमुखमागच्छत् पश्यति, भूस्थोऽपि स्वयं भूतले कचिदेव तिष्ठन् भ्रमता भूविम्बेन भ्राश्यमाणो भगोलस्थान्यचलानि भानि लङ्कायां समपश्चिमगानीव पश्यति इति । नैवं युज्यते उत्तरसूत्र-विरोधात् । कथं पुनरस्यार्थः, नौस्थ इव भान्यपि प्रवहवायुना भ्राश्य-माणानि लङ्कायामेव समपश्चिमगानि भूमिगतान्यचलानि वस्तूनि प्राङ्मुखं भ्रमन्तीव पश्यन्ति इति । कथं पुनरस्योत्तरसूत्रेण संवादः । भपञ्जरः सग्रहः प्रवहेण वायुना क्षिप्तः लङ्कासमपश्चिमगो नित्यं सर्वदा समजवं भ्रमति, तत्तत्कक्ष्यासु नानाजवं यथा तत्र तत्र षष्ठ्या घटिकाभिरेव तदा-वृत्तिः पूर्येत तथैव सर्वेऽवयवा भ्रमन्तीति ॥ ९ ॥

कुतः किमर्थं वा प्रवहस्य वायोरेवं भ्रमणमित्यत आह—

उदयास्तमयनिमित्तं नित्यं प्रवहेण वायुना क्षिप्तः ।

लङ्कासमपश्चिमगो भपञ्जरः सग्रहो भ्रमति ॥ १० ॥

इति । यथा वा सर्वेषामुदयास्तमयौ स्यातां दिननिशे च तथाकार्य-मिति । अयमभिप्रायः—सर्वेषां दिनरात्र्यादिविभागार्थं प्राणिनां कर्मशक्त्या एवं भ्रमति । तथाचोक्तम्—

‘नक्षत्रग्रहपञ्जरमहर्निशं लोककर्मविक्षिप्तम् ।

भ्रमति शुभाशुभमखिलं प्रकाशयत् पूर्वकर्मकृतम् ॥’

इति । परमेश्वरप्रेरणयैव वायुर्वाति; परमेश्वराङ्गीतः सन्ना-दित्योऽप्युदेतीत्यादिकं श्रूयते च । श्रीमद्भागवतेऽपि पञ्चमस्कन्धे—
*‘वायुसारथयः कर्मनिर्मितगतयो भुवि न पतन्ति’ इति ग्रहाणां

१. ‘ति’-क. ग. घ. २. ‘यथा सर्वेषां’-ग. घ. ङ.

* ‘वायुवशाः कर्मसारथयः परिवर्तन्ते । एवं ज्योतिर्मणाः प्रकृतिपुरुषसंयोगानुगृहीताः कर्मनिर्मितगतयः’ इति मुद्रितभागवतपाठः. Funding by IKS-MoE

कर्मनिर्मितगतित्वं प्रदर्शितम् । तस्माज्ज्योतिश्चक्रस्यैव भ्रमणं, न भ्रुवः ।
तत्र लङ्कायां समपश्चिमगानीत्यनेन द्रष्टृपेक्षया भ्रमणप्रकारभेदः प्रदर्शितः ।
जिष्णुनन्दनश्च भूमावपि प्रतिदेशं ग्रहनक्षत्रभ्रमणप्रकारभेदमाह—

‘ग्रहनक्षत्रभ्रमणं न समं सर्वत्र भवति भूस्थानाम् ।

तद्विज्ञानं गोळाद् यतस्ततो गोळमभिधास्ये ॥’

इति । तद्भ्रमणप्रकारभेद एव हि दिननिशोः क्षयवृद्धिकारणम् । तेन
चरसंस्कारोऽप्यत्रैव सूचितः ॥ १० ॥

किञ्चान्यथानुपपत्त्यैव मेरोर्महापरिमाणत्वं भूमेर्दर्पणवृत्ताकारत्वं च निरा-
कर्तव्यमित्याह—

मेरुर्योजनमात्रः प्रभाकरो हिमवता परिक्षितः ।

नन्दनवनस्य मध्ये रत्नमयः सर्वतोवृत्तः ॥ ११ ॥

इति । मेरोश्चतुरशीतिसहस्रयोजनोच्छ्रायत्वे भूमेर्गोळाकारत्वेऽपि
भारतवर्षात् प्रभृत्येव कानिचिज्ज्योतींष्यस्मदपेक्षया मेरुस्तिरोदध्यातः
किमुत दर्पणवृत्ताकारत्वे । अत्राप्यन्यथानुपपत्तिम् एतद् विवृण्वन्नेव
भास्कर आह—

‘यत्र तोयनिधिमखलातले नास्तमेति मिथुनान्तसंस्थितः ।

तत्सहाटकनिधो दिवाकरस्तत्र भोऽक्षपरिमाणमुच्यताम् ॥’

इति । तस्मात् कुलपर्वतानां महोत्सेधत्वादिकं गुणवाद् एवेति न तत्राभि-
निवेशः कार्योऽस्माभिः । तथाच ब्रह्मसिद्धान्तेऽपि—

‘पञ्चाशत्कोटिविस्तीर्णा केवलं कल्पिता मही ।

स्वल्पराज्यमदान्धानां विषादाय विरक्तये ॥’

इति । अन्यत्रैव तस्य तात्पर्यम् । किञ्च पौराणिकानां परस्परविरोधा-
दप्यत्र तात्पर्याभावो निर्णय इति श्रीपतिनापि प्रदर्शितम्—

‘आदर्शोदरसोदरा भगवती विश्वंभरा कीर्तिता
 कैश्चित् कैश्चन कूर्मपृष्ठसदृशी कैश्चित् सरोजाकृतिः।
 अस्माकं तु कदम्बपुष्पनिचयग्रन्थे समा सम्मता
 सर्वत्राप्तमतां चयेन निचिता तोयस्थलस्थायिनाम् ॥’

इति । भूविषयान्यथानुपपत्तिरपि तेनैव प्रदर्शिता—

‘चन्द्रादित्यग्रहणमुदयास्तौ युतिश्च ग्रहाणां
 शृङ्गोन्नामस्तुहिनमहसश्चित्रकर्म प्रभायाः ।
 एतैरस्या उदितपरिधेः प्रत्ययैः पञ्चभिश्च
 प्रत्याख्याता बहुपरिधितानन्तता चेयमुर्व्याः ॥’

इति । भुव आधारान्तरकल्पनायामनवस्थाप्रसङ्गश्च स्यादिति च स
 एवाह—

‘धर्ता धरित्र्या यदि हन्ता मूर्तस्तस्यापरस्तस्य परस्ततोऽन्यः ।

एवं हि तेषामनवस्थितिः स्यात् ततो हि युक्ता भुव एव शक्तिः ॥’

इति । अपि च आधारान्तरापेक्षायां विश्वंभरात्वमपि हीयेत । लोके हि
 विश्वंभरैव विश्वंभरा, नानन्तदिग्गजादिः । न केवलं ध्रुवादधो नक्षत्राणां
 प्राचा भ्रमतां दृश्यमानत्वादेव मेरोर्भहोच्छ्रितिर्निरस्या । प्रत्यक्षप्रति-
 योग्यभावप्रमाणेन चेति प्रदर्शयितुं प्रभाकरत्वोक्तिः । स्वर्णरत्नादिमयत्वा-
 देव प्रभाणामाकर इति दूरादपि रश्मिप्रतिफलनादप्यतिशयेन भास्वरत्वाद्
 दूरगतैरप्यस्माभिर्दृश्येतेति योग्यत्वानुपलब्ध्या च चतुरशीतिसाहस्र-
 योजनत्वं मेरोर्निरस्तम् । तत्र हिमप्राचुर्यात् समन्ततः पर्वतस्य च संभवाद्
 हिमवता परिक्षिप्त इत्युक्तम् । तेन हेमकूडादीनां निरासः क्रियते ।
 यस्माद् भूपरिध्यष्टांशोऽस्माभिः तत्पृष्ठे परिभ्रमन्निर्दृश्यते, ततोऽपि च
 तावत्येव च मेरुः । तस्माद्धिमवन्मेर्वोरन्तराले हेमकूटनिषधयोस्तदन्तराल-
 खण्डयोश्च न सम्भवः, अल्पविस्तारत्वाद् हिमवन्मेर्वन्तरालस्य । ततो
 नन्दनवनस्य प्राकारायमाणेन हिमवतैव परिक्षिप्तोऽयम् । मेरुपृष्ठस्य स्वर्गत्वं

तत्परितो नन्दनवनं च नास्माभिः निरस्यते इत्येवमर्थमाह— नन्दनवनस्य मध्य इति । वृत्ताकारस्य स्मर्यमाणस्य प्रमाणान्तरविरोधाभावात् । यद्यत् प्रमाणान्तरविरुद्धं तत्तदेवास्माभिर्गुणवादतया निरस्यते, न पुनरविरुद्धमपि । भट्टकुमारेण प्रमाकरेण चार्थवादानामन्यपरत्वाद् यथाश्रुतार्थे प्रामाण्याभाव एवाङ्गीक्रियते, नैवमस्माभिः । प्रमाणान्तरविरुद्धे गुणवादत्वं सर्वैरप्यङ्गीकार्यम् । कक्ष्याक्रमश्च पुराणेषु नाना प्रदर्श्यते । तस्मात् पुराणेषु प्रमाणान्तरविरुद्धस्य विधिनैकवाक्यत्वादत्र तात्पर्याभावात् पुराणस्य ज्योतिःशास्त्रस्य च न विरोधः । विषयापहार एव हि विरोधः । नाप्यस्मद्विषयो भूम्ब्याकारपरिमाणादिस्तैरपह्रियते, अतद्विषयत्वात्तस्य । तैरुच्यमान उपासनादिः अस्माभिरपि नापह्रियत इति । अत एवोक्तमस्मदाचार्येण गोळदीपिकायाम्—

‘उपपत्त्या हीनोक्तिर्विदुषां सर्वाण्युपासनार्था स्यात् ।’
इति ॥ ११ ॥

अथ देशान्तरयुक्तिं प्रदर्शयति त्रिभिः पदैः स्वर्मेरू स्थलमध्ये इत्यादिभिः—

स्वर्मेरू स्थलमध्ये नरको बडवामुखं च जलमध्ये ।

अमरमरा मन्यन्ते परस्परमधःस्थिता नियतम् ॥ १२ ॥

इति । तत्र तावत् स्वर्नरकयोर्न देशान्तरकर्म कर्तव्यं, यतस्तत्र संवत्सरान्तमध्ययोरेवोदयास्तमयौ । ततः सौराब्दगण एव तत्रार्हगणश्च, तयोः परस्परं मण्डलार्थान्तरितत्वात् । स्वास्थाः सुरा नरकस्था असुराश्च परस्परमध एव स्थिताः, घनभूमध्यादेवोर्ध्वदिशः प्रवृत्तेः । यद्यपि तयोर्ध्वत्वं सममेव तथापि परस्परप्रतीत्यनुसारेण परस्परमधःस्थितत्वं स्वयमूर्ध्वस्थितत्वं च युज्यत एव । वस्तुतस्तु समतिर्यग्गतत्वमेवोभयेपां वृत्ताकारत्वादेव तिर्यग्दिशश्च । अत एव भूपृष्ठे परिभ्रमतां च वृत्ताकारत्वेऽपि पथः समतिरश्चीनतैव प्रतिभाति ॥ १२ ॥

एवमेवान्येषामपि मण्डलार्धान्तरितानां मिथोऽधोगतत्वप्रतीतिः स्यात् ।
तत्रोभयत्रापि दिननिशोर्व्यत्यासश्च स्यादित्याह—

उदयो यो लङ्कायां सोऽस्तमयः सवितुरेव सिद्धपुरे ।

मध्याह्नो यवकोट्यां रोमकविषयेऽर्धरात्रः स्यात् ॥ १३ ॥

इति । यो लङ्कायामुदयकालः स एव सिद्धपुरे सवितुरस्तमय-
कालः, अत एव लङ्कायां मध्याह्नः सिद्धपुरेऽर्धरात्र इति च सिद्धम् ।
एवमुभयेषां दिनस्य निशायाश्च कात्स्न्येन व्यत्यासः स्यात्, यथा
देवानामसुराणां च । यो लङ्कायामुदयः सिद्धपुरेऽस्तमयो वा स एव
यवकोट्यां मध्याह्नः, रोमकविषयेऽर्धरात्रश्च स्यात् । एवमेते भूपृष्ठगताः
षट् प्रदेशाः भूपरिधिपादान्तरिताः प्रदर्शिताः । तत्र ये निरक्षदेशगता-
श्चत्वारः प्रदर्शिताः, तेषु यः स्वदेशसमीपगतस्तस्य स्वदेशस्य चान्तराल-
गतैर्योजनैस्तत्र तत्र देशान्तरं ज्ञेयम् । तत्र लङ्कायामौदयिकः सिद्धान्तः,
सिद्धपुरे आस्तमयिकः सिद्धान्त इत्यादिकमप्यनेनैव सिद्धम् ॥ १३ ॥

अस्माभिः पुनः भारतवर्ष एव तत्र तत्र द्रष्टृनुरूपं देशान्तरं प्रदर्शनीयं,
यतस्तत्रैव मनुष्याः सन्ति । मनुष्याधिकारं च शास्त्रमिति लङ्कामेवन्तरालगतैव
रेखा देशान्तरावधित्वेन प्रदर्श्यते—

स्थलजलमध्यालङ्का भूकक्ष्याया भवेच्चतुर्भागे ।

इति । अनेन स्थलमध्याजलमध्याच्च भूकक्ष्यायाश्चतुर्भागे हि लङ्का
इति ।

एतदुक्तन्यायेनैव सिद्धमिति, तदनूद्य लङ्काया अस्माभिः प्राप्तुमशक्यत्वात्
तद्रेखागतो भारत एव वर्षे यः कश्चित्प्रदेशः प्रदर्श्य इति, प्रसिद्धं तद्वत-
मुज्जयिन्याख्यं नगरमुत्तरार्धेन प्रदर्श्यते—

उज्जयिनी लङ्कायाः पञ्चदशांशे समोत्तरतः ॥ १४ ॥

इति । उज्जयिनी नाम नगरी लङ्कायाः समोत्तरत एव वर्तते । सा
च लङ्कातः कियदूर इत्याकाङ्क्षायामाह—पञ्चदशांश इति । भूकक्ष्याया

१. 'गस्त'—क. ख. ग. घ. ङ. २. 'क इत्यादिकं'—क. घ. ३. 'तच्चतुरंशे' सुद्वितीयपाठः.

इत्यत्राप्यनुवर्तनीयम् । लङ्कामेवन्तरालरेखायामेव लङ्कातः प्रभृति भूकक्ष्या-
पञ्चदशांशे सा नगरी । ततस्तस्याः समरेखागतत्वात् तत्पूर्वापरदेश-
वर्तिनां ततः स्वदेशविप्रकर्षानुरूपं प्राक् पश्चाच्चोदयस्यापि विप्रकर्षात् स्वस्वो-
दयकालभवत्वायादहर्गणानीतमध्यमे स्फुटे वा तदन्तरालकालेन त्रैराशिका-
नीतं फलम्, ऋणं, धनं च कार्यमित्यभिप्रायः । तच्चतुरंश इति केचित्
पठन्ति । तत्पक्षे तच्छब्देन भूकक्ष्याचतुर्भागः परामृश्यते । चतुर्भागस्य
च चतुर्भागः पुनः षोडशांश एव, इत्युभयोरर्थविशेषः स्यादेव । न वस्तुनि
विकल्पश्च युज्यते । तस्मादेक एव साधीयान् पाठः, तत्र कतरस्य
साधुत्वमित्येतदुज्जयिनीगतया विषुवच्छाययैव निर्णयम् । अवन्त्याख्य-
जनपदस्य लङ्कातो भूकक्ष्यापञ्चदशांशान्तरितत्वं शास्त्रान्तरेणैव प्रसिद्धम् ।
यतः श्रीजैष्णव एवमाह—

‘लङ्कात्तरतोऽवन्ती भूपरिधेः पञ्चदशभागे ॥’

इति । आवन्तिको वराहमिहिरश्च तथैवाह—

‘मिथुनान्ते च कुट्टादंशचतुर्विंशतिं विहायोच्चैः ।

अमति हि रविरमराणां समोपरिष्ठात् तदावन्त्याम् ॥’

इति । इति तद्गताक्षस्य चतुर्विंशतिभागत्वप्रदर्शनात् । वृत्तपञ्चदशांश
एव हि चतुर्विंशतिभागात्मकः न षोडशांशः; यतः कुत्स्नेऽपि मण्डले
षष्ठ्युत्तरशतत्रयसङ्ख्याभागाः । चतुर्विंशतिभागश्च षष्ठ्युत्तरशतत्रयस्य
पञ्चदशांश एव । तस्मात् पञ्चदशांश इत्ययमेव पाठः साधीयान् । यद्वा
जनपदस्य विस्तीर्णत्वादक्षस्य च प्रतिदेशं भेदादक्षचापस्य चतुर्विंशति-
सङ्ख्यात्वमपि क्वचित् सम्भवत्येव । तच्चोज्जयिन्यां वा नवेति तत्रस्थैरेव
निर्णेतुं शक्यम् । तत्र वराहमिहिरेण स्वग्रासापेक्षयैव चतुर्विंशतिभागत्वं
प्रदर्शितम् । तदनुसारेणैव जिष्णुनन्दनेनापि ततो दक्षिणत एव चोज्जयिनी ।
तत्र च सार्धद्वाविंशतिरेवाक्षभागः इति च सम्भाव्यम् । तर्हि स एव पाठः
साधीयान् यतोऽत्रोज्जयिन्यामेवाक्षः प्रदर्श्यते । समरेखापि सूक्ष्मैव इति
तद्गतस्य जनपदमात्रस्यैव प्रदर्शने संशय एव स्यात् । तत्रापि कगता

समरेखेति । तन्मा भूदिति तद्वता नगर्येव प्रदर्शिता । तस्मादवन्तिसम-
याम्योत्तररेखा पूर्वापराध्वनेत्यादावप्युज्जयिन्येव समरेखागतत्वेन विव-
क्षिता । अत एवाहाजिताव्याख्यायां विजयाख्यायां पुराणप्रामाण्य-
प्रदर्शनपरवार्तिकव्याख्याने—‘गणितं सर्वं यथासिद्धम् उज्जयिन्यामेवे’-
त्यादि । तत्रापि यथासिद्धं लङ्कायामेवेति नोच्यते । तच्चास्माभिः प्राप्य
एव यः कश्चिद्देशविशेषो वक्तव्य इति । भास्करश्रीपत्यादिभिः पुनर्वहूनि
समरेखागतानि नगराणि प्रदर्शितानि । तेषु समरेखानगरादिषु मध्ये
यत् स्वदेशसमीपं तद्देशाक्षं स्वदेशाक्षं च ज्ञात्वा तद्देशं चन्द्रनिमीलनोन्मी-
लनकालं स्वदेशभवचन्द्रनिमीलनादिकाक्षं च ज्ञात्वा देशान्तरकाळोऽव-
गन्तव्यः । तदवगमनप्रकारं च परीक्षासूत्रव्याख्यान एव प्रदर्शयिष्यामः ।
देशान्तरस्य परीक्ष्यैवावगन्तव्यत्वात्, परीक्षायुक्त्यन्तर्भूतत्वात् तच्-
युक्तेश्च ॥ १४ ॥

समरेखायामपि भूपृष्ठगतत्वाद् द्रष्टुः सूर्यादीनामुदयस्यास्तमयस्य च
लम्बनवशाद् मेदात् तन्निमित्तोऽपि यः कश्चित् संस्कारः कार्य एवेति तत्प्रदर्शना-
याह—

भूव्यासार्धेनोनं दृश्यं देशात् समाद् भगोळार्धम् ।

अर्धं भूमिच्छन्नं भूव्यासार्धाधिकं चैव ॥ १५ ॥

इति । समीकृतं भूपृष्ठप्रदेशमधिष्ठाय प्रेक्षमाणेनापि द्रष्टुं स्वोर्ध्वं
भगोळार्धं कात्स्न्येन न दृश्यम् । तर्हि कियद्दृश्यम् । भूव्यासार्धेनोनमेव
दृश्यम् । अधोर्ध्वं भूव्यासार्धेनाधिकं भूमिच्छन्नमेव । अतस्तस्य तस्य
द्रष्टुः भूपार्श्वप्रदेशादुपरि भूव्यासार्धतुल्यं प्रदेशं गत्वैव तद् दृश्यत्वं प्राप्नोति ।
भूव्यासार्धयोजनस्य सर्वकक्ष्यासु साम्यात् । तद्भ्रमणकाळो भिन्नपरि-
माणः । तदानयनाय दृग्गोळार्धोदयार्धास्तमयकालजो भगोलपार्श्वोद्
उन्नामात्मकः शुक्रः प्रथममानेयः । स च भूव्यासार्धात् त्रिज्याघात

स्फुटयोजनव्यासार्धात् एव । ततो वक्ष्यमाणशङ्कानयनविपरीतकर्मणा
तदसवश्च साध्याः । तद्वतिरुदये योज्या । अस्तमये शोध्या च ।
तत्र सूर्यस्य चत्वार एवासवः स्युः । ततः सूर्योदये गण्यमानानां ग्रहाणां
प्राणचतुष्कसम्बन्धिनी स्फुटगतिर्मध्यमगतिर्वा उदये धनं कार्यं, ऋणं
चास्तमये, तावद् भुक्तोदेति, तावद् भुक्तास्तमेतीति । व्यस्तं च वक्रगतौ ।
यदि चन्द्रोदयकाले ग्रहा गण्यन्ते तदा चन्द्रस्य नीचगतत्वे कक्ष्याया
अत्यल्पत्वात् स्वाहोरात्रासुपिण्डस्य महत्त्वाच्च दश विनाटिका अपि
लभ्येरन् । तत्कालसम्बन्धिनी स्वगतिर्लिप्ताद्व्याप्यधिका । एवं चन्द्रोदय-
कालजस्य चन्द्रस्फुटस्यानयने लिप्ताद्वयमेवान्तरम् इत्यल्पत्वादेवोपेक्ष्यते ।
तथापि सूक्ष्मदर्शिभिः कार्य एवायं संस्कार इत्यभिप्रायः ॥ १५ ॥

दृश्यस्यापि भगोळार्धस्य देशवशाद् भेदमाह देवाः पश्यन्तीत्यार्याद्वयेन—

देवाः पश्यन्ति भगोळार्धमुदङ्मेरुसंस्थिताः सव्यम् ।

अपसव्यगं तथार्धं दक्षिणवडवामुखे प्रेताः ॥ १६ ॥

इति । देवाः उदङ्गतं भगोळार्धं सव्यं भ्रमत् पश्यन्ति ; तेषां
मेरुस्थत्वाद् ध्रुवस्यै च समोपरिगतत्वाद् । दक्षिणवडवामुखे प्रेताः,
प्रेतास्तु दक्षिणमर्धं अपसव्यगं भ्रमच्च पश्यन्ति । उदङ्गर्गतानि ज्योतींषि
च देवाः सर्वदैव भ्रमन्ति पश्यन्ति । न कदाचिदपि तत्र तेषामस्तमयः ।
दक्षिणार्धगतानि कदाचिदपि न पश्यन्ति ; न कदाचिदपि तत्र तेषा-
मुदयः । प्रेताश्च दक्षिणार्धगतानि सदैव भ्रमन्ति पश्यन्ति । नोदयार्ध-
गतानि । तथापि तयोश्चिदिनरात्रिविभागः स्यादेव ॥ १६ ॥

यतोऽपक्रममण्डलस्य तिर्यक्त्वात् तत्र भ्रमन्नर्कः पर्यायेणोभयार्धं गच्छती-
त्याह—

रविवर्षार्धं देवाः पश्यन्त्युदितं रविं तथा प्रेताः ।

शशिमासार्धं पितरः शशिगाः, कुदिनार्धमिह मनुजाः ॥ १७ ॥

१. 'तावदभुक्तास्तं'-ख. ग. ड. २. 'ध्रुवस्य समो'-ग. घ. ३. 'दृश्यगतानि गोळार्धानि ।
त'-ख. ग. ड.

इति । तत्रोभयत्रापि विधुवति रविविम्बमध्यप्रदेश उभयैरपि न दृश्यः; भूव्यासार्धोनस्यैवोर्ध्वार्धस्य दृश्यत्वात् । एवं पितरश्च शशिमासार्ध-मुदितं रविं पश्यन्ति । तेषां शशिमण्डलगतत्वात् । एवमेवेहापि भूमि-सावनदिनार्धं मनुज्जा उदितं रविं पश्यन्ति । इत्येकेनैवादित्येन जगति सर्वत्रापि दिनरात्रिविभागः । तेषां सर्वेषां स्वाधारेण तिरोधानादेव भास्वतोऽप्यदृश्यत्वम् । एवं तत्तदाधारे उदयास्तमयमध्यन्दिनार्धरात्रादयः कालविशेषाः सदा स्युस्तत्तत्प्रदेशापेक्षया । तस्मात् सर्वत्र तत्तदाधारे सूर्याभिमुखस्यार्धस्येतरार्धस्य च सन्धौ सर्वदा सन्ध्यैव, प्रकाशमानेऽर्धे दिवा इतरर्धे नक्तं चेति । तयोर्धयोरपि रविभ्रमणवशाद् भ्रमतो-स्तत्सन्धिभागस्यापि तदनुरूपं भ्रमणवशात् प्रतिक्षणं प्रदेशान्तरेषुदया-स्तमयौ करोतीति तद्वाद्देशान्तरसंस्कारोऽपि प्रतिदेशं भिन्नः ॥ १७ ॥

एवं देशान्तरसंस्कारहेतुं प्रदर्श्य चरसंस्कारोपपत्तिप्रदर्शनाय गोलबन्धं प्रदर्शयति पञ्चभिरार्याभिः—

पूर्वापरमध ऊर्ध्वं मण्डलमथ दक्षिणोत्तरं चैव ।

क्षितिजं समपार्श्वस्थं भानां यत्रोदयास्तमयौ ॥ १८ ॥

इति । तत्र पूर्वापरमध ऊर्ध्वं यन्मण्डलं तत्सममण्डलमित्या-ख्यायते । दक्षिणोत्तरमण्डलस्य दक्षिणोत्तरमित्येवाख्या । तस्याप्यध ऊर्ध्वत्वं विवक्षितम् । तद्वाशात् पूर्वापरकपालविभागः; नतोन्नतविभागश्च । क्षितिजं समपार्श्वस्थं क्षितेः समपार्श्वगतं मण्डलं तदपि प्रतिद्रष्टुं भिन्नम् । भूपार्श्वस्यापि द्रष्टवशाद् भेदात् । यत्र भानामुदयास्तमयौ स्तः तत्रापि क्षितिजप्रागर्धे उदयः, प्रत्यगर्धेऽस्तमयश्च । ननूक्तं भूव्यासार्धेनोत्तं दृश्य-मिति, तत्कथं भानां पार्श्व एवोदयः । क्षितिजादूर्ध्वं भूव्यासार्धान्तरित एव हि तेषामप्युदयास्तमयाभ्यां भाव्यम् । नैष दोषः । भूतले तिष्ठतः पुरुषस्य भक्ष्यायां क्षितिजान्तं दृश्यत्वात् । कथं नक्षत्रकक्ष्यायामूर्ध्वार्धस्य

१. 'तदाधारे'-ख. ग. घ.

२. 'सदापि'-क. ग. घ.

३. 'धै च'-क. घ.

४. 'न्तरहेतुं'-घ. ५. 'मेवाख्या'-ग. घ. ङ.

कुत्सस्यापि दृश्यत्वम् । समीकृते भूतले तिष्ठतः पुरुषस्य चक्षुर्गोलकात् प्रभृति भूपरिधिस्पृष्टं प्रसार्यमाणं सूत्रं तत्पार्श्वगतं व्यासार्धाग्रं स्पृशति तस्य द्रष्टृपेक्षया समतिरश्चीनत्वाभावात् । क तर्हि तत्सूत्रं भूपरिधिं स्पृशति । भूव्यासार्धात् पुरुषमात्राधिकेन व्यासार्धेन आस्यमाणे यद्वृत्तमुत्पद्यते तद् भूवृत्तादधिकं, द्रष्टृचक्षुर्गतपरिधिगत्वात् । तद्वृत्ताध्या ज्या हि तत्सूत्रभूपरिधि-संयोगाद् द्रष्टृदृगन्तःप्रदेशः । तच्छरश्च द्वित्राङ्गुलोनं पुरुषप्रमाणं द्रष्टृध्वंशेनोन्त्वात् । तत्रापि वृत्ते 'शरसंवर्गोऽर्धज्यावर्ग' इत्यनेन तदध्यानेया । 'नृषि योजन'मित्युक्तत्वात् । योजनानामष्टसहस्रगुणनेनांशीकृतानां पुरुषप्रमाणत्वात् शरगुणितानां तेषाम् ईषन्न्यूनत्वमेव स्यात् । पुरुषप्रमाणादीषन्न्यूनत्वाद् दृष्ट्यधोगतभागस्य । तन्मूलतुल्या हि तदध्या । कर्णाकारे तत्सूत्रे तावतोऽशस्य भुजापि द्विगुणपुरुषप्रमाणाद् ईषन्न्यूनैव । ज्या च पुनः भूगोले द्रष्टृधिष्ठितात् प्रदेशात् प्रभृति दृक्-सूत्रस्पृक्परिध्यन्ता ज्या । भूतलादपि तावदधोगता हि सा ज्या तस्मात् तच्छरद्वययोगतुल्यं हि दृग्गोळात् भूपरिधिस्पृष्टस्याधोगमनम् । तस्मात् भूगर्ताध्यात्मिकया कोट्या ईषन्न्यूनं द्विगुणितपुरुष-प्रमाणं कर्णसूत्रस्य भुजात्मकमधोगमनं लभ्यते । तदा भक्ष्याव्यासार्धगतपुरुषप्रमाणैः कियदिति ? लब्धं तदधोगमनं प्रायशो भूव्यासाधेतुल्यं ; न तु ततो न्यूनं ; ईषदधिकमेव स्यात् । तस्माद् भानां तत्रैवोदयास्तमयौ । एवं लग्नमपि भानुस्फुटतुल्यं भानोः क्षितिजप्राप्तिसमय एव, न पुनस्तदुदये । चन्द्रोदये पुनश्चन्द्रस्फुटाल्लग्नस्याधिक्यं महदव । अस्तमय-ऽस्तलग्नस्य न्यूनत्वमपि तावत् स्याद् इति भूम्यासक्तिवशाद् दृश्य-कालस्याल्पत्वम् अदृश्यकालस्य महत्त्वं च स्याद् इति । क्षितिजात्प्रभृति द्युगतासुवशादेव लग्नानयनमपि कार्यम् । तस्मान्मेषादिराशीनां ताराणां च क्षितिज एवोदय इत्येतद् भानामित्यनेन सूचितम् ॥१८॥

पूर्वापरदिग्लभं क्षितिजादक्षाग्रयोश्च लभं यत् ।

उन्मण्डलं भवेत् तत् क्षयवृद्धी यत्र दिवसनिशोः ॥१९॥

इति । पूर्वापरदिशोः क्षितिज एव लग्नम् । दक्षिणोत्तरक्षितिज-
प्रदेशाभ्यामक्षचापान्तरिते च दक्षिणोत्तरमण्डले लग्नम् । तत्रोत्तरक्षितिजा-
दूर्ध्वं दक्षिणक्षितिजादधश्चेत्येतच्चाक्षाग्रयोरित्यनेनैव सिद्धं, गोळाक्षदण्डस्य
उदगर्धस्य उन्नतत्वात् । तर्हि क्षितिजादित्येतदनर्थकं, पूर्वापरदिग्लग्नमक्षा-
ग्रयोश्च लग्नमित्येतावतैव सिद्धत्वादिति चेत्, न । क्षितिजोन्मण्डलयो-
र्विवरस्य पूर्वापरदिग्भ्यां क्रमेण वर्धमानत्वात्, तदन्तराले क्षितिजो-
न्मण्डलविवरं त्रैराशिकेनानीयं तत्र भ्रमतां सर्वेषां ग्रहभानां क्षय-
वृद्ध्यर्धासवो ज्ञायन्त इति तत्सूचनार्थं क्षितिजग्रहणम् । उन्मण्डलज्यायां
लम्बकतुल्यायामक्षज्यातुल्यं तद्विवरम् । तदेष्टापक्रमज्यया कियदिति ?
अत्र प्रमाणफले तद्योगाद्राशित्रयान्तरिते प्रदेशे लम्बज्याक्षज्याभ्यां तुल्ये
कोटिशुजे; कर्णस्तु क्षितिजव्यासार्धमेव । सैव तदा तत्राग्रज्या इतीह
तात्पर्यम् । क्षितिजादुन्नतत्वादेवोन्मण्डलसंज्ञापि युज्यते । ननु एक-
मर्धमेव क्षितिजादुन्नतम्; अन्यदवनतं, तस्माद् अपमण्डलसंज्ञयापि
भवितव्यम् । नैतदस्ति, तदर्धस्यादृश्यत्वात् । दृश्यार्धवशाद्धि व्यपदेशो
युज्यते, इत्युन्मण्डलसंज्ञैव युज्यते यत्र दिवसनिशोः क्षयवृद्धी ज्ञायेते ।
क्षितिजोन्मण्डलान्तरालभ्रमणकालेन हि दिवसनिशोः क्षयो वृद्धिश्च स्याता-
मिति । तत्र दिनवृद्धौ क्षपायाः क्षयः, दिनस्य क्षये क्षपाया वृद्धिः ।
तयोर्योगस्य अहोरात्रस्य न षष्टिघटिकाः । किन्तु उत्तरायणे दिनचर-
गत्या न्यूनत्वं षष्टिघटिकाभ्योऽहोरात्रस्य स्यात् । क्षितिजोत्तरभागस्य
क्रमेणाधोगतत्वात् । दक्षिणायने दिनचरभेदेनाधिक्यं च । उन्मण्डला-
पेक्षया क्षितिजदक्षिणभागस्य क्रमेणोन्नतत्वात् । एवं उदयद्वयान्तरालम् ।

१- 'क्षया', २- 'यते । अत्र भ्रमतां'-क. ग. घ. ङ.

व्यस्तमस्तद्व्यान्तरालम् । यतः सर्वेषां स्वाहोरात्राणां पञ्चाङ्गाग उन्मण्डलस्थः
ततस्ताराणां भ्रमणपथ ऊर्ध्वं च तुल्यकालम् । ग्रहाणां पुनर्गतिभेदादपि
दिननिशोर्भेदात् निरक्षदेशेऽपि दिननिशोर्भेदः स्यात् । गतेः प्रतिक्षणं
भिद्यमानत्वात् निरन्तरदिननिशोरपि भेदात् । किञ्च गतिक्षेत्रकालभेदा-
दपि भिद्यते; निरक्षदेशेऽपि राशीनां परस्परमतुल्यकालोदयत्वात् ।
तस्मात् ताराणामेव निरक्षदेशेऽपि दिननिशोः साम्यं स्यादिति ॥१९॥

एषां मण्डलानां दिग्विभागसापेक्षत्वात् तिसृणां दिशां स्वरूपं दर्शयति—

पूर्वापरदिग्रेखाधश्चोर्ध्वा दक्षिणोत्तरस्था च ।

एतासां सम्पातो द्रष्टा यस्मिन् भवेद् देशे ॥ २० ॥

इति । यस्मिन् देशे द्रष्टा स्थित इति शेषः । तत्र एतासां रेखाणां
सम्पातो भवेत् । का पुनः तास्तिस्रो रेखाः । तासामेका पूर्वापर-
दिग्रेखा, अध ऊर्ध्वा च, दक्षिणोत्तरस्था च । अधश्चोर्ध्वेति व्यस्योक्तत्वाद्
अधोरेखा च ऊर्ध्वरेखा चेति द्वे इति कस्मान्न व्याख्यायते । एकत्वे कथं
वा तद्योजना ? पूर्वापरदिग्रेखा दक्षिणोत्तरस्था इत्यत्र यथान्योन्यं प्रति-
योगिन्योर्दिशोर्ग्रहणेऽपि रेखाया विभक्त्यैव एकत्वं प्रतीयते, युक्तिश्च
तथैव । एकस्या एव रेखाया अग्रयोः परस्परापेक्षया प्रतियोगिदिगगत-
त्वेन भाव्यमेवेति पौर्वापर्यमेकस्या एव युज्यते । न केवलमग्रयोरेव
पौर्वापर्यम् । एकस्मादग्रादितराग्राभिमुखं गच्छतां पिपीलिकादीनां
तद्दिगभिमुखानाम् अन्यस्मादग्रात् प्रभृति एतदग्रान्तं गच्छतामपि एकैव
सा रेखा पन्थाः । तस्मात् तन्निरन्तरावयवानां सर्वेषामपि परस्परा-
पेक्षया पौर्वापर्यं स्यादेव । तस्मादध ऊर्ध्वरेखाप्येकैव । तर्हि अध ऊर्ध्व-
रेखेति समस्यैव प्रयोक्तव्यं, न व्यस्य । नैष दोषः । अधःशब्दस्याव्यय-
त्वात् पञ्चम्यन्तः सः । अधोदिशः प्रभृत्यूर्ध्वैका रेखेत्यर्थः । एतदुक्तं

१. 'पार्श्वभाग'-क.ग. घ. २. 'तौ प्रति'-ख. ग. घ. ङ., ३. 'व्यायते'-ख.ग.घ.

४. 'व'-ख. ङ.

भवति—अधोदिश आदेर्धनभूमध्यात्प्रभृति द्रष्टृप्रापिणी नक्षत्रकक्ष्यान्ता
या रेखा सा तृतीया । द्रष्टृदिग्देश एवैतासां सम्पातः । कुतः पुनः
गोलबन्धस्य मध्ये रेखाप्रदर्शनस्य सङ्गतिः तदपेक्षितत्वे ततः प्रागेव
वक्तव्यम् । न, यदि प्रागेवोच्येत तर्हि 'क्षितिजं समपार्श्वस्थम्' इत्यत्रापि
द्रष्टृसमपार्श्वस्थता क्षितिजस्यापि स्यात् । इष्यते च क्षितिजस्य भूम्य-
पेक्षया समपार्श्वस्थितिः । पूर्वापरदक्षिणोत्तरमण्डलयोरपि घनभूमध्यमेव
मध्यम् । न पुनर्द्रष्टृधिष्ठितभूपृष्ठम् । पूर्वापरत्वं दक्षिणोत्तरत्वं च द्रष्टृपेक्षम् ।
घनभूमध्ये पूर्वापरदक्षिणोत्तरादिविशेषाभावात् । किञ्च तासु द्वे वृत्ताकारे
एव । सममण्डलानुसारि भूपृष्ठगतं वृत्तमेव पूर्वापररेखा, दक्षिणोत्तर-
मण्डलानुसारि दक्षिणोत्तरा । तस्मादत्रैवास्य सूत्रस्य सङ्गतिः ॥ २० ॥

अथ अवसरप्राप्तं दृङ्मण्डलस्वरूपमाह—

ऊर्ध्वमधस्ताद् द्रष्टुर्ज्ञेयं दृङ्मण्डलं ग्रहाभिमुखम् ।

दृक्क्षेपमण्डलमपि प्राग्लभं स्यात् त्रिराश्यूनम् ॥ २१ ॥

इति । द्रष्टुरुर्ध्वमधस्तात् स्थितं ग्रहाभिमुखं दृङ्मण्डलं ज्ञेयम् ।
एवं दृग्गोलगतमिदं दृङ्मण्डलं दृक्क्षेपमण्डलस्वरूपमपि ज्ञेयम् । कथं ?
त्रिराश्यूनं प्राग्लभं स्यात् । त्रिराश्यूनं प्राग्लभमेव दृक्क्षेपमण्डलभुक्तं
राश्यादिकमित्यर्थः । उदयास्तलग्नयोर्मध्यं हि त्रिराश्यूनं प्राग्लभम् ।
अस्तलग्नात् त्रिराश्यधिकं च । उदयास्तलग्नयोश्चकार्थान्तरितत्वात् । तत्—
प्रदेशप्रापि दृक्क्षेपमण्डलमपमण्डलविपरीतदिकं च । इतरथा तन्मध्यमेव
त्रिराश्यूनप्राग्लभतुल्यम् । न दक्षिणोत्तरार्धे । अपक्रममण्डलापेक्षया तिर्यक्ते
तन्मण्डलं कृत्स्नमपि त्रिराश्यूनप्राग्लभावगाढं स्यात् । अपक्रममण्डलवैप-
रीत्येनायता हि मेषादिराशयः तदंशाश्च । अत एवोक्तं सूर्यसिद्धान्तेऽपि—

‘क्षेत्राण्येवमजादीनां तिर्यक्त्वेन प्रकल्पयेत्’

इति । तस्मादपक्रममण्डलविपरीतं तद्दृश्यादृश्यमध्यप्रापि मण्डलं दृक्-
क्षेपमण्डलं, तन्मध्यमपि अपक्रममण्डलमध्यमेव । एतदपि प्रागल्भ्यं
स्यात् त्रिराश्रयूनमित्यनेनैव सिद्धम् । तन्मण्डले लग्नं दृक्क्षेपलग्नमिति सदा
दृश्यार्धमध्यमेव दृक्क्षेपलग्नम् । मध्यलग्नं तु दक्षिणोत्तरमण्डललग्नत्वात्
विषुवतोद्यतोरेव दृश्यार्धमध्यगतं स्यात् । यत्र पुनः परमापक्रमचापोन-
मक्षचापं तत्र मध्यलग्नोदगपक्रमेऽक्षतुल्येऽपि दृश्यार्धमध्यं मध्यलग्नं स्यात् ।
तस्माद् दृक्मण्डलस्यैव द्रष्टृमध्यत्वं, न पुनर्दृक्क्षेपमण्डलस्यापि । अध-
ऊर्ध्वत्वं पुनरर्थात् सिद्धम् । अपक्रममण्डलविपरीतगतत्वाद् दृश्यार्ध-
प्रापित्वाच्च । एतस्मिन्नुभयस्मिन्नपि सति सममण्डलमध्यप्रापित्वमपि
स्यादेव । तेनोर्ध्वमधस्तादिति अत्र नानुवर्तनीयम् ; येन द्रष्टृमध्यत्वं
प्रसज्येत । कः पुनः दृक्क्षेपमण्डलस्यापि दृग्गोलगतत्वे दोषः ? दृक्-
क्षेपज्यातत्कोटिभ्यां हि द्रष्टृपक्षयापक्रममण्डलस्य तिर्यक्त्वं परिच्छिद्यते ।
तत्र ऊर्ध्वाधःसूत्रापेक्षया तिर्यक्त्वं दृक्क्षेपज्यायाः, क्षितिजापेक्षया तिर्यक्त्वं
तत्कोटिः । अतोऽपक्रममण्डलस्य धनभूमध्यनाधिकत्वात् तत्तिर्यक्त्वपरिच्छे-
दकस्यापि तन्नाभिकत्वमेव युज्यते । दृग्गोले पुनर्दृक्क्षेपज्याया आधिक्यं
तत्कोट्या न्यूनत्वं च स्यात् । सर्वत्र त्रिज्यैव हि व्यासार्धम् । तस्माच्च
दृग्गोलगतदृक्क्षेपज्याभुजकं व्यासार्धकर्णकं क्षेत्रमन्यादृशमेव भगोलगत-
दृक्क्षेपज्याभुजाकादिति दृग्गोलगतभुजाकोटिभ्यां तत्कर्णेन चापक्रममण्डल-
विषयं त्रैराशिकमपि न युज्यत एव । इत्ययं महानेव दोषो दृग्गोल-
गतत्वे दृक्क्षेपमण्डलस्य । 'मध्यज्योदयजीवे'त्यादिना दृक्क्षेपज्यानयनोप-
पत्तिरपि सेत्स्यति । तस्माद् भगोलगतमेव दृक्क्षेपमण्डलम् ॥ २१ ॥

कालज्ञानसाधनभूतेषु जलयन्त्रेषु बहुषु सत्स्वेकस्य गोळयन्त्रस्य भ्रमणं
प्रदर्शयति सर्वोपलक्षणार्थम् । सर्वेषां बीजयोगन्यायसाम्यात् तत्र गोळयन्त्रभ्रमणे
छायादियुक्तिश्च प्रदर्शनीयेति तस्योपयोगत्राहुल्यात् तदेव प्रदर्श्यते—

१. 'सादृश्या'-ख.ग.घ. ङ. २. 'क्रममक्ष'-ङ. ३. 'त्वं पुनः'-ख. घ. ङ.
४. ६. 'दृग्गत'-ख.ग. घ. ५. 'योग्य'-ख.ङ.

काष्ठमयं समवृत्तं समन्ततः समगुरुं लघुं गोळम् ।

पारततैलजलैस्तं भ्रमयेत् स्वधिया च कालसमम् ॥२२॥

इति । काष्ठमयं न लोहादिमयम् । समवृत्तं, कौशलाभावाद्यदि समवृत्तता हीयेत तर्हि कालस्यान्यथात्वं स्यात् । गौरवेणापि समन्ततः साम्येन भाव्यम् । यदि कचित् गुरुत्वाधिक्यं स्यात् तर्ह्यलाबुसूत्रनिरपेक्षं घटित्येव तत्प्रदेशो भ्रमेत् । पुनरलाबुबद्धसूत्रेणाकृष्यमाणमपि नोर्ध्वं भ्रमेत्, गुरुभागस्याधोगतत्वात् । लघुं, लाघवायैव हि काष्ठमयत्वमुक्तम् । एवं बद्धं तं पारततैलजलैः स्वधिया भ्रमयेत् । अस्य युक्तिः स्वयमपि ज्ञातुं शक्या, गणितयुक्तिवद् दुर्विज्ञेयत्वाभावात् । कालसमं च भ्रमयेत्, कालसमत्वाच्च नलकस्योर्ध्वाधः परिणाहभेदः कर्तव्यः । साम्ये तु जलाधिक्ये तद्गौरवादतिवेगेन जलस्रवणात् तदनुरूपमलाबुवेगस्याप्याधिक्यात् मध्याहात् प्रागेव गोळचतुर्भागभ्रमणं स्यात् । पुनः पुनः क्रमेण मान्यं च । तस्मात् तत्सर्वं स्वयमेव परीक्ष्य सर्वावयवं समकालं भ्रमयेत् । तत्प्रकारश्च गुरुरूपदेशतः स्वयमप्यभ्यूह्य ज्ञेयः ।

‘एकाकी योजयेद्बीजं यन्त्रविस्मयकारकम्’

इत्युक्तत्वात् । गोळस्याधोऽर्धं नलकालाब्बादिकं च वस्त्रादिना प्रच्छाद्यम् । तत्र सममण्डलदक्षिणोत्तरक्षितिजादीनां भ्रामणं न कार्यं, मध्याह्नोदयाद्यवधिभूतत्वात् तेषामिति गोळद्वयं कार्यम् । तयोः बहिष्ठः खगोळ इत्याख्यायते; अन्तःस्थो भ्रगोळश्च । तत्रेदानीं ‘पूर्वापर’मित्यादिना प्रदर्शितः खगोळ एव । भ्रगोळस्तु ‘मेषादेः कन्यान्त’मित्यादिना पूर्वमेव प्रदर्शितः । तत्र घटिका-मण्डलस्यापरस्वस्तिके कीलकं निधाय तस्मिन् सूत्रस्यैकमग्नं बद्ध्वा अधो विषुवन्मण्डलपृष्ठेन प्राङ्मुखं नीत्वा तत् उपर्याकृष्य प्रत्यङ्मुखं तेनैव नीत्वा तदग्रवर्द्धं पारतपूरितालाबुजलपूर्णे नलके निदध्यात् । ततो

नलकस्याधःछिद्रं विवृतं, तेन जलं निस्रवति । नलकस्थजलमधोधो गच्छति । तद्वशाच्च तत्रस्थमलाबु पारतपूर्या गुरुत्वाज्जलं मुञ्चद् गोलं प्रत्यङ्मुखमाकर्षति । एवं त्रिशद्वटिकाभिरर्धसम्मितं यथा जलं भवति, गोलस्य चार्धं भ्रमति, तथा स्वबुद्ध्या जलनिस्रावो योज्यः । एवमपराभि-
त्रिशद्वटिकाभिः नलकस्थमवशिष्टं जलं यथा निश्शेषं स्रवति, अलाबु च नलकस्थले भवति, तद्वदसूत्रं चर्जुतया नलकान्तर्लम्बितं, गोलश्च सम-
कालो भ्रमति, तथा च स्वधिया कालसमं गोलं भ्रमयेत् । तत्राक्ष-
बाहुल्यानुरूपं घटिकामण्डलस्य तिर्यक्त्वात् तत्पृष्ठगतस्य सूत्रस्य गुरुद्रव्य-
बद्धाग्रत्वात् तिर्यग्भूतं घटिकामण्डलं विहाय स्वयमृजुभवेत्, कालभेदं
विदध्यात् । तद्यथा घटिकामण्डलं न जह्यात्, तथा तत्पृष्ठस्य निम्नता
कार्या । तस्माद् घटिकामण्डलं नूपुराकारं कार्यमित्याद्यपि स्वधिये-
त्यनेनैव सूचितम् ॥ २२ ॥

न केवलं कालज्ञानसाधनत्वमेवास्य गोलस्य, अपितु एतदेव यन्त्रं ग्रह-
नक्षत्रादि विवरज्ञानसाधनं, तत्प्रकारमाह—

दृग्गोळार्धकपाले ज्यार्धेन विकल्पयेद् भगोळार्धम् ।

विषुवज्जीवाक्षभुजा तस्यास्त्ववलम्बकः कोटिः ॥ २३ ॥

इति । दृग्गोळार्धगतं यद् भगोळार्धं तज्ज्यार्धेन परिच्छिन्ध्यात् ।
एकस्मादितरस्य विप्रकर्षो ज्यार्धेनैव परिच्छेद्यः; तदन्तरालक्षेत्रस्य
चापाकारत्वेऽप्यृजुतया विप्रकर्षो ज्यार्धेनैव ज्ञेयः । तच्च ज्यार्धं
दृग्गोळार्धकपालगतमेव, द्रष्टृपक्षया तद्विप्रकर्षस्य दृग्गोललिप्ताप्रमितत्वात् ।
तासां भगोलकलाप्रमितत्वाय यत्रः कार्य इत्यर्थः । एवं दृग्गोळार्धगतया
विषुवदिनमध्याह्नछायया शीघ्रस्फुटन्यायेन साधिता या भगोलगता विषु-
वज्जीवा सा क्षभुजा गोलाक्षदण्डकर्णस्य भुजा । तस्याः कोटिस्तु लम्बक

एव । विषुवदिनमध्याह्नमहाशङ्कुतुल्य इत्यर्थः । दृग्गोलभगोलगतयोः
पुनरितरेतरं परिणामः स उपरिष्ठाद्वक्ष्यते —

‘क्षितिजे स्वा दृक्छाया भूव्यासार्धं नभोमध्यात्’

इति । अक्षावलम्बकप्रदर्शनाय सूत्रं बध्नीयात् । तदर्थं पूर्वं घटिकोन्मण्डलयोः
व्याससूत्रं बध्नीयात् । तत्र घटिकामण्डलदक्षिणोत्तरमण्डलयोरुपरि स्वस्तिके
सूत्रस्यैकमग्नं बद्ध्वाग्रान्तरमधः स्वस्तिके च बध्नीयात् । एवमुन्मण्डल-
दक्षिणोत्तरयोः उत्तरस्वस्तिकात् प्रभृति दक्षिणस्वस्तिकान्तं सूत्रं बध्नीयात् ।
एवं सममण्डलदक्षिणोत्तरमण्डलयोरुपरिस्वस्तिकात् प्रभृत्यधःस्वस्तिकान्तं
सूत्रं बध्नीयात् । एवं क्षितिजेऽपि याम्यस्वस्तिकात् प्रभृत्युदक्स्वस्तिकान्तं
बध्नीयात् । एवमेषां मण्डलानां चतुर्णामेकैकं व्याससूत्रं प्रत्येकस्वस्तिकात्
प्रभृति प्राक्स्वस्तिकान्तम् । चतुर्णामपि साधारणं व्याससूत्रम् । तत्र घटिका-
मण्डलव्यासमप्युभयं खगोलावधिकं कुर्यात् । पुनर्दक्षिणोत्तरसूत्रे उपरिघटिका
व्यासस्पृष्टे सूत्रस्यैकमग्नं बद्ध्वा गोलान्तरदङ्मुखं सूत्रं नीत्वा खमध्यात्
तावत्यन्तरे तस्मिन्नेव बद्ध्वा, सूत्रशेषमधो नीत्वाधःस्वस्तिकादुत्तरतश्च
तावत्यन्तरे बद्ध्वा, शेषं दक्षिणतो नीत्वा, अधःस्वस्तिकाद् दक्षिणतस्ताव-
त्यन्तरे बद्ध्वा, सूत्रशेषमूर्ध्वं नीत्वा, पूर्वबद्धाग्रेण सह बध्नीयात् । तथा सति
चत्वार्यायतचतुरश्रक्षेत्राणि अक्षभुजानि लम्बकोटिकानि भवन्ति । यद्वा
उन्मण्डलदक्षिणोत्तरस्वस्तिके सूत्रस्यैकमग्नं बद्ध्वा क्षितिजात् तावत्यन्तरे
दक्षिणोत्तरमण्डल एव बद्ध्वा उन्मण्डले अपरस्वस्तिकान्तं सूत्रं नीत्वायः-
शलाकाये बद्ध्वा, क्षितिजात् तावत्यन्तरे दक्षिणोत्तरवृत्ते बद्ध्वा, पूर्वबद्धाग्रेण
सह बध्नीयात् । तथापि तादृशमायतचतुरश्रक्षेत्रचतुष्टयं स्यात् । तत्र
पूर्वप्रदर्शितानां दक्षिणोत्तरायताक्षज्यातुल्या भुजा, लम्बकतुल्या अध-
ऊर्ध्वायता कोटिः । उन्मण्डलस्पृष्टानां क्षितिजोन्मण्डलान्तरालज्या अध-
ऊर्ध्वायताक्षज्यातुल्या भुजा लम्बकतुल्या दक्षिणोत्तरायता कोटिः । तत्राक्ष-

शरोनं क्षितिजव्यासार्धमेव क्षेत्रद्वयस्य साधारणी कोटिः । दक्षिणोत्तर-
मण्डलगतार्धज्यारूपे तयोरितरे कोट्यौ । एवं सममण्डलव्यासार्धमक्ष-
शरोनमेव पूर्वप्रदर्शितानां चतुर्णां साधारणी कोटिः । दक्षिणोत्तरवृत्तगता
अधरुध्वायता जीवाश्चतुर्णामितराः कोटयः । एवं स्वस्वविषयानुसारि
वायुगोलतिर्यक्त्वमक्षावलम्बकाभ्यां मीयते । भगोलतिर्यक्त्वं दृक्षेप-
तत्कोटिभ्याम् । एवं प्रतिक्षेत्रं निरक्षस्वदेशविप्रकर्षानुरूपं भिन्नमिदं क्षेत्रं
देशान्तराद्युपपत्तिसिद्ध्यर्थम् । भूमावपि स्वस्वदेशभूवृत्तं भिन्नम् ।
तत्प्रदर्शनार्थं भूमावपि वृत्तानि कल्पनीयानि । स्वदेशसमदक्षिणोत्तरं
मेखवद्वामुखप्रापि दक्षिणोत्तरं मण्डलं स्वगोलस्थयाम्योत्तरमण्डलाधोगतं
निरक्षदेशेऽपि समपूर्वापरं भूवृत्ततुल्यं घटिकामण्डलाधोगतं कल्प्यम् ।
पूर्वापरं पूर्वापररेखानुसारि पूर्वमेव प्रदर्शितम् । निरक्षदेशवृत्तस्य स्वदेश-
पूर्वापरवृत्तस्य च यदन्तरालं दक्षिणोत्तरमण्डलगतं तदेव तयोः परमं
विवरम् । ततः परिधिपादान्तरे प्राक्पश्चाच्च तयोः सम्पातः । स्वदेश-
समदक्षिणोत्तरगतानां सर्वेषां तत्सम्पातौ समपूर्वापरदिशोरेव भूपार्श्वयोः
तत्सम्पाते निरक्षवृत्तविपरीतं स्वदेशवृत्तविपरीतं च, तत्तत्समतिरश्चीनं
मण्डलद्वयं कल्प्यम् । तत्र निरक्षसमतिरश्चीनमुन्मण्डलं, सममण्डलतिरश्चीनं
क्षितिजम् । तत्रोन्मण्डले निरक्षवृत्तादुत्तरतः प्राक्पश्चाच्च स्वदेशाक्षचापान्तरे
चिह्नं कृत्वा तत्प्रदेशप्रापि स्वदेशप्रापि चान्येभ्योऽल्पं लम्बतुल्यव्यासार्धं
वृत्तं पूर्वापरमालिखेत् । तत् स्वदेशभूवृत्तम् । तद्व्यासार्धं भूगोलकलाभिः
लम्बतुल्यम् । तत्र प्रतियोजनमुदयकालविप्रकर्षभेदस्तुल्य एव सर्वत्र
इति स्वदेशभूवृत्तगतैः समरेखास्वदेशान्तरालयोजनैः त्रैराशिकेन
देशान्तरसंस्कार आनीयते । तद्यथा— यदि स्वदेशभूवृत्तयोजनैः दिन-
गतिः लभ्यते, तदा देशान्तरयोजनैः कियतीति । देशान्तरकालेऽप्येवं

त्रैराशिकम् । यदि स्वदेशभूवृत्तयोजनैः देशान्तरनाज्यः षष्टिर्लभ्यन्ते, तदाभीभिर्देशान्तरयोजनैः कियत्य इति । तद्व्यस्तकर्मणा काले ज्ञाते योजनानयनमपि । ॥ २३ ॥

एवं स्वदेशेऽपि मध्यसावनोदये ग्रहमध्याद्यानयनं प्रदर्श्य तस्यैव स्फुट-
सावनौदयिकत्वापादनाय मध्यमस्फुटसावनोदयान्तरालं प्रदर्शयितुमार्याचतुष्टय-
माह—

इष्टापक्रमवर्गं व्यासार्धकृतेर्विशोध्य यन्मूलम् ।

विषुवदुदग्दक्षिणतस्तदहोरात्रार्धविष्कम्भः ॥ २४ ॥

इति । इष्टापक्रममानयनं पूर्वमेव प्रदर्शितम् । क पुनरिष्टापक्रमा-
नयनं प्रदर्शितम् ? तदेव हि गोलषादस्यादौ प्रदर्शितम् । ननु तत्र
न किञ्चिद् गणितकर्म प्रदर्शितम् । ग्रहगमनप्रकारकथनमेव केवलं कृतम् ।
तत्कथनेनैव त्रैराशिकज्यार्धसूत्रन्यायसहकृतेनापक्रमानयनस्य सिद्धत्वात्
तत्परत्वात् तस्य । तत्रैवं त्रैराशिकं — यदि विषुवतः प्रभृत्यर्धज्यया त्रिज्या-
तुल्यया घटिकामण्डलात् तज्ज्याग्रविप्रकर्षः परमापक्रमज्यातुल्यो लभ्यते,
तदा विषुवत एवापक्रममण्डलाभीष्टप्रदेशाग्रज्यया तदग्रविप्रकर्षः कियानि-
तीष्टापक्रमो लभ्यते । कुतो जीवया त्रैराशिकेनानयनम् । यथा—
मध्यमगतेः स्ववृत्तचापगताया अपि अन्योन्यं वा अहर्गणेन वा त्रैराशि-
केनैव सिद्धिः, एवमत्रापि चापगतयैव गत्या दक्षिणोत्तरगतिरानेतुं न
शक्यते । उच्यते— तत्प्रतिपादनायापक्रममण्डले विषुवतोश्च सर्वत्र जीवाः
कल्प्याः । तत्रापक्रममण्डलस्यायनद्वयान्तं यद् व्याससूत्रं तत्प्रतियोगितया
जीवाः कल्प्यन्ते । घटिकामण्डले च दक्षिणोत्तरविषुवत्सम्पातव्यासप्रति-
योगिन्यः सर्वासामितरव्यासप्रतियोगिन्यश्च कोटयः । पुनरयनस्पृग्विषु-
वन्मण्डले तस्मिन् मिथुनान्तयोगे सूत्रस्यैकमग्रं बद्धा घटिकामण्डलाद्-

दक्षिणतश्च तावत्यन्तरे बध्नीयात् । एवं चापान्तात्प्रभृत्युत्तरतो नीत्वा घटिकामण्डलादुत्तरतश्च तावत्यन्तरे बध्नीयात् । तयोरर्धं परमापक्रमज्या । तयोर्दृग्ग्रावगाहि याभ्याम्रान्तरावगाहि च सूत्रद्वयं बध्नीयात् । तदर्धं काष्ठान्त्यस्वाहोरात्रव्यासार्धम् । तत्रायनावधिकमपक्रममण्डलव्यासार्धं कर्णः । परमापक्रमशरोनं घटिकामण्डलव्यासार्धं च कोटिः, तद्व्यासार्धान्तरालानयनत्रैराशिकमेव प्रथमं निरूप्यताम् । तद्वत्तज्यार्धस्पृष्टपरिधिप्रदेशस्यापि तावानेव विप्रकर्ष इति । तत्रैवं त्रैराशिकम्— यदि तद्व्यासार्धेन सकलेन कर्णभूतेन परमापक्रमज्यातुल्या भुजा लभ्यते, तदैकराशिव्यातुल्येन तदर्धेन कियतीत्यादि । मेषान्ताद्यपक्रम एव तद्व्यासार्धार्धस्य भुजात्वेन लभ्यते । एवं सर्वत्र जीवाभिः त्रैराशिके ययोर्वृत्तयोरन्तरालविषयं त्रैराशिकं तद्व्यासार्धयोरेव कर्णकोटिकल्पनया इच्छात्मकस्यापि तद्व्याससूत्रैकदेशस्य इतरव्याससूत्राद् विप्रकर्षं इच्छाफलत्वेनानेयः । स एव तदिच्छाज्याग्रपरिधिसंयोगस्यापि तत्कोटिवृत्ताद् प्रकर्षः । एवं सर्वत्र द्वयोर्द्वयोः वृत्तक्षेत्रयोः तुल्यपरिमाणयोः सदेशनाभिकयोः साधारणव्यासाग्रस्पृष्टपरिधिप्रदेशात् कर्णत्वेन कल्पितवृत्तस्याभीष्टपरिधिप्रदेशान्तज्ययेच्छाभूतया तद्वृत्तव्यासार्धेन कर्णभूतेन च प्रमाणेन तदग्रस्येतरव्यासविप्रकर्षेण फलेन चेष्टज्याग्रस्य तत्स्पृष्टपरिधिप्रदेशस्य वा इतरवृत्तस्य तत्परिध्यन्तरालप्रदेशेषु योऽवयवः समीपगः तस्मात् स्वविप्रकर्षः स्यात् । तत्र भुजाकोटिकर्णेषु तत्परमान्तरालव्यासार्धसंश्रितया कल्प्यमानेषु कल्पनाकाशवात् त्रैराशिकयुक्तेः सुगमत्वं स्यात् । अत एव विष्कम्भाधे यथेष्टानीति विष्कम्भाधे ज्यार्धानां कल्पनं प्रदर्शितम् । एवमपक्रममण्डलस्येष्टप्रदेशस्य वायुगोलमध्यप्रदेशाद् घटिकामण्डलमार्गात् विप्रकर्षे ज्ञाते सति भ्रमता वायुगोलेन भ्राम्यमाणस्य तदवयवस्य यद् भ्रमणवृत्तं तत् तस्याहोरात्रवृत्तमित्युच्यते । तद् घटिकामण्डलादल्पपरिमाणं वायुगोलैकपार्श्व एव परिसमाप्तत्वात् । तद्व्यासार्धानयनमिह प्रदर्श्यते । इष्टापक्रमवर्गं ग्रहाणां ताराणां वा योऽपक्रमस्तात्कालिको वायुगोलमध्याद् विप्रकर्षः स इष्टापक्रमः ; तस्य वर्ग

व्यासार्धस्य कुतेर्विशोध्य मूलीकृत्य लब्धं यन्मूलं तदेव तस्य ग्रहस्य
 नक्षत्रस्य वा अहोरात्रार्धविष्कम्भः । अहोरात्रशब्देन अहोरात्रवृत्तमुच्यते ।
 तस्यार्धविष्कम्भः तद्व्यासार्धं विषुवदुदग्दक्षिणतो गतः । विषुवत उदग्-
 गतानां ज्योतिषां स्वाहोरात्रवृत्तं कात्स्न्येनोदगेव गतम् । दक्षिणगोलगतानां
 च दक्षिणत एव तद्गोलपरिणाहादल्पत्वादहोरात्रवृत्तस्य । एकगोल-
 गतयोरपि द्वयोर्वृत्तयोः तद्गोलपरिणाहाभ्यां तुल्यव्यासपरिणाहयोरेव
 मण्डलार्धान्तरितौ सम्पातौ स्तः । एवं ध्रुवद्वयीमध्यगतानां ज्योतिषां
 स्वाहोरात्राणि ध्रुवासक्तिवशादल्पप्रमाणानि घटिकामण्डलासक्तिक्रमेण
 महाप्रमाणानि च । कुतः पुनरिह कोट्यानयनं प्रदर्शितं, 'यश्चैव भुजावर्ग'
 इत्यनेनैव सिद्धत्वात् । न चैतत्सूत्रं गणितप्रदर्शनपरं, तत्क्षेत्रप्रदर्शनपरमेव ।
 अत्रापक्रमभुजकं व्यासार्धकर्णकमपि यत्किञ्चित्क्षेत्रं कल्पनीयम् । न
 पुनरपक्रमभुजकमिष्टज्याकर्णकमेव ; यद्वतेन त्रैराशिकेनेष्टापक्रम आनीतः ।
 क पुनस्तर्हीष्टापक्रमभुजायाः कर्णः तत्कोटिर्वा कल्प्या इति तत्प्रदेश-
 तत्कोटितुल्यव्यासार्धवृत्तप्रदर्शनपरमेवेदम् । तस्माद् इष्टापक्रमवर्ग
 व्यासार्धकुतेर्विशोध्य यन्मूलमित्यस्यायमेवार्थः । इष्टापक्रमभुजकस्य गोल-
 व्यासार्धकर्णकस्य या कोटिः सा तदहोरात्रार्धविष्कम्भः । यदिष्ट्वेन
 विवक्षितं ग्रहो वाप्युडु वा तस्याहोरात्रवृत्तस्य यद् व्यासार्धं तत् तस्य
 कोटिः । यदि तज्ज्योतिर्विषुवत एव उदग्गतं तर्हि तद्वृत्तमप्युदग्गत-
 मेव । तद्विषुवतो यावद्विषुवतं तावद्विषुवतं च तदिति तत्कोटिमण्डल-
 स्वरूपमेवेह प्रदर्शितम् । कर्णश्च कोट्यग्रगः । तस्माद् गोलमध्यादहोरात्र-
 वृत्तावधि यद्व्यासार्धं स कर्णः । कर्णकोट्यन्तरालतुल्या हि भुजा ।
 तस्माद् घटिकामण्डलव्याससूत्रस्य स्वाहोरात्रव्याससूत्रस्य च यद्विवरं सा
 भुजा । अपक्रमज्यातुल्यं च तद्विवरम् । अतोऽपक्रमज्यैव तद्भुजा ।
 घटिकामण्डलमध्यादपक्रमज्याग्रान्तं सूत्रं व्यासार्धम् । तदग्रभ्रमणवृत्तमेव

१. 'जस्य' ग.ह.

२. 'त्रविष्कम्भः'—न.ह.

३. 'त उद' क. ग. घ. ङ.

स्वाहोरात्रवृत्तम् । तर्हि तदहोरात्रवृत्तमपि घटिकामण्डलतुल्यम् ; यतः तदग्रभ्रमणवृत्तमेतत् । नैतदस्ति तिर्यक्त्वात् तस्य कर्णस्य । भ्रमतस्तस्य व्यासार्धसूत्रस्य यदितरदृशं तद्वृत्तस्य तन्नाभिकत्वाभावात् । तद्व्यासार्धग्रभ्रमणवृत्तस्य केन्द्रादिष्टापक्रमतुल्यान्तरे हि तद्व्यासार्धस्येतराग्रम् । तद् विप्रकर्षसूत्रं च तद्वृत्ताद्विपरीतदिक्म् । अतस्तत्कर्णस्य कोटिरेव तद्वृत्तव्यासार्धम् । यथालातचक्रस्य व्यासार्धं भ्राम्यमाणादुन्मुकादल्पपरिमाणमेव स्यादेवं प्रवहवायुना भ्राम्यमाणस्य तिर्यग्भूतस्य गोळव्यासार्धस्य कर्णात्मकस्य भ्रमणवृत्तव्यासार्धमपि तद्वृत्तव्यासार्धादल्पमेवेति स्वाहोरात्रवृत्तं प्रदर्शितम् ॥ २४ ॥

यानि त्रीणि विषुवन्मण्डलानि घटिकामण्डलमयनद्वयस्पृष्टं विषुवद्वयस्पृष्टं च तेषु घटिकामण्डलविपरीते समतिरश्चिने एवेतरे । तत्र घटिकामण्डलेन विषुवत्स्पृष्टेन च विभक्तस्य वायुगोळस्य ये चत्वारः खण्डाः तेषु द्वावपक्रममण्डलेनापि भेदितौ । तेष्वेकः पादो मेषाद्यर्धेन धनुराकारेण विदारितः । तौल्यादिराशिषट्केण तत्प्रतियोगिदिगत्तः पादश्च । तत्र घटिकामण्डलापक्रममण्डलान्तरालमल्पम् अपक्रममण्डलस्य स्वमध्यस्पृष्टविषुवन्मण्डलस्य चान्तरालं महत् । तद्विभागश्च अयनस्पृष्टविषुवन्मण्डले द्वयः । स्वस्यापक्रममण्डलस्य च यः संयोगः स्वस्य घटिकामण्डलस्य च यः संयोगः तदन्तरालं तत्परिधौ चतुर्विंशतिभागमितम् । स्वस्य विषुवत्स्पृष्टमण्डलस्य च यः संयोगः तस्यापक्रममण्डलगतायनस्य च यदन्तरालं तत्परिधौ षष्टिभागमितम् । एवमयनगतविषुवन्मण्डलपरिधेः पादस्य नवतिभागमितस्य विभागः, तत्राल्पक्षेत्रगतं त्रैराशिकं प्रदर्शितम् । तदितरान्तरालस्याप्यपक्रममण्डलभ्रमणकौलोपयोगाद् तद्वृत्तं त्रैराशिमिदानीं प्रदर्श्यते—

इष्टज्यागुणितमहोरात्रव्यासार्धमेव काष्ठान्त्यम् ।

स्वाहोरात्रार्धहतफलमजाल्लङ्कोदयप्राग्ज्याः ॥ २५ ॥

इति । अत्रापि विषुवतः प्रवृत्तापक्रममण्डलेष्टप्रदेशभुजाज्यैवेच्छा
 प्रमाणमपि व्यासार्धमेव । इतरान्तरालभागस्य षट्षष्टिभागमितस्य ज्या
 परमापक्रमज्यायाः कोटिः फलम् । इच्छाफलं तु स्वाहोरात्रवृत्तगता ज्या ।
 विषुवत्सृष्टविषुवन्मण्डलतः प्रवृत्ता इत्येकं त्रैराशिकम् । अत्र त्रैराशिकद्वयं
 युगपत् क्रियते । इयं स्वाहोरात्रगतैव ज्येच्छा । स्वाहोरात्रविष्कम्भाधं
 प्रमाणम् ; व्यासार्धं फलम् । इच्छाफलमपक्रममण्डलगतेष्टज्या चापस्य
 भ्रमणकालासूनां जीवा । स्वाहोरात्रवृत्तस्य घटिकामण्डलादल्पत्वेऽपि
 तदुभयभ्रमणकालस्तुल्य एव । यथा घटस्य भ्राम्यमाणस्य तदुदरस्य
 च विलस्य च बुध्नस्य च पारणाहभेदेऽपि भ्रमणकालस्तुल्यः । एवं
 स्वाहोरात्रस्यापि भ्रमणे स्वखषट्घनतुल्या एवासवः । तस्मात् तस्य
 स्वखषट्घनांशस्य भ्रमणकाल एकः प्राणः । ततस्तद्गतानां कलाना-
 मल्पत्वात् ताभिर्मिथ्यमाना सा जीवा महती स्यात् । तत्रैवं त्रैराशिकम्—
 यदि स्वाहोरात्रव्यासार्धगताभिः घटिकामण्डलकलाभिः स्ववृत्तकला
 व्यासार्धतुल्यसङ्ख्या लभ्यन्ते तदेष्टापक्रमभुजकस्यापक्रमगतेष्टज्याकर्ण-
 कस्य कोट्या घटिकामण्डलकलामितया स्वाहोरात्रवृत्तगतकलामिता
 कियतीति । पूर्वत्र व्यासार्धं भागहारः, अत्र गुणकार इति, इष्टज्यायाः
 काष्ठान्त्यस्वाहोरात्रार्धमेव गुणकारः । स्वाहोरात्रार्धं भागहारः, फलं
 स्वाहोरात्रकलामिता पूर्वापरायता इष्टज्याकर्णस्य कोटिः । तच्चापीकृतं
 स्वाहोरात्रकलामितं तत्कोटिचापम् । तेषां हि प्रत्येकं भ्रमणकालः प्राणः ।
 ततस्तावद्भिः प्राणैः स्वाहोरात्रगतं तत्कोटिचापं भ्रमति । तत्तुल्यश्रेष्ठ-
 ज्यासम्बन्धपक्रमचापभ्रमणकालः ; यत उभयोरपि भ्रमणारम्भ परि-
 समाप्तिश्च युगपत् स्यात् । परिसमाप्त्योरुभयोर्यौगपद्युभयोरग्रस्य संश्लिष्ट-
 त्वादेव सिद्धम् । आरम्भस्य यौगपद्यं पुनरितराग्रयोर्विषुवन्मण्डलादेव

प्रवृत्तत्वात् । विषुवन्मण्डलस्य हि घटिकामण्डलसमतिरश्चीनत्वात् प्रागर्ध-
 कृत्स्नं युगपदेवोदेति । इतरर्धं कृत्स्नं युगपदेवास्तमेति च । एवं विश्लिष्टा-
 ग्रयोरप्युदयस्य यौगपद्यात् तदुभयचापखण्डयोर्भ्रमणकालस्तुल्य एव ।
 आरम्भस्य यौगपद्याय ह्यजादित्युक्तम् । अजशब्देन विषुवत्प्रदेश उप-
 लक्ष्यते । ज्यांशब्देन चापीकरणयोग्यत्वं सूचितम् । प्राक्शब्देन
 जीवायाः प्रागायतत्वमुच्यते । स्वाहोरात्रसम्बन्धिफलचापस्य यावता
 कालेन भ्रमणमिष्टज्याकर्णस्य तिर्यक्त्वात् तत्सम्बन्धिचापस्य महतोऽपि
 तावतैव कालेन भ्रमणं युक्तमिति प्राग्रहणेन द्योत्यते । प्रांगादिदिग्-
 व्यवस्था च प्रवहवायुभ्रमणवशादेव । अत एव स्वाहोरात्रवृत्तानां पूर्वा-
 परत्वम् । तदपेक्षयैवापक्रममण्डलस्य तिर्यक्त्वमपि । निरक्षदेशापेक्षया
 सर्वाण्यपि स्वाहोरात्रमण्डलानि पूर्वापरायतान्येव । उत्तरतः पुनरक्ष-
 महत्त्वानुरूपं स्वाहोरात्रोपरिभागस्य दक्षिणतोऽवनामः, अधोभागस्यो-
 त्तरत उन्नामश्च स्यात् । अतस्तस्योन्नतप्रदेशस्यावनतप्रदेशस्य चाध ऊर्ध्वत्वं
 विहन्येत । तथापि पूर्वापरपार्श्वयोः पूर्वापरत्वं स्यादेव । अत एवोर्ध्व-
 प्रदेशस्याधोभागस्य च परस्परं दक्षिणोत्तरत्वं च स्यात् । अधोभागाद्-
 दक्षिणत एवोर्ध्वभागः, ऊर्ध्वभागादुत्तरत एवाधोभागश्चेति । तद्वशादेव
 सर्वत्रापि दिङ्नियम इति च स्वाहोरात्रजीवायाः प्रागायतत्वोक्त्यैव
 द्योतितः ॥ २५ ॥

एवमपक्रममण्डलावयवानां विषुवत्प्रत्यासन्नप्रदेशस्य भ्रमणकालस्यापत्त्वं
 ततः क्रमेण महत्त्वं च तत्त्वतः प्रदर्श्य साक्षे देशे पुनस्ततोऽपि विशेषं प्रदर्शयितुं
 शक्यवृद्धार्थावः प्रदर्श्यन्ते—

इष्टापक्रमगुणितामक्षज्यां लम्बकेन हत्वा या ।

स्वाहोरात्रे क्षितिजा क्षयवृद्धिज्या दिननिशोः सा ॥ २६ ॥

इति । अपक्रममुक्तिवदेव क्षितिज्यायुक्तिरपि, उभयत्रापि गोल-
पृष्ठगतयोः गोलतुल्यपरिणाहयोः द्वयोर्वृत्तयोश्चकार्धान्तरितसम्पातत्वात् ।
तत्सम्पातात् प्रभृति तदन्तरालानयनविषयत्वात् त्रैशिकस्य । तथापि
तस्य त्रास्य चेच्छाप्रमाणभेदादेव भेदः । तत्र हि कर्णात्मके इच्छाप्रमाणे,
अत्र कोट्यात्मके । उभयत्रापि भुजैव प्रमाणफलमिच्छाफलमपि । स्वाहो-
रात्रवृत्तात्त्वात्, क्षितिज्याया उन्मण्डलविपरीतदिकत्वात्, क्षितिजो-
न्मण्डलान्तरालावगाहित्वाच्च । क्षितिजगतानां ज्यानामेव कर्णत्वम् ।
उन्मण्डलव्यासानुरूपा च कोटिः । उन्मण्डलात् प्रभृति क्षितिजाग्रा
क्षितिज्या भुजा । अत्र प्रमाणफलक्षेत्रप्रदर्शनाय क्षितिजोत्तरस्वास्तिके
सूत्रस्यैकमग्रं बद्धा गोलान्तरूपरि नीत्वा उन्मण्डलादूर्ध्वं क्षितिजतुल्यान्तरे
दक्षिणोत्तरवृत्तेऽन्यदग्रं बध्नीयात् । तस्याधोगतमर्धं क्षितिजव्यासार्धकर्णस्य
भुजा । तच्छरोनं उन्मण्डलव्यासार्धं कोटिः । सा च लम्बज्यातुल्या,
अक्षकोटित्वात् । सेह प्रमाणम् । अक्षज्यातुल्या तद्भुजा फलम् ।
उन्मण्डलघटिकामण्डलसम्पातात् प्रभृति स्वाहोरात्रावधियोन्मण्डल-
गता इष्टापक्रमतुल्येच्छा । सा च उन्मण्डलव्यासानुसारिणी, उन्मण्डल-
परिधयेकदेशस्य ज्यात्वात् । सापि पूर्ववदुन्मण्डलोदगव्यासार्धे वा कल्प्या ।
एवं उत्तरगोलगतं क्षितिज्याभुजकं क्षेत्रं प्रदर्शितम् । दक्षिणगोलेऽपि
क्षितिजदक्षिणस्वास्तिके सूत्रस्यैकमग्रं बद्धा अधो नीत्वा उन्मण्डलादधोऽपि
क्षितिजान्तरे दक्षिणोत्तरवृत्ते बध्नीयात् । अत्र तदुपर्यर्धं फलम् । उन्मण्डल-
व्यासार्धं तच्छरोनं कोटिः । सैव प्रमाणम् । उन्मण्डलवृत्तस्थेष्टापक्रमज्यै-
वेच्छा । स्वाहोरात्रमण्डलगतैवेच्छाफलात्मिका क्षितिज्या । उभयत्रापि
क्षितिजगतार्काग्रज्यैव कर्णः । तत्र कर्णस्य अज्ञातत्वादेककोट्या इच्छात्वम् ।
अत एव शरोनव्यासार्धस्य कोट्यात्मकस्य प्रमाणत्वं च । इतरथेच्छा-
प्रमाणयोः समानजातित्वं न स्यादिति । यदि प्रथममर्काग्रानीयते तर्हि

तस्या इच्छात्वं क्षितिजव्यासार्धस्य प्रमाणत्वं च । तदाप्यक्षज्यैव फलम् ।
 क्षितिज्यैवेच्छाफलमपि । सा क्षितिजा क्षितिसम्बन्धिनी ज्या । सा
 स्वाहोरात्रे स्थिता । सा हि दिननिशोः क्षयवृद्धिज्या । तच्चापभ्रमणकालेन
 हि दिननिशोः क्षयवृद्धी स्याताम् । स्वाहोरात्रे भ्रमतां ज्योतिषामुन्मण्डला-
 दूर्ध्वभ्रमणकालस्य अधोगतस्वाहोरात्रभ्रमणकालस्य च तुल्यतया भाव्यम् ।
 तत्पार्श्वगतत्वादुन्मण्डलस्य । तत् उन्मण्डलाद् यावत्त्यन्तरे क्षितिजं स्पृशति
 तत्र हि उदयः । तत्प्रदेशश्चोत्तरगोले उन्मण्डलादधोगत एव । तत्रोदितस्य
 ज्योतिष उन्मण्डलप्राप्तिर्यावता कालेन तावता दिनार्धस्याधिक्यं स्यात् ।
 उन्मण्डलदक्षिणोत्तरमण्डलान्तराळभ्रमणकालो हि अहोरात्रपादः । निरक्ष-
 देशे तत्तुल्यमेव दिनार्धं सर्वेषामपि । साक्षदेशे पुनरुत्तरगोले क्षितिजस्य
 अधोगतत्वाद् उन्मण्डलक्षितिजान्तराळभ्रमणकालेनाधिकम् । दक्षिणगोले
 तु उन्मण्डलादूर्ध्वगतत्वात् क्षितिजस्य तदन्तराळभ्रमणकालेन न्यूनं च ।
 कथं पुनस्तद्भ्रमणकाल आनीयते । तदानयनमपि स्वाहोरात्र इत्यनेन
 सूचितम् । स्वाहोरात्रे स्थिता हि क्षितिज्या । स्वाहोरात्रवृत्तं च गोळ-
 परिणाहादल्पम् । तस्माल्लङ्कोदयन्यायेनात्रापि गोळकलाभिर्मितायाः
 क्षितिज्यायाः स्वकलाभिर्मियमानाया आधिक्यं स्यात् । मापकभूतानां
 स्वकलानामल्पत्वात् । इति लङ्कोदयप्राग्ज्यावदत्रापि त्रैराशिकम् ।
 त्रैराशिकवाचोपुक्तिश्चैवम् — यदि स्वाहोरात्रव्यासार्धतुल्याभिर्गोळकलाभि-
 स्त्रिज्यातुल्याः स्वाहोरात्रवृत्तकला लभ्यन्ते, तदा क्षितिज्यातुल्याभिर्गोळ-
 कलाभिः कियत्यः स्वाहोरात्रवृत्तकला लभ्या इति । तत्र व्यासार्धं
 गुणकारः । स्वाहोरात्रमितव्यासार्धं भागहारः । फलं स्वाहोरात्रवृत्तगता
 स्वकलस्वपट्टघनांशप्रमिता क्षितिजोन्मण्डलान्तरचापज्या । ततस्तच्चापं
 तद्भ्रमणासवः, 'प्राणेनैति कलां भ'मिति लिप्ताप्राणयोस्तुल्यत्वोक्तेः ।
 उपचयापचयरूपेण क्षयवृद्धी चरत इति । 'त एव चरशब्देनाभिधीयेते'

१. 'रान्तराल'-ग.घ.ङ. २. 'रभ्रमण'-ख. ३. मेव सर्वेषां-क. ४. 'रात्रव्यास'-ख.

इति गोविन्दस्वामिना प्रसिद्धायाश्चरसंज्ञायाः प्रवृत्तिनिमित्तं दर्शितम् ।
 कस्योपचयापचयरूपेणेतन्महाभाष्य एव सिद्धम् । ‘षण्मुहूर्ताश्चराचराः
 ते कदाचिदहर्गच्छन्ति कदाचिद्रात्रिम्’ इत्यत्रेति भावः । तत्रोत्तरायणे
 अह उपचयं निशाया अपचयं च कुर्वन्तश्चरन्ति । दक्षिणायने तु
 व्यत्ययेन । उत्तरायणादौ दिनमानं चतुर्विंशतिनाडिकाः, षट्त्रिंशच्च
 निशामानम् । ततः प्रभृति क्रमेण निशातो विनिर्गच्छन्तोऽवयवशो
 दिनं प्रविशन्तस्तदन्ते दिनं षट्त्रिंशन्नाड्यात्मकं, चतुर्विंशतिनाड्यात्मिकां
 च रात्रिं कुर्वन्ति । ततः क्षणान्तरात्प्रभृति अहोऽवयवशो विनिर्गच्छन्तो
 रात्रिं प्रविशन्तश्च चरन्तस्तदन्ते रात्रिं षट्त्रिंशन्नाड्यात्मिकां दिनश्च
 चतुर्विंशतिनाड्यात्मकं कुर्वन्ति । एवं सर्वदापि चरन्तः क्षणमपि न
 तिष्ठन्तीत्यर्थः ॥ २६ ॥

लङ्कोदयात् स्वदेशकालोदयस्य चरवशाद्यो भेदः तमेव प्रदर्शयति—

उदयति हि चक्रपादश्चरदलहीनेन दिवसपादेन ।

प्रथमोऽन्त्यश्चाथान्यौ तत्सहितेन क्रमोत्क्रमतः ॥ २७ ॥

इति । यद्यपि चक्रपादस्य विषुवतः प्रभृत्यायनान्तं महापरिमाणत्वं
 तदवयवानां तुल्यानामेव भ्रमणकालस्योक्तं तथापि चक्रपादस्य कृत्स्न-
 भ्रमणकालो दिनपादतुल्य एवेति निरक्षदेशे दिनपादेनैव चक्रपादो
 भ्रमति । साक्षदेशे पुनश्चरदलहीनेन अहोरात्रपादेन चक्रपादः प्रथमोऽन्त्यश्च
 भ्रमति । कर्क्यादिपादौ पुनश्चरदलसहितेन दिनपादेन । तत्रापि क्रमो
 विवक्ष्यते । विषुवद् द्वयमभितो याश्चतस्रः कलाः तासां निरक्षदेशे भ्रमण-
 कालस्तुल्य एव । स द्वितीयादिभ्रमणकालादल्पश्च । स चैकस्मात् प्राणाद्
 व्यासार्धतुल्यच्छेदैः व्यासार्धान्त्यस्वाहोरात्रान्तरालतुल्यैरवयवैर्हीनश्च ।
 स स्वकलासम्बन्धिचरसंस्कृतः तासां स्वदेशभ्रमणकलाः स्युः । एवं
 तत्तत्प्रदेशलङ्कोदयासवः तत्तच्चरदलासुभिः हीना युक्ताश्च मृगकर्क्याद्यो-

विषुवतः प्रभृति तत्तदभुजाचापस्य स्वदेशोदयासवः स्युरित्यर्थः । एव-
मेतदन्तेन ग्रन्थेन ग्रहाणां स्वस्वमध्यसावनस्य स्फुटसावनस्य च अन्त-
रालकालः कास्त्रर्चेन प्रतिपादितः । कथं पुनः सावनस्य द्वैविध्यं मध्य-
सावनं स्फुटसावनं चेति । तद्भेदकारणं सूर्यसावने तावत् प्रदर्श्यते ।
तस्य तस्योदयद्वयान्तरं हि स्वकीयसावनम् । तत्र सूर्यसावनं 'रविभूयोगा
दिवसा' इति विशेषेण च प्रदर्शितम् । चन्द्रादिसावनमपि 'भगणा
द्वयोर्द्वयोः' इत्यादिना समान्यन्यायेन सिद्ध्यति । सूर्यसिद्धान्ते तेषामपि—

‘ भोदया भगणैः स्वैः स्वरूनास्तस्योदया युगे ’

इति सर्वेषां युगसावनदिनानि प्रदर्शितानि । यानि पुनः सूर्यसावन-
दिनानि तानि युगभूदिनान्युच्यन्ते । युगकालेन तेषां सर्वेषां तुल्यतया
विभक्तो यः कालः तत्तुल्यानि सर्वाण्यपि कल्प्यमानानि मध्यमसावन-
दिनानि । तैरेव मध्यमाद्यानयनं युक्तं, यतस्तुल्यपरिमाणानामेव त्रैराशिक-
योग्यता । तेष्वतीतदिवसेषु यश्चरमो दिवसः तदवसानकालजमेव
अहर्गणेनानीतं मध्यमादिकम् । ततः प्राक् पश्चाच्च स्यात् सूर्योदयः ।
कथम् । अहर्गणेन त्रैराशिकानीतं रविमध्यमं यावद्वाश्यादिकं घटिका-
मण्डले तावति प्रदेश उदिते मध्यमसावनेनानीताहर्गणपरिपूर्तिः । अप-
क्रममण्डलस्थार्कविम्बघनमध्यस्य क्षितिजप्राप्तौ हि स्फुटसावनदिनस्य
प्रतिपत्तिश्छेदो वा । मध्यमतुल्यघटिकामण्डलप्रदेशस्य स्फुटतुल्यापक्रम-
मण्डलप्रदेशस्य चोदययोः न यौगपद्यनियमः, कादाचित्कमेव यौगपद्यम् ।
प्रायेण भिन्नकालावेव हि तत्प्रदेशोदयौ । तद्भेदकारणं त्रिविधम् ।
मध्यमस्फुटभेदः, स्फुटस्यापि कालक्षेत्रभेदः, क्षितिजोन्मण्डलोदयकालान्त-
रालभ्रमणभेदश्च रवेः । तत्र सूर्यस्फुटभुजायाः काल उक्तप्रकारेण नेयः ।
सूर्यस्फुटोदयनचलनं प्रक्षिप्य, बहुज्यां गृहीत्वा, तां पृथग्विन्यस्य अपक्रमं
स्वाहोरात्रं चानीय, 'इष्टज्यागुणितमहोरात्रव्यासार्ध'मित्यादिना तत्प्राण-

१. 'तः तत्तद्' -ड.

२. 'शोदयाः स्युः' -ग.घ.ङ.

३. 'लाः' -ग.घ.

४. 'स्य चोदययोः' -क.

५. 'दम्बरभेदश्च रवेः क्षितिज' -ख.

पिण्डं चानीय, पुनस्तदपक्रमज्ययैव चरदलासूतानीय, मकरादिके तत् प्राणपिण्डाद् विशोधयेत् ; कर्क्यादिके भुजाचापप्राणपिण्डे क्षिपेच्च । तदा स प्राणपिण्डो रव्युदयस्य स्वभुजामूलविषुवदुदयस्य चान्तरालकालः स्यात् । प्रथमपादे स एवोदग्विषुवतः प्रभृति रव्युदयगतकालः स्यात् । द्वितीये पादे पुनर्भुजासम्बन्धिकालस्य ज्ञातत्वात् तद्भुजायाश्चावाग्विषुवतः प्रवृत्तत्वाद् रविभुजाप्राणपिण्डं षड्राशिभ्यस्त्यक्त्वा शिष्टं रव्युदयकालज आर्क्षद्युगतकालः स्यात् । तृतीये षड्राशियुतः प्राणपिण्डः चतुर्थे मण्डलतः शोधयित्वा शिष्टमार्क्षद्युगतत्वेन ग्राह्यम् । एवं रव्युदये आर्क्षद्युगतं स्यात् । अहर्गणानीतमध्यमेच्छाकाले रविमध्यमतुल्यमेवार्क्षद्युगतम् इति तयोर्विश्लेषो मध्यमस्फुटसावनान्तरालकालः । तस्य या ग्रहभुक्तिः सा मध्यमसावनात् स्फुटसावनस्याधिक्ये मध्यमसावनानीते ग्रहमध्यमे योज्या ; इतरथा विशोध्या । पुनरेतत्संस्कृतं रविमध्यमं स्फुटीकृत्य प्राग्वदेव रव्युदयकालजातमार्क्षद्युगतमानयेत् । तस्य अहर्गणानीतरविमध्यमस्य चान्तरालकलाश्च ग्रहभुक्त्या हत्वा चक्रकलाभिर्विभज्य लब्धमहर्गणानीते रविमध्यमे यथोक्तं संस्कुर्यात् । पुनस्तन्मध्यमस्यापि स्फुटीकरणादिक्रमेण अविशेषयेत् । अविशिष्टस्य रव्युदयार्क्षद्युगतस्य अहर्गणानीतरविमध्यमस्य च अन्तरालकलो एव सर्वेषां ग्रहोच्चमध्यमानामिच्छाराशिः । तेनार्क्षदिनभवाः स्वमध्यगतीर्हत्वा चक्रकलाप्ताः कलाः तत्तन्मध्यमेषापि रविवत् संस्कुर्यात् । एवं सर्वेषामादित्योदयकालमध्यमं स्यात् । कथं पुनर्मध्यमसावनाहोरात्रान्ते रविमध्यमतुल्यमार्क्षद्युगतम् । युगकालस्य युगभूदिनांश एकं सावनदिनमिति सर्वेषां सम्प्रतिपन्नमेव । तस्माद् युगार्क्षदिनगणे भूभगणत्वेन पठिते युगभूदिनैर्विभक्ते यत् फलं तदेकस्य सावनदिनस्यार्क्षदिनं सावयवं स्याद् इति तस्मिन् युगार्क्षदिनगणे युगभूदिनैर्हिंयमाणे एकं फलं परिपूर्णं ग्राह्यम् । तच्छिष्टं च रविभगणतुल्यम् ; 'रविभूयोगा

१. 'लप्रदेशस्य चोदयोः'—क. २. 'दधरभेदश्च रवेः क्षितिज'—ख.

दिवसा' इत्युक्तत्वात् । भगणा द्वयोर्द्वयोः ये विशेषशेषा इति तयो-
 विंश्लेषस्य युगभूदिनत्वादेव शिष्टस्य रविभगणतुल्यत्वं सिद्धम् । तत्
 शिष्टाच्चकलाहताद् भूदिनैरेव विभज्य लब्धास्तदंशाः प्राणात्मका रवि-
 गतिकलातुल्याः । तस्माद् रविमध्यमसहितमार्क्षं दिनमेव सावनदिनम् ।
 पुनः कलियातसावनदिनसम्बन्धार्क्षदिनानयने यद्येकस्य सावनदिनस्य
 ईयदार्क्षं दिनं तदा कलियातैः कियन्तीति । तदेवाहर्गणगुणितं रविमध्यम-
 सहितसावनदिनमेव । तस्माद्याताहर्गणे सावनात्मके रविभगणसहिते
 सति अभीष्टार्कोदयात् प्रागतीतानि आर्क्षदिनानि स्युः । पुनरादित्य-
 भगणशेषं यन्मध्यमं वर्तमानार्क्षदिने तत्तुल्यः कालो गत इत्यादित्यमध्यम-
 तुल्यत्वं मध्यमसावनदिनान्ते वर्तमानार्क्षदिनद्युगतस्य । तस्माच्चकलाहते
 यातार्क्षदिनगणे कलीकृते रविमध्यमे च क्षिप्ते या राशिः स्यात् तावतां
 प्राणानां मध्यममेव याताहर्गणेनाप्यानीतम् । स्फुटार्कोदयकालजप्राणानयने
 पुनरयं विशेषः— कलीकृतरविमध्यमस्थाने देशान्तरसंस्कृताविशिष्टरवि-
 मध्यमस्फुटेनानीत आर्क्षद्युगतप्राण एव क्षेप्य इति, तदानयनपरमिदमार्था-
 समविंशत्यात्मकं वाक्यम् । तत्रायनचलने सति रविमध्यमेऽप्ययनचलनं
 संस्कृत्यैव रविप्राणपिण्डेन सह विंश्लेषेण कार्यम् । यतो रविस्फुटेऽयन-
 चलनं संस्कृत्यैव तत्प्राणा आनीताः । याताहर्गणप्राणानयने पुनरयन-
 चलनं न कार्यम् । केवलमध्यममेव तत्र लिप्तोक्त्य क्षेप्यं, यत् आर्क्ष-
 दिनावसानात् प्रागेव घटिकापक्रमयोगो विषुवदाख्य उदेति, अयन-
 चलनस्य घनत्वे ऋणत्वे पश्चाच्च । अतो वर्तमानार्क्षदिने पूर्वार्क्षदिनैकदेश
 एव अयनचलनतुल्यो विषुवदादित्याय प्रक्षिप्यते । तेन न युगयातप्राण-
 पिण्डस्य भेदः । स्फुटार्कोदयप्राणेषु पुनर्व्यत्ययेन च संस्कार्यम् । आर्क्ष-
 दिनप्रक्षेपणे वर्तमानार्क्षदिनजत्वायेति बोद्धव्यम् । एवमुदयकाले ग्रहस्फुटं
 प्रदर्शितम् । किञ्च, अभीष्टकालोदयलगाद्यानयनमप्यत्रैव सूचितं यतोऽप-

क्रममण्डलावयवानामुदयप्रकारभेदनिमित्तः प्रत्यवयवमुदयकालभेदः अत्रो-
पपादितः । कथम् । अत्र हिशब्देनोपपत्तिः सूचिता । तत्र प्रथमपाद-
आनयनक्रमेणैव उदेति । तत्र प्रथमभागस्य यावानुन्मण्डलोदयकाले
लङ्कोदयकालत्वेनानीतः । ततः स्वदेशचरदलक्षीनेनैव कालेन स्वदेश-
उदेति, यतस्तदादेर्विषुवत उन्मण्डलोदयः क्षितिजोदयश्च युगपदेव ।
तदग्रस्य तु उन्मण्डलोदयात् प्रागेव क्षितिजोदयः, यतो निरक्षदेशादुत्तरतः
क्षितिजोदयार्धमुन्मण्डलादधोगतम् । क्षितिजोन्मण्डलोदयान्तरकालश्च चर-
दलाख्यः । तेन साक्षनिरक्षदेशयोर्युगपत् प्रारब्धस्य साक्षे प्रागेवावसानात्
निरक्षदेशोदयकालादल्पत्वं साक्षदेशोदयकालस्य । एवमन्त्यपादेऽन्त्य-
भागस्य युगपदुदयावसानं, भिन्नकालश्च प्रारम्भः । तत्र क्षितिजस्योर्ध्व-
गतत्वाद् उन्मण्डलोदयात् पश्चादेव क्षितिजोदय इति पश्चात् प्रारम्भाद्
युगपत् समाप्तैश्च निरक्षोदयादल्पकालत्वं साक्षोदयस्य । एवमुदयन-
गतानां सर्वेषामवयवानामूर्ध्वमुदयारम्भादधः परिसमाप्तिश्चाल्पकालत्वम् ।
विषुवतो विप्रकृष्टानां क्रमेणाधिक्यं च स्यात् । लङ्कोदयानां तावदाधिक्यं
गुण्यस्य साम्येऽपि हारकाणां तत्तत्स्वाहोरात्राणां क्रमेण हासात् सकलायाः
पिण्डज्याया गुणकारत्वाच्च युज्यत एव । गणितसिद्धं चैतत् सर्वं स्व-
देशोदयानामपि चरसंस्कारवशात् पूर्वखण्डापेक्षयोत्तरखण्डानां महत्त्वे
शोघ्यानां चरखण्डानां क्रमेणाल्पत्वादेव सिद्धम् । दक्षिणायनावयवानां
च उदयारम्भक्षितिजप्रदेशाद् दक्षिणत एवावसानात् तत्प्रदेशस्य वायुगोल-
ऊर्ध्वगतत्वादितरस्मात् तत्तच्चरदलखण्डाः क्षेप्याः । तत्र कर्कर्यादित्रिके
क्रमेण, तुलादित्रिके चोत्क्रमेण चरदलखण्डानां महत्त्वात् तत्संस्कारालङ्को-
दयानां निम्नत्वं प्रतिपूर्येत, धनात्मकत्वात् तत्र चरस्य । उदग्विषुवत्यृणा-
त्मकत्वात् कालक्षेत्रयोर्वैषम्यं महदेव स्यात् । 'क्रमोत्क्रमत' इत्यनेन
एतद्विवक्ष्यते । ओजे पदे भुजायाः क्रमेणोदयः । युगपदेऽपि भुजाया

एवोत्क्रमेणोदयः । न पुना राश्यादीनाम् अवाक्छिरत्वात् तत्र भुजाया इति । एवं तत्तत्क्षेत्रावयवानामुदयकाले ज्ञाते इष्टद्युगतेन तत्कालोदयलग्नानयनमपि सुगमम् । कथम् । उदये तावदादित्यस्फुटतुल्यं हि लग्नम् । तत्र द्युगतसम्बन्धिक्षेत्रे क्षिप्ते खलु उदयलग्नं स्यात् । तदर्थं मरुयादिभिरानीता स्वदेशोदयप्राणा मृगकक्ष्याद्योः पृथक् पृथगवधार्याः । तेषु सायनार्कवर्तमानचापोदयप्राणैः तद्वन्तव्यकला हृत्वा, मरुया विभज्य, लब्धान् प्राणान् द्युगतप्राणेभ्यो हित्वा, चापशेषं रवौ क्षिप्त्वा, तदेष्यचापानां यावतां प्राणा द्युगतशेषाच्छोध्यास्तावतश्चापभागानपि क्षिप्त्वा शेषासून् मरुया हत्वा, तदुदयप्राणैर्हृत्वा, आप्ताः कलाश्च क्षिप्त्वा, अयनचलनं विशोधयेत् । तद् उदयलग्नम् । षड्भाधिकमस्तलग्नं यत् उद्यत उदयकालतुल्योऽस्तं गच्छतोऽस्तकालेऽपि । यद्वा लङ्कोदयेषु मृगकक्ष्याद्योर्व्यत्ययेन चरं संस्कृत्य पठितैरस्तप्राणैर्निशागतासुभिश्च एवमेवास्तलग्नमानयेत् । द्युगतकालज्ञानाय प्राग्वदर्कलग्नयोरार्षद्युगतमानीय विश्लेषयेत् । अत्रोभयथापि रविस्तात्कालिक एव ग्राह्यो, नौदयिकः, द्युगतनाड्यादेः सावनावयवत्वात् । औदयिकार्कग्रहणे हि द्युगतासवोऽप्यार्क्षा एव ग्राह्याः, तेषामप्रसिद्धत्वात् । सावनद्युगतेनैव लग्नमानीयते । एवमेव लङ्कोदयैः नतासुभिश्च मध्यलग्नानयनं कार्यम् । तच्च षड्भाधिकं पाताललग्नम् । एतत्सर्वमत्रोक्तैर्गणितगोळन्यायैः सिद्धमेवेति भावः ॥ २७ ॥

एवमभीष्टकाले^१ ग्रहाद्यानयनं प्रदर्श्य तत्कालज्ञापनार्थं छायांनयनं प्रदर्श्यते । छायायैव हि दिने^२ गतकालविज्ञानं, रात्रावपि यस्य कस्यचित् ज्योतिषः छायायैव गतकालो ज्ञातुं शक्य इति छायाहासवृद्धिहेतुः शङ्कुः प्रदर्श्यते —

स्वाहोरात्रेष्टज्यां क्षितिजादवलम्बकाहतां कृत्वा ।

विष्कम्भार्धविभक्ते दिनस्य गतशेषयोः शङ्कुः ॥२८॥

इति । एतस्मिन्नहर्गण एतावति द्युगते देवदत्तस्योपनयनं कार्य-
मिति पूर्वोक्तेनैव गणितेन ज्ञाते स कालः पुनरिदानीं प्राप्तो वा
नवेत्येतच्छङ्कुयन्त्रेण छायां परिच्छिद्यैव ज्ञातुं शक्यमिति, तदर्थमपि
यत्नान्तरं कार्यमिति तत्प्रदर्शनपरत्वादस्य ग्रन्थस्य पूर्वेण सह सम्बन्धः ।
अभीष्टकाले या स्वाहोरात्रवृत्तगता ज्या सा स्वाहोरात्रेष्टज्या । सा
दिनगतस्य दिनगन्तव्यस्य वा प्राणात्मकस्य जीवैव । ततः क्षितिजादेव
प्रवृत्ता ग्राह्या, क्षितिजे हि उदयमस्तं च गच्छतीति । एतदुक्तं भवति—
स्वाहोरात्रे यत्राभीष्टकालेऽर्कविम्बघनमध्यं वर्तते, क्षितिजसमश्च यः प्रदेशः
तदन्तरालज्या न ह्यर्धात्मिका स्यात् । यतः स्वाहोरात्रपार्श्वतः प्रवृत्तेह
जीवा निरक्षदेशेऽध ऊर्ध्वायता स्यात् । साक्षदेशेऽपि तस्या दक्षिणो-
त्तरतयैव तिर्यक्त्वम् । नापि पूर्वापरतया । क्षितिजस्य स्वाहोरात्रपार्श्वत्वा-
भावात् । उन्मण्डलप्रदेश एव हि स्वाहोरात्राणां पार्श्वभागः । तस्माद्
उत्तरगोले उन्मण्डलादधोगतत्वात् क्षितिजस्य ततः प्रवृत्ता स्वाहोरात्र-
वृत्तार्धज्या ईषदुत्ताना स्यात् । ततस्तस्योर्ध्वाग्रमधोऽग्रात् प्राग्गतम् ।
दक्षिणगोले पुनस्तदग्रस्यावनतत्वाद् ऊर्ध्वाग्रं प्रत्यग्गतम् । प्रत्यक्पाले
तु विपरीतम् । तस्माद् उभयथापि तस्या जीवायास्तिर्यक्त्वं स्यात् ।
तन्माभूदित्युन्मण्डलादेव ज्याग्रहणं कार्यम् । तत उत्तरगोले द्युगतासुभ्य-
श्चरासूत्यक्त्वा शिष्टत एव जीवा ग्राह्या, दक्षिणगोले तु चरप्राण-
सहितेभ्यः । सा चार्धात्मिकैव । कर्णभूतया तथा तु तत्कोटिरूपः
शङ्कुखण्ड एवोदगगोले लभ्यते । न कृत्स्नः शङ्कुः ; भूपार्श्वार्धवर्गता-
दुन्मण्डलादेव तत्कर्णभूताया जीवायाः प्रवृत्तेः । दक्षिणगोले चोन्मण्डला-
दूर्ध्वगता ज्यार्धात्मिकैव । सा क्षितिज्योनैव क्षतिः शङ्कुकोटिकत्रयस्य ।

अतः सापि नार्धज्या । किन्तु खण्डज्यैव । दृष्ट्वाण्डलप्रतिमण्डलगतः
 शङ्कुस्तु क्षितिजदृष्ट्वाण्डलसम्पातात्प्रभृति ग्रहबिम्बघनमध्यागार्धज्या ।
 सा ह्यत्र कोटिः । सैवेहानेया, तदधीनत्वाच्छायायाः । ततस्तत्संबन्धी
 कर्ण एवेच्छात्वेन ग्राह्यः । स च क्षितिजादेव प्रवृत्तः । अत उक्तं
 क्षितिजादिति । कथं पुनस्तस्य कर्णस्यानयनम् । उन्मण्डलात् प्रवृत्तायां
 जीवायां क्षितिजोन्मण्डलान्तरालगता तच्चरज्यापि योज्या । तदानीं
 कृत्स्नः कर्णः सिद्ध्यति सौम्ये । याम्ये शोधया च । सा पुनर्न समस्तज्या,
 नाप्यर्धज्या । एवमस्य क्षेत्रस्याकृतिः । उत्तरगोले अर्धादधिकं तच्चाप-
 क्षेत्रम् । दक्षिणगोलेऽर्धादूनमेव । का तर्हि, खण्डज्यात्मिकैव । एवमानीता
 जीवा स्वाहोरात्रार्धखखषड्घनांशकलाप्रमितैव ; यतो दिनगतशेषयोः
 प्राणानामेव जीवा गृहीता । स्वाहोरात्रखखषड्घनांशभ्रमणकालतुल्य
 एव च प्राणः । तस्मात् तस्या ज्योतिश्चक्रकलाप्रमिताया लाभायेदं
 त्रैराशिकम्— यदि त्रिज्यातुल्याभिः खकलाभिरपक्रमकोटितयानीत-
 स्वाहोरात्रव्यासार्धतुल्या ज्योतिश्चक्रकला लभ्यन्ते, तदैतावतीभिः ख-
 कलाभिः कियत्यो ज्योतिश्चक्रकला लभ्या इति । स्वाहोरात्रव्यासार्धेन
 हत्वा त्रिज्यया हरणं कार्यं तस्याः, तदर्थं स्वाहोरात्रग्रहणम् । तया
 शङ्कानयने पुनरिदं त्रैराशिकम्— यदि साक्षदेशे विष्कम्भाधेतुल्यायाः
 स्वाहोरात्रजीवायाः कर्णभूताया लम्बकतुल्या कोटिर्लभ्यते, तदास्याः
 स्वाहोरात्रेष्टज्यायाः कियतीति स्वाहोरात्रेष्टज्याग्रस्योद्धितिर्लभ्यते । सैव
 रवेरुद्धितिः, रव्यग्रत्वात् स्वाहोरात्रेष्टज्यायाः । एवं दिनगतस्य
 शेषस्य वा शङ्कुः कार्य इत्यर्थः । इतःपरं कर्म गणितपादोक्तयुक्त्या
 सिद्धम् । तत्र 'यथैव भुजावर्ग' इत्यादिना शङ्कुत्रिज्यावर्गान्तरमूलं
 छायेति सिद्धम् खवृत्तकल्पनया त्रैराशिकसूत्रेण च द्वादशाङ्गुल-
 शङ्कुच्छायाकर्णाङ्गुलानयनमपि सिद्धम् इति, न किञ्चिदिह वक्तव्यमव-
 शिष्टमिति भावः । छायायां प्रमाय ज्ञातायां दिनगतगन्तव्यानयनमपि
 विपरीतकर्मणैव सिद्धम् ॥ २८ ॥

अतः प्रासङ्गिकमेतत् क्षेत्रगतभुजानयनं प्रदर्श्यते—

विषुवज्जीवागुणितः स्वेष्टः शङ्कुः खलम्बकेन हतः ।

अस्तमयोदयसूत्राद् दक्षिणतः सूर्यशङ्कग्रम् ॥ २९ ॥

इति । तर्हि तदपि न वक्तव्यम् । त्रैराशिकसूत्रेणैव सिद्धत्वात् । नैष दोषः । एतद्युक्तिवैशद्याय छायाभुजानयने शङ्कग्रोपयोगप्रदर्शनाय चेदं सूत्रमारभ्यत इति । तस्मादेवमिह क्षेत्रं प्रदर्शनीयम् । पूर्वस्वस्तिकाद् अग्रान्तरे क्षितिजे सूत्रस्यैकमग्रं बद्ध्वा परस्वस्तिकादपि तावत्यन्तर एव बध्नीयात् । एवमुभयोरगोळयोरस्तोदयसूत्रं प्रदर्श्यम् । स्वाहोरात्रे पुनः यत्र भास्वद्विम्बमवतिष्ठते, तत्र सूत्रस्यैकमग्रं बद्ध्वा अन्यदग्रमस्तोदयसूत्रे तत्सन्निकृष्टप्रदेशे बध्नीयात् । सा स्वाहोरात्रेष्टज्या । उन्मण्डलेऽपि स्वाहो-
रात्रस्पृष्टयोः पूर्वापरदिशोः सूत्रस्याग्रद्वयं बध्नीयात्, तद् उन्मण्डलास्तोदय-
सूत्रम् । यः पुनरुभयोरस्तोदयसूत्रयोरन्तरालतुल्यस्वाहोरात्रेष्टज्याखण्डः,
सा क्षितिज्या । सैव स्वकलाप्रमिता चरज्या । एवं स्वाहोरात्रेष्टज्या-
कर्णस्य द्वौ खण्डौ पृथगानीय योजितौ । महाशङ्कुरेवास्य क्षेत्रस्य कोटिः ।
तन्मूळस्य अस्तोदयसूत्रस्य चान्तरालं शङ्कग्रम् । तच्च नित्यदक्षिणम्;
तदुक्तम्—

‘अस्तमयोदयसूत्राद् दक्षिणतः सूर्यशङ्कग्रम्’

इति । सा भुजा ॥२९॥

यः पुनः क्षितिज्याभुजकस्यापक्रमकोटिकस्य कर्णः पूर्वमनुक्तः स इदानीं
प्रदर्श्यते—

परमापक्रमजीवामिष्टज्यार्धाहतां ततो विभजेत् ।

ज्यालम्बकेन लब्धार्काग्रा पूर्वापरे क्षितिजे ॥ ३० ॥

इति । इष्टशब्देन आदित्यभुजा विवक्ष्यते, अर्काग्राया इहा-
नीयमानत्वात् । प्रदर्शनं चैतदिन्द्रग्रादेः । तदयमर्थः— परमापक्रमजीवा-
मादित्यभुजज्यया हत्वा ज्यालम्बकेन विभजेत् । तत्र लब्धाकर्काग्रा ज्या ।
उद्यदादित्यप्रदेशेऽग्रं यस्याः सा जीवाकर्काग्रा । पूर्वापरे क्षितिजे सा पूर्वा-
परक्षितिजार्धयोः पूर्वापरसूत्रादर्कोदयास्तमयविप्रकर्षप्रदर्शनायावतिष्ठते ।
अत्रापि त्रैराशिकद्वयमेकीकृतम् । तत्र प्रथमेन अपक्रम आनीयते । तच्च
पूर्वमेव प्रदर्शितम् । द्वितीयत्रैराशिकक्षेत्रप्रदर्शनाय स्वाहोरात्रोन्मण्डल-
सम्पातादुभयतः क्षितिजोन्मण्डलविवरान्तरे स्वाहोरात्रवृत्ते सूत्रग्रद्वयं
बध्नीयात् । तदर्धं क्षितिज्या । इतरगोलेऽपि तावति स्वाहोरात्रमण्डले
एवमेव क्षितिज्यां बध्नीयात् । क्षितिज्यासूत्रमध्ययोः पुनरन्यत् सूत्रं
बध्नीयात् । तदर्धमपक्रमज्योन्मण्डलगता । तद्वटिकामण्डलसम्पाते
सूत्रस्यैकमग्रं बद्ध्वा अन्यत् क्षितिज्याग्रे क्षितिजे बध्नीयात् । सा
अर्काग्रा ; सा कर्णभूता । अपक्रमज्यया कोट्येच्छात्मिकया लम्बकेन
प्रमाणेन चेहाकर्काग्रानीयते । यदि लम्बकतुल्यया कोट्या व्यासार्धतुल्यः
कर्णो लभ्यते, तदापक्रमतुल्यया कियानित्यर्काग्रा ज्या लभ्यते ।
तत्रापक्रमानयने व्यासार्धं भागहारः । तेनार्काग्रानयने व्यासार्धं गुणकारः ।
ततस्तयोस्तुल्यत्वान्नष्टयोरिष्टज्यार्धस्य परमापक्रमज्या गुणकारः, लम्बको
भागहारः, फलमर्काग्रा इति । विक्षेपवतां पुनः स्फुटापक्रमज्ययैव स्वाग्र-
ज्यानयनं, न पुनः सायनभुजज्यया पातोऽनभुजज्यया च । तेषां विक्षेप-
वशात् परमापक्रमज्याया नानात्वात् । ततस्तेषां द्वितीयत्रैराशिकं पृथगेव
कार्यम् इति ज्ञापयितुमर्काग्रेति विशिष्यते । अत एव भास्करो-
ऽप्येवमाह—

‘क्षुण्णां परमया क्रान्त्या भुजाज्यामुष्णदीधितेः ।

लम्बकेन विभज्याप्तमर्काग्रां तां प्रचक्षते ॥’

इति । त्रैराशिके हि इच्छाराशिना फलहननमेव युक्तम् । इति च स्थापितं

त्रैराशिकसूत्रे । तदविघातार्थमिह परमापक्रमजीवामित्युक्तम् । भास्करस्तु
 फलसाम्यात् 'क्षुण्णां परमया क्रान्त्या भुजाज्याम्' इति विपर्ययेणोक्त-
 वान् । छायाभुजानयनमप्यत्रैव सिद्धम् । यतोऽग्रद्वययोगो वियोगश्च
 याम्योत्तरगोलयोश्छाया भुजा । तद्योगवियोगयुक्तिश्च स्पष्टा ; यतः पूर्वा-
 परसूत्रस्य अस्तोदयसूत्रस्य चान्तरालमर्काग्रा । याम्यगोले हस्तोदयसूत्रं
 पूर्वापरसूत्राद् याम्यदिगगतम् । ततोऽपि दक्षिणतः शङ्कग्रान्तरे च शङ्कुः ।
 ततस्तदन्तरालद्वययोग एव शङ्कुपूर्वापरसूत्रान्तरालम् । सैव छाया भुजा
 दक्षिणोचरायता । तत्पूर्वापरसूत्रसम्पातस्य वृत्तमध्यस्य च अन्तरालं
 कोटिः । तत्कर्णभूता हि छाया । उदगगोलेऽग्रयोर्भिन्नदिक्त्वाद् वियोगः ।
 तत्रार्काग्रायाः शङ्कग्रस्याल्पत्वे शङ्कग्रविशुद्धार्काग्रा यावती पूर्वापर-
 सूत्रादुदक् तावत्प्रदेशगतः शङ्कुः । ततः सा सौम्यैव भुजा । यदा पुनः
 शङ्कग्रस्याधिक्यात् ततोऽर्काग्रा विशोध्यते, तदास्तोदयसूत्राद् दक्षिणतो
 गच्छता शङ्कुना पूर्वापरसूत्रस्योलङ्घनात् तत्र शिष्टा भुजा याम्यैव ।
 तच्छायावर्गान्तरमूलं कोटिः । सा प्राक्पाले प्राची, प्रतीची च प्रत्यक्-
 कपाले, एतद्वयं द्वादशघ्नं शङ्कुभक्तमङ्गुलात्मकं व्यस्तदिक् च । अनव-
 गतदिक्स्थ दिगवगमनमध्येतत्तुल्यैस्त्रिभिः सूत्रैः सुकरम् । अनवगताक्षस्य
 दिगवगमनं तु अयनसन्धौ पूर्वापरकपालयोश्छाययोस्तुल्ययोः तदग्र-
 द्वयान्तरालसूत्रेण तद्विपरीतसूत्रेण च स्यात् । वृत्ताकारसमतलस्थलीगत-
 नक्षत्रास्तोदयसूत्रवशाद्वा वेद्यम् । इत्येतदप्यत्रोक्तैः स्वाहोरात्रभूम्या-
 कृत्यादिभिः सिद्धम् । किञ्च मध्याह्ने छायाह्रासवृद्ध्योर्मोन्ध्यात् तत्कोट्याः
 शैघ्र्याच्च छायातीतकालात् कोट्यातीतकालः सूक्ष्मः इति कालस्य
 सूक्ष्मतया ज्ञानमपि कोट्याः प्रयोजनम् । शैघ्र्यं च कोट्या नतकाल-
 ज्याधीनत्वात् । नतज्यायाः स्वाहोरात्रदक्षिणोत्तरमण्डलसम्पातात् प्रवृत्तेः
 पूर्वापरायतत्वात् कोटित्वम् । सापि घुज्याहता त्रिज्याहतैव कोटिः ।

तदङ्गुलानयनं प्राग्वत् । भुजाङ्गुलान यनमप्यग्रयोरङ्गुलं पृथगानीय
तत्संयोगेन वियोगेन वा कार्यम् । तत्र शङ्कग्रांशः सर्वदा विषुवच्छाया-
समः । यतो विषुवच्छायाभुजकत्रयश्रसमानाकृतित्वं तन्निमित्तानामितरेषा-
मपि । गणितकर्मणाप्येतज्ज्ञेयम् । यदि द्वादशोङ्गुलशङ्कुकोटिकस्य विषुव-
च्छाया भुजा तदावलम्बककोटिकस्य कियतीति । यदाक्षड्याविषयं त्रैराशिकं
तत्र विषुवच्छायाया लम्बको गुणकारः । द्वादशसङ्ख्यो हारः । शङ्कग्रा-
नयने पुनरक्षड्याया इष्टशङ्कुः गुणकारः । लम्बको भागहारः । फलं
शङ्कग्रम् । यदीष्टशङ्कोः शङ्कग्रं भुजा तदा द्वादशसङ्ख्यस्य कियतीति ।
शङ्कग्रसम्बन्धित्वाभुजाङ्गुलानयने त्रैराशिकम् । तेषु पूर्वत्र विषुव-
च्छायाया गुणकारो लम्बकः । द्वितीये भागहारः । ततस्तयोस्तुल्यत्वा-
नष्टयोर्विषुवच्छायाया इष्टशङ्कुः गुणकारः । द्वादशसङ्ख्यो हारः । फलं
शङ्कग्रम् । अङ्गुलानयने पुनः शङ्कग्रस्य द्वादशसङ्ख्यो गुणकारः ।
इष्टशङ्कुः हारः । ततः पूर्वत्र यौ गुणकारभागहारौ तावेवोत्तरत्र भाग-
हारगुणकारौ स्तः । अतः पूर्वं न्यस्ता विषुवच्छायैव त्रैराशिकत्रयेणापि
लभ्यते । अत्र द्वे एव वा त्रैराशिके स्तः, न त्रीणि सन्ति । यथा—यदि
द्वादशसङ्ख्याकोट्या विषुवद्भौ भुजा तदेष्टशङ्कोः कियतीत्याद्यः । तत्र
शङ्कग्रं लभ्यते । यदीष्टशङ्कोः शङ्कग्रं भुजा तदा द्वादशसङ्ख्यस्य
कियतीति द्वितीयम् । तत्रापि विषुवच्छायैव लभ्यते, इति भुजायास्त-
दंशः सौम्य एव सदा, नित्यदक्षिणत्वाच्छङ्कग्रस्य छायायाश्च तद्विपरीत-
दिक्त्वात् । तस्मात् पूर्वापररेखाया उत्तरतो विषुवद्भाङ्गुलविप्रकृष्टायां
रेखायामेव मध्याह्नादन्यत्रापि विषुवति तात्कालिकच्छायाग्रं स्पृशति ।
अतः सापि विषुवत्संज्ञरेखा । अर्काग्रायां सत्यां पुनः सौम्येतरयो-
र्गोळयोर्विषुवद्रेखाया याम्योत्तरयोर्दिशोः तात्कालिकाग्राङ्गुलविप्रकृष्टे
प्रदेश एव छायाग्रं स्यात् । तदुक्तं ब्रह्मसिद्धान्ते—

“इष्टच्छायाग्रविषुवन्मध्यमग्राभिधं भवेत् ।”

इति । सूर्यसिद्धान्तेऽप्युक्तम्—

“इष्टच्छायाविषुवतोर्मध्यमग्राभिधीयते ।”

इति । अर्काग्राया विशेऽयस्य ज्यात्वात् स्त्रीत्वम् । ततः तत्सम्बन्धिनी छायाभुजाप्यग्राभिधीयते इत्याशयः । सा प्रतिक्षणं भिन्ना । तच्चेदकारणं द्विविधं— छायाकर्णाङ्गुलभेदोऽग्रज्याभेदश्च । अर्काग्राया अपि कारणद्वयं विद्यते— अपक्रमो लम्बकश्च । अतोऽङ्गुलात्मिकाया अग्राया भेदकारणं त्रिविधं— रविभुजाज्या, लम्बकज्या, छायाकर्णश्च । ननु छायाकर्ण एव क्षितिजासत्तिर्विप्रकर्षवशाज्जायमानयोर्वृद्धिहासयोर्हेतुः, न छाया नापि कोटिः, न च नतकालः, इति कथं निश्चीयते । उच्यते— यदि त्रिज्यातुल्यविष्कम्भार्धे भगोले इत्ययच्छायाकर्णकोटिभुजाकर्णादिलिप्ताः, तदा छायाकर्णाङ्गुलतुल्यविष्कम्भार्धे कियन्ति छायाङ्गुलानीति ह्यत्र त्रैराशिकम् । तत्र भगोळगतानां छायादीनामेव नतभेदाद् भेदो नार्काग्रायाः । सा हि एकस्मिन् भूवृत्ते पूर्वापरदिग्गतानां नतभेदेऽपि समैव तात्कालिकी । तदङ्गुलानयनत्रैराशिके सर्वत्र सदापि व्यासार्धमेव भागहारः । तत्रेच्छाभूतस्य छायाकर्णस्यैव नतवशाद् भेदः । ततस्तद्वशादेव तदिच्छाफलस्य अर्काग्राङ्गुलसङ्ख्याया भेदः यानि पुनरर्काङ्गुलविषयाणि त्रैराशिकान्तराणि (तानि) अल्पमहागोळगतछायादीच्छाप्रमाणानि । उभयगोळगतानां छायादीच्छाप्रमाणानामेककालिको मिथः सम्बन्धः । तत्कर्णयोरिहैव । ततः कर्णप्रतिनिधित्वेनैवाल्लग्नगतानां छायादीनां गुणकारत्वं महाक्षेत्रगतानां भागहारत्वं चेति छायाकर्णाङ्गुलवृद्धिहासवदेव दिनावयवेऽप्यङ्गुलात्मिकाया अर्काग्राया अपि वृद्धिहासौ । यद्येतावद्विच्छायाङ्गुलैरेतावदग्राङ्गुलं लब्धं, तदैतावद्भिः कियदिति न त्रैराशिकं कर्तुं युक्तम् । औपाधिकत्वात् तत्सम्बन्धस्य । छाया-

कर्णाग्राङ्गुलयोरेवानौपाधिकः सम्बन्धः । यः पुनरपक्रमवशाद् भेदः,
स चायनसन्धितोऽन्यत्र सवितरि दिगवगमने विशेषं प्रदर्शयितुमुक्तः—

‘भेदात् पूर्वापरक्रान्त्योः छायाकर्णाङ्गुलाहतात् ।

लम्बकाप्तं पूर्वविन्दोर्नीत्वा कार्योऽत्र सोऽयनात् ॥’

इति । अपि च छायावृद्धिहासवत् तद्भुजाकोटिवृद्धिहासौ नैव युज्येते ।
यदि छायावशात् तयोर्वृद्धिहासौ, तर्हि कालभेदेऽप्येकदिङ्मुखी स्यात्
छाया । दृश्यते च प्रतिक्षणं भिन्नदिक्चैव, यतो मध्याहे दक्षिणोत्तरायता
अन्यदा दिगन्तराभिमुखी च । एतत्सर्वं छायाकर्णाग्रैः त्रैराशिकभुजा
कोट्यादिन्यायज्ञातुं शक्यम् । समशङ्कुन्यायेन च सेत्स्यतीति ॥३०॥

तत्सारभूतसमशङ्कानयनमाह—

सा विषुवज्ज्योना चेद् विषुवदुदङ्गलम्बकेन सङ्गुणिता ।

विषुवज्ज्यया विभक्ता लब्धः पूर्वापरे शङ्कुः ॥ ३१ ॥

इति । सा अपक्रमजीवा विषुवदुदङ्ग उदङ्गोलगा विषुवज्ज्योना चेदेव
रवेः ग्रहाणां भानां वा सममण्डलप्रवेशः सम्भवति । इति दक्षिणापथे उत्तर-
गोलेऽपि सममण्डलप्रवेशस्य कादाचित्कत्वात् तदानयनविषयः प्रदर्शितः ।
लम्बकेन सङ्गुणिता सार्काग्रैव नापक्रमज्या विषुवज्ज्यया विभक्ता कार्या ।
तत्र लब्धः पूर्वापरे शङ्कुः । पूर्वापरमण्डलस्थः शङ्कुः सममण्डलशङ्कु-
रिति यावत् । अत्रापि सममण्डलप्रवेशकालभवा स्वाहोरात्रेष्ट्यैव कर्णः ।
सममण्डलशङ्कुः कोटिः ; तत्कालशङ्कग्रमेव भुजा । तच्च अर्काग्रतुल्यं,
समपूर्वापरसूत्रस्थत्वाच्छङ्कोः । पूर्वापरास्तोदयसूत्रान्तरालतुल्या ह्यग्रज्या ।
शङ्कग्रे च सममण्डलप्रवेशे तत्तुल्यमेवेति तयोः साम्यम् । अत्र सममण्डल-
शङ्कुमूले सूत्रस्यैकमग्रं बद्धा उन्मण्डलास्तोदयसूत्रस्वाहोरात्रेष्ट्यासम्पाते-
ऽन्यदग्रं बध्नीयात् । तदा द्विधा भिन्नमिदं व्यश्रक्षेत्रम् । निरक्षदेशे तेषां

कोटिकर्णयोः साम्याद् भुजाशून्यत्वाच्च, त्र्यश्रोऽपि शून्यतामेति । ततः क्रमेण अक्षावलम्बकभुजाकोटिवृद्धिहासानुरूपमेतत् त्र्यश्रत्रयं प्रतिदेशं नानाकारमपि एकस्मिन् देशे तुल्याकारमेव, यतस्तेषां बाहुसक्ता वृद्धिर्ध्रुवोच्छ्रयानुसारिणी । त्रिष्वपि महतः क्षेत्रस्यार्काग्रा भुजा, समशङ्कुः कोटिः, स्वाहोरात्रेष्ट्यैव कर्णश्च । अधःखण्डस्येष्टापक्रमज्या कोटिः, क्षितिज्या भुजा, अर्काग्रा कर्णः । ऊर्ध्वखण्डस्य तु समशङ्कुः कर्णः, इष्टापक्रमज्या भुजा, उन्मण्डलोर्ध्वगतस्वाहोरात्रेष्ट्यार्धात्मिका कोटिः । एवमिदं त्र्यश्रत्रयम् । तत्र भुजाकोटिकर्णेष्वेकेन ज्ञातेन अक्षावलम्बकव्यासार्धैस्त्रैराशिकेनैवान्यानयनं समानमेव । तत्र अर्काग्रज्यया समशङ्कानयन एव त्रैराशिकम् । अक्षज्यातुल्यया भुजया लम्बकतुल्या कोटिर्लभ्यते । तदग्रज्यया कियतीति । इत्यादिकं सर्वं तत्क्षेत्रप्रदर्शनेनैव सिद्धम् । एवं बहुधा समशङ्कानयनं स्यात् । अत एव भास्करोऽप्याह—

‘पलज्योनामुदक्क्रान्तिं विष्कम्भार्धहतां हरेत् ।

समपूर्वापरः शङ्कुलब्धार्कस्य पलज्यया ॥’

इति । तत्र भुजया कर्ण आनीयते इति भुजात्मिका पलज्याप्रमाणम् । कर्णात्मकं व्यासार्धं च फलम् । अत एव विष्कम्भार्धगुणनं पलज्याहरणं चापक्रमस्य युज्यते । एतत्रयमपि पूर्वप्रदर्शितत्र्यश्रोर्ध्वखण्डगतम् । सममण्डलस्थेऽर्के छायाकर्णानयनमपि बहुधा कार्यम् । यदि समशङ्कोः व्यासार्धं कर्णः तदा द्वादशाङ्गुलशङ्कोः कियानिति हि तत्र त्रैराशिकम् । द्वादशहताया वा अक्षज्यायाः क्रान्तिज्याप्तः सममण्डलगेऽर्के छायाकर्णः । यतो विष्कम्भार्धाक्षज्यांशः क्रान्तिज्यातुल्याः समशङ्कुत्वं लभन्ते । यद्वेमे व्यस्तत्रैराशिके । यदि व्यासार्धतुल्ये शङ्कौ द्वादशसङ्ख्या छायाकर्णः तदा एतावति शङ्कौ कियान् छायाकर्ण इति । अस्य त्रैराशिकस्य व्यस्तत्वाद् इच्छाराशिः भागहारः । प्रमाणराशिः गुणकारः । एवमपि द्वादशघ्नाद्

गोलपादः ।

६५

व्यासार्धाच्छङ्कुनाप्रशङ्कायाकर्णः । यद्यक्षज्यातुल्य उदगपक्रमे द्वादशसङ्ख्यः
 सममण्डलायाकर्णः, तदैतावत्पक्रमे कियानिति द्वितीयम् । इहेष्टा-
 पक्रमस्येच्छात्वाद् भागहारत्वम् । अक्षज्यायाः प्रमाणत्वाद् गुणकारत्वं
 च । द्वादशसङ्ख्यं प्रमाणफलं गुण्यम् । यद्वा विषुवच्छायाहतालम्ब-
 कादक्षोनोदक्रान्तिज्याप्तः सममण्डलायाकर्णः । कुतः, द्वादशहताक्षज्याया
 विषुवद्भाज्यालम्बकज्यायाश्च सङ्ख्यासाम्यात् । कुतः सङ्ख्यासाम्यम् ।
 महाक्षेत्रगतभुजाया अल्पक्षेत्रगतकोट्याश्च संवर्गोऽक्षज्याद्वादशाभ्यासः ।
 महाक्षेत्रगतकोट्या अल्पक्षेत्रगतभुजायाश्च घातो विषुवज्ज्यालम्बकवधः ।
 अतः सङ्ख्यासाम्यम् । यद्वा यदि द्वादशकोटिकस्य विषुवद्भाज्या भुजा
 तदावलम्बककोटिकस्य कियती इति । यदक्षज्यानयने त्रैशिकं तत्र
 विषुवद्भाज्यालम्बकाभ्यासाद् द्वादशभिरक्षज्या लभ्यते । तस्यां पुनर्द्वादशभि-
 रेव हतायां स एव घातः स्यात् ; यतो द्वादशभिरात्मलाभोऽभूद्
 इत्युभयोर्घातयोस्तुल्यत्वम् । मध्याह्नायाकर्णो प्रमाय ज्ञात्वा ताभ्यामपि
 सममण्डलकर्ण आनेतुं शक्यः । कथम्, यदि पूर्वापरविषुवद्रेखान्तरालं
 छायाग्रं तर्ह्येव तस्मिन्नहनि भास्वतः सममण्डलप्रवेशः स्यात्, तदा
 विषुवच्छायाया मध्याह्नायां त्यक्त्वा शिष्टमग्राङ्गुलं ज्ञेयम् । यद्यनेन
 मध्याह्नाग्रया तात्कालिकछायाकर्णो लभ्यते तदा विषुवच्छायातुल्यया
 अग्रया कियानिति । उक्तं च सूर्यसिद्धान्ते —

‘लम्बाक्षजीवे विषुवच्छायाद्वादशसङ्गुणे ।

क्रान्तिज्याप्तौ तु तौ कर्णौ सममण्डले रवौ ॥

सौम्याक्षोना यदा क्रान्तिः स्यात् तदा द्युदलश्रवः ।

विषुवच्छायाभ्यस्तः कर्णो मध्याग्रयोद्धृतः ॥’

इति । सममण्डलशङ्कुनाकिस्फुटानयनमप्यनयैव युक्त्या सेत्स्यति ।
 तदप्याह भास्करः—

‘छायाविधानसम्प्राप्तः शङ्कुः क्षुण्णः पलज्यया ।
 कान्त्या परमया भक्तो लब्धजीवा कलाधनुः ॥
 तिग्मांशुर्मण्डलार्धाच्च परिशुद्धोऽभिधीयते ।
 सममण्डलदिङ्मार्गशङ्कुछायाप्रसाधितः ॥’

इति । समशङ्कानयनविपरीतकर्णवैतत् । तत्र अपक्रमविषयं सम-
 शङ्कुविषयं च त्रैराशिकमेकीकृत्य समशङ्कानयनस्य वैपरीत्यमस्य ।
 तत्र पूर्वत्र व्यासार्धं भागहारः । उत्तरत्र गुणकारः । ततस्तयोस्तुल्यत्वा-
 न्नष्टयोरिष्टभुजज्यायाः परमापक्रमो गुणकारः । अक्षज्या भागहारः ।
 फलं समशङ्कुरिति । अत एवाक्षज्याहतः समशङ्कुर्व्यासार्धाप्तो भानु-
 भुजाज्यापि स्यात् । एतद्द्वारा सममण्डलप्रवेशनतानयनमपि सेत्स्यति ।
 तद्यथा— उन्मण्डलात्प्रभृति सममण्डलान्ता स्वाहोरात्रेष्टज्या समशङ्कु-
 कर्णस्य कोटिरित्युक्तम् । तद्भुजा च अपक्रमज्या । तस्मादपक्रमज्यां
 लम्बकेन हत्वा क्षितिज्यया हत्वा लब्धा तत्कोटिः । तस्याः स्वाहो-
 रात्रार्धस्य च वर्गान्तरमूलं दक्षिणोत्तरसममण्डलान्तरालगतस्वाहोरात्र-
 चापस्य ज्या । सैव तदानीं महाछायापि । अन्यदा छायाकर्णस्य
 कोटिरेव सवितृवियदन्तरस्वाहोरात्रचापज्या । रविभुजया अपक्रमज्या-
 नयने व्यासार्धं भागहारः । परमापक्रमो गुणकारः । पुनस्तया
 कोट्यानयने लम्बको गुणकारः । अक्षज्या भागहारः । कोटिज्यायाः
 स्वाहोरात्रवृत्तगतत्वात् तद्भ्रमणकालानयनं स्वाहोरात्रप्रमितयैव कोट्या
 कार्यम् इति । तत्परिणामे व्यासार्धं गुणकारः । स्वाहोरात्रार्धं भागहारः ।
 ततस्तयोस्तुल्यत्वान्नष्टयोर्भानुभुजाज्याया लम्बकपरमापक्रमघातो गुण-
 कारः । अक्षज्यास्वाहोरात्रार्धघातो भागहारः । फलम् उन्मण्डलसम-
 मण्डलान्तरकालज्या । तत्कोटिः सवितृवियदन्तरकालज्या । तच्चापं
 सममण्डलनतासवः । तच्चाह भास्करः—

‘भानोर्भुजामभिहतां परमापमेन
 द्युव्यासभेदभजिताप्तहताक्षकोटिः ।
 अक्षज्ययाप्तकृतिशुद्धकृतेस्त्रिमौर्व्या
 मूलस्य काष्ठमसवो गगनावधेर्वा ॥’

इति ॥ ३१ ॥

परशङ्कुनेष्टशङ्कानयनाय तं प्रदर्शयति—

क्षितिजादुन्नतभागानां या ज्या सा परो भवेच्छङ्कुः ।

मध्यान्नतभागज्या छाया शङ्कोस्तु तस्यैव ॥ ३२ ॥

इति । क्षितिजादुन्नतभागानां क्षितिजदक्षिणोत्तरमण्डलस्थितिकात् प्रभृति स्वाहोरात्रोर्ध्वप्रदेशान्तं यावद् ये दक्षिणोत्तरमण्डलगता भागाः, त इह क्षितिजादुन्नतभागा विवक्षिताः । तेषां या ज्या सा तस्मिन्नहनि परः शङ्कुः । खमध्याद् दक्षिणोत्तरमण्डलमार्गेण स्वाहोरात्रान्तं ये नत-भागाः तज्ज्यैव तस्य शङ्कोश्छाया च । कथं पुनः तच्छङ्कानयनम् । अक्षापक्रमघातं द्युज्यालम्बकघातं^१ च संयोज्य त्रिज्ययाहत्वाप्तपुत्तरगोले परः शङ्कुः । वियोज्य त्रिज्यया हत्वाप्तं दक्षिणगोले । एतच्च खण्ड-ज्यानयनयुक्तिसिद्धम् । अनेन पुनस्तद्दिने शङ्कानयनमेवम् । यदि दिनार्धकालज्यया परः शङ्कुर्लभ्यते, तदा दिनगतगन्तव्यज्यया कियानिति । ते ज्ये चाह सूर्यसिद्धान्ते—

‘त्रिज्योदक्चरजा युक्ता *याम्या या तु विवर्जिता । अन्त्या’

इति । इयं दिनार्धकालज्या । सैव नतोत्क्रमज्योना अभीष्टकालज्या । ताभ्यां तद्दिनार्धछायाकर्णेन च इष्टछायाकर्णानयनमपि व्यस्तत्रैराशिकेना-नेयम् । अन्त्यया इयान् कर्णो लभ्यते, इष्टकालज्यया कियानिति । तत्रास्य व्यस्तत्रैराशिकत्वादिच्छैव भागहारः । तस्मात् तद्दिनमध्याह्नकर्णस्य

१. ‘वद्’-ग. घ. ङ.

४. ‘याम्या’-क. ग.

२. ‘ते सं’-ग.

६. ‘ज्याप्त’-क., ‘ज्ययाप्त’-ख. ग. घ.

*‘याम्यायां तद्विवर्जिता’ इति मुद्रितपाठः ।

अन्त्या गुणकारः । इष्टकालज्या भागहारः । कुतः पुनर्व्यस्तत्रैराशिके
इच्छाराशिभागहारः । इच्छावृद्धौ फलस्य हासात्, इच्छाहासे फलस्य
वृद्धेश्च । तथाचोक्तम्—

‘व्यस्तत्रैराशिकफलमिच्छाभक्तः प्रमाणफलघातः ।’

इति । क्षितिज्योद्युदलसमासेन विश्लेषेण वा मध्याह्नकर्णं हत्वा स्वाहो-
रात्रेष्टज्यया हरेत् । तत्रापि इष्टकालछायाकर्णो लभ्यते । सदापि वा
त्रिज्याविषुवत्कर्णघातात् स्वाहोरात्रेष्टज्यया इष्टकर्णं आप्यते । तेन यदा
कदाचिज्ज्ञातं छायाकर्णं वा तत्सम्बन्धिस्वाहोरात्रेष्टज्यया क्षितिजोर्ध्व-
गतया हत्वा तस्मिन्नेव भूवृत्ते सर्वत्रापि सदापि क्षितिजोर्ध्वगतस्वाहो-
रात्रज्यया इष्टकालछायाकर्णो लभ्यः ; इत्यादिकं परग्रहणस्य त्रैराशिक-
सूचनात् सिद्धम् । तच्छायाविषयमपि शङ्कुनिरपेक्षं कर्म कर्तुं शक्यम्
इत्युत्तरार्धेनोच्यते । तस्य शङ्कोच्छायापि मध्याह्नतभागज्यैव । यद्यपि
ग्रहबिम्बघनमध्यान्ता खमध्यात् प्रवृत्तार्धज्यैव सर्वत्र छायादृङ्मण्डला-
नुसारिणी, क्षितिजात् प्रवृत्ता च शङ्कुः तथापि दक्षिणोत्तरमण्डला-
दन्यत्र नतोन्नतभागानां विविच्य ग्रहणं दुष्करमिति तज्ज्यात्वेनानेतुं
शक्यते । मध्याह्ने तु अक्षापक्रमचापसंयोगवियोगाभ्यां याम्योदगगोलयो-
र्नतभागा ग्राह्याः । लम्बकापक्रमवियोगयोगाभ्यां चोन्नताः । नवत्यधिकानां
नवतिविशोधनं च न्यायसिद्धम् । अत्रापि अक्षापक्रमज्ययोर्दृज्यालम्बक-
हतयोस्त्रिज्याहतयोः संयोगे वियोगे च सूक्ष्मता स्यात् । अत्रैव विदिक्-
छायाया अपि सङ्गतिः । पूर्वापरायताया दक्षिणोत्तरायतायाश्च प्रदर्शित-
त्वात् । सा स्वभुजाकोटयोः साम्यादेव सुगमा इति भावः । तदानयन-
मविशेषकर्मणाह भास्करः । तन्न चारु, प्रकारान्तराणां विद्यमानत्वात् ।
गत्यन्तराभाव एव ह्यविशेषणं युक्तम् । कोणशङ्कुछायाविषयेषु बहुषु
उपायेषु विद्यमानेषु कचिदिदमेव सूत्रमावृत्त्या योज्यम् । कथम्, अपरः

१. ‘लवृद्धेश्च’—ड.

२. ‘जा’—क.

३. ‘मयोर्दृज्या’—ग. घ. ड.

दिग्विदिगतेषु शङ्कुषु योऽनुक्तः कोणगतः शङ्कुः सोऽपि क्षितिजा-
दुन्नतभागानां ज्यैव । तच्छायापि स्वमध्यान्नतभागज्यैव, यतः कोण-
मण्डलेऽपि स्वाहोरात्रस्पृष्टप्रदेशावधिकाः क्षितिजादुन्नतभागाः स्वमध्या-
न्नतभागाश्च विविच्यावगन्तुं शक्याः । तत्रापि तज्ज्ये एव शङ्कुछाये
भवेतामिति । तत्र दक्षिणोत्तरमण्डलेऽक्षापक्रमावलम्बकादिसंयोगवियोग-
मात्रेणैव सिद्ध्येयुः । इह तु ततस्त्रैराशिकसिद्धकोणमण्डलगतकर्णभूत-
ज्याद्वयचापसंयोगवियोगतस्तत्सिद्धिरिति विशेषः । तत्रेमे श्लोकाः—

‘द्विग्नो यः पलभावर्गः शङ्कुवर्गयुतश्च सः ।

तन्मूलगुणहाराम्भां विषुवे स्याद् विदिक्प्रभा ॥

व्यासार्धाद् द्वादशघनात्तु तच्छङ्कुर्हारकोद्धतः ।

अक्षज्यया हरेच्छायां हत्वेष्टापक्रमज्यया ॥

तज्ज्ञाधनुर्भिदैक्यज्याकोणभागोलयोः कमात् ।

लब्धस्य विषुवत्कोणशङ्कोर्योगान्तरान्नरः ॥’

इति । अत्रेदं त्रैराशिकम् । यद्यक्षज्यातुल्यया भुजया घटिकाकोणमण्डल-
सम्पातात् स्वमध्यावधिका ज्या कर्णभूता लभ्यते, तदेष्टापक्रमज्यया
भुजया कियतीति । घटिकाकोणमण्डलसम्पातात्प्रभृति द्युत्तकोणमण्डल-
सम्पातावधिका ज्या लभ्यते । यथापक्रमानयनमपि त्रैराशिकसिद्धत्वा-
न्नोक्तं, तथैवेदमपि नोक्तम् । तत्र मण्डलद्वयसम्पातात्प्रभृति कर्णानुसारि-
मण्डलज्यया तदग्रस्येतरमण्डलाद्विप्रकर्षो भुजारूपो गुणः साध्यते । इह तु
भुजया कर्णरूपो गुणः, इत्येव केवलं विशेषः । विषुवत्स्थे भास्वति च
कोणमण्डलगतेऽग्राङ्गुलाभावाद् भुजाकोट्योरुभयोरपि पलभातुल्यत्वात्
पलभाङ्गुलवर्गाद् द्विगुणान्मूलमेव छायाङ्गुलमपि । ततस्तच्छङ्कुकर्णै-
स्त्रैराशिकेन कोणमण्डलगतनतोन्नतज्ये छायाशङ्कुरूपे सेत्स्यतः ।
तच्छायातुल्य एव अक्षतुल्यस्यापक्रमस्य भुजात्मकस्य कर्णः । तत

१. ‘भागज्यैव, यतः कोणमण्डलेऽपि’—ख. घ. ड. २. ‘भागाश्च विविच्य’—ग. घ. ड.

३. ‘न्नोक्तं’ तत्र मण्डलद्वयसम्पातात्—ख. ग. घ. ड.

इष्टापक्रमस्य कियानिति कोणघटिकामण्डलसम्पाताद् द्युवृत्तकोणमण्डल-
सम्पातावधिका ज्या लभ्यते । तच्चापं कोणमण्डलगतं विषुवदर्कान्त-
रालम् । अक्षसम्बन्धिनः कर्णस्य चापं कोणमण्डलगतं विषुवत्स्वमध्या-
न्तरालम् । शिष्टं पूर्ववत् । अनयैवोपपत्त्या इष्टदिग्भिमुखशङ्कुच्छाये अपि
ज्ञेये । तत्रोद्देशकेन क्षितिजगतं पूर्वापरस्वस्तिकदृष्टमण्डलान्तरालाच्चापं
याम्योदक्स्वस्तिकदृष्टमण्डलविवरं वा उद्दिश्य शङ्कुछायादिकं प्रष्टव्यम् ।
तयोश्च दृष्टमण्डलाग्रे स्वस्तिकाभ्यां प्रवृत्ते ये ज्ये तयोर्दक्षिणोत्तरायता हि
त्रिज्यावृत्तपरिणता छाया भुजा । अन्या च कोटिः । तत इदं त्रैराशिकम्-
यद्यनया भुजया इयती कोटिर्लभ्यते तदा विषुवच्छायातुल्यया कियतीति ।
अङ्गुलात्मिका कोटिर्लभ्यते । तद्विषुवच्छायावर्गयोगमूलं च छायाङ्गुलम् ।
तच्छङ्कुवर्गयोगमूलं स्ववृत्तविष्कम्भाधार्म्यः कर्णः । शेषं पूर्ववत् ।
तदपि श्लोकैर्निबद्धयते—

‘दृष्टमण्डलाम्योदक्स्वस्तिकविवरज्यया हता पलभा ।

इतरस्वस्तिकविवरज्याप्ता कोटिर्भुजा पलभा ॥

कर्णो विषुवति तद्विष्कम्भाकृतियुतैश्च तच्छङ्कोः ।

मूलं छायाकर्णो युक्त्या तच्छङ्कुदृग्गुणौ कुर्यात् ॥

इष्टापक्रमगुणितं दृग्गुणमक्षज्यया हरेल्लब्धम् ।

इष्टापक्रमवत् स्यादक्षज्यावत् स दृग्गुणस्ताभ्याम् ॥

छायानरौ दिनार्धवदिष्टाशायां नयेत् सदैव भुवि ।

तत्कोटिभ्यां लम्बकदिनगुणकार्यं च कार्यमिह ॥’

इति । घटिकाकोणमण्डलसमतिरश्चीनमण्डलकल्पनायामपि तदिष्टदिग्-
न्यत्यवनत्यादिभिरप्येतद्विषयाणि कर्मान्तराणि सिद्धयेयुः । द्वयोर्द्वयोः
मण्डलयोः समतिरश्चीनत्वं तत्सम्पाताभ्यां चक्रपादान्तरितस्पृशो वृत्तस्य
स्यात् । तथा सति मण्डलद्वयभिन्नगोलकपालमध्यस्पृक्त्वमपि तिरश्चीन-

मण्डलस्य स्यादितिह ध्रुवौ विदिगन्तरक्षितिजप्रदेशौ च स्पृशति ।
तत्कर्माण्यत्रोक्तयुक्तिसिद्धत्वाद् ग्रन्थविस्तरभयाच्च मया नोच्यन्ते । यद्वा
दृक्षेपमण्डलगत्या यावत्त्यपक्रममण्डलस्योन्नतिः तद्भागा वा सितिजा-
दुन्नतभागाः, तेषां जीवा दृक्षेपकोटिः । सा तत्कालेऽपक्रममण्डल-
परिधिप्रदेशशङ्कुनां परः शङ्कुः । तेन फलेन व्यासार्धकर्णेन चादित्य-
लग्नविवरज्यया च अभीष्टप्रदेशशङ्कुरानेयः । तदुक्तं भास्करेण—

‘आदित्यलग्नविवरांशगुणेन हत्वा

तत्कालमध्यपरिनिष्ठितलम्बकार्यम् ।

विष्कम्भभेदभजितस्फुटशङ्कुरुक्तः

तद्गोळभेदकृतिशुद्धपदं प्रभा वा ॥’

इति । तत्कालमध्यपरिनिष्ठितलम्बकं च स एवाह—

‘रविकक्ष्यामध्यज्यात्रिज्याकृत्योर्विशेषपदम् ।

तत्कालमध्यजातो गोळज्ञैर्लम्बकः कथितः ॥’

इति । तत्र मध्यज्याशब्देन दृक्षेपज्या विवक्षिता, दृश्यार्धमध्यगत्वाद्
दृक्षेपलग्नस्य । अत एव तस्य मध्यलग्नत्वमप्याह सूर्यसिद्धान्ते—

‘मध्यलग्नसमे भानौ हरिजस्य न सम्भवः ।’

इति । यतो दृक्षेपलग्नसमे भानौ लम्बनस्य शून्यता तस्माद् दृक्षेप-
लग्नमिह मध्यलग्नमित्युक्तम् । तस्माद् दृक्षेपमण्डलगतोन्नतज्या परशङ्कुः ।
दृक्षेपमण्डलमध्यात् तदवधिका या सा नतज्या, सैव तस्य परशङ्कोः
छाया । एतद्विपरीतकर्षणा शङ्कुना लग्नानयनमपि कार्यम् । उक्तं च
तन्मया तन्त्रसङ्ग्रहे—

‘मध्याह्नाद्वा नतप्राणा निशीथाद्वोन्नतासवः ।

ये तद्भाणोनितास्त्रिज्याश्चरज्याढ्या नता यदि ॥

उन्नताश्चेच्चरज्योना गोळे याम्ये विपर्ययात् ।

द्युज्यालम्बकघातघ्ना त्रिज्याप्ता च पुनर्हता ॥

कोट्या दृक्क्षेपजीवाया लब्धचापं रवौ क्षिपेत् ।
 तल्लग्नं प्राक्पाले स्यान्नशि चेत्तद्विवर्जितम् ॥
 प्रत्यग्गतेऽस्तल्लग्नं स्याद् व्यस्तमेव दिवानिशोः ।
 प्राक्पश्चाल्लग्नयोर्मध्यं लग्नं दृक्क्षेपसंज्ञितम् ॥'

इति ॥ ३२ ॥

अथ तयोरानयनमाह—

मध्यज्योदयजीवासंवर्गे व्यासदलहते यत् स्यात् ।
 तन्मध्यज्याकृत्योर्विशेषमूलं स्वदृक्क्षेपः ॥ ३३ ॥

इति । अत्र प्रथमं तत्क्षेत्रं प्रदर्श्यते । प्राक्पश्चाल्लग्नान्तं यत्
 सूत्रं यच्च क्षितिजदृक्क्षेपमण्डलसम्पातावधिकं ते च मिथः समतिर-
 श्चिने क्रमेणापमण्डलदृक्क्षेपव्यासौ । लग्ना(द)ध ऊर्ध्वमपि यद् वृत्तं तद्
 दृक्क्षेपसममण्डलसंज्ञम्, अपमण्डलतद्विवरं दृक्क्षेपाख्यम् । परोऽत्र
 दृक्क्षेपः मध्याख्यलग्नजेन स्वज्यानीतेन फलेनेच्छया त्रिज्यया प्रमाणेन
 क्षितिजमध्यलग्नान्तरगुणेन च आनेयः । तत्र मध्यज्ययेच्छया दृक्क्षेप-
 दक्षिणोत्तरमण्डलविवरगुणेन दक्षिणोत्तरव्यासार्धकर्णेन च इच्छाफलभूतो
 मध्यलग्नदृक्क्षेपलग्नविवरगुणः प्रथममानीयते । मण्डलार्धान्तरितसम्पात-
 वृत्तद्वयविवरे त्रैराशिके सर्वत्रापक्रमन्यायोऽतिदेश्य इति पूर्वमेवोक्तत्वाद्
 अत्र न किञ्चिदपि वक्तव्यम् । मध्यज्यापि रविमध्याह्नजायावत् सिद्धा ।
 सापि माधवोक्तज्याद्वयसंयोगवियोगत्रैराशिकाभ्यामेव सिद्धा । तत्र
 याम्यापक्रमाक्षयोः योगः कार्यः । सौम्यापक्रमाक्षयोर्विश्लेषश्च । तत्रापि
 लम्बकमध्यलग्नपक्रमयोरक्षमध्यलग्नस्वाहोरात्रयोश्च घातयोर्योगो वियोगो
 वा त्रिज्यया हर्तव्यः । वियोगेऽपक्रमलम्बघाते शिष्टे सौम्ये मध्यज्या-
 दृक्क्षेपज्ये, अन्यदा याम्ये एव । तत्र क्षितिजे दक्षिणस्वास्तिके सूत्रस्यैक-
 मग्नं बद्धा ततः प्राक् पश्चाद्वा दृक्क्षेपदिशि दृक्क्षेपक्षितिजयोगादेपरतोऽपि

तावत्यन्तरे क्षितिजे बधीयात् । तदर्धं दक्षिणोत्तरसूत्राग्रस्पृष्टमिह फलज्या । सा चोदयज्यातुल्या, यतो दृक्क्षेपदक्षिणोत्तरमण्डलयोर्विवरेण तुल्यमस्तोदयलग्नसममण्डलस्य पूर्वापरसममण्डलस्य च विवरम् । तत्रोदयाग्रज्या दक्षिणोत्तरायततया प्रसिद्धा । तदनुसारेण याम्योत्तर-दृक्क्षेपमण्डलविवरभवा क्षितिजगता पूर्वापरतया प्रतीयेत । इह तु दृक्क्षेपमण्डलतः प्रवृत्ता दक्षिणोत्तरमण्डलस्वस्तिकाया कल्प्या, यतोऽपक्रममण्डलस्य दृक्क्षेपलग्नात् सर्वेभ्यः स्वावयवेभ्यः उन्नता दक्षिणोत्तरापक्रममण्डलसम्पातान्तार्धज्या ज्ञेया, मध्यलग्नदृक्क्षेपकोटिकस्य मध्यज्याकर्णकस्य त्र्यश्रस्य भुजाया ज्ञेयत्वात् । दृक्क्षेपलग्नमध्यलग्नान्तरालज्या हि तद्भुजा । यादृगिच्छाफलं प्रमाणफलेनापि तादृश भवितव्यमिति क्षितिजेऽपि दक्षिणोत्तरमण्डलाग्रा कल्प्यते । मण्डलद्वयान्तरज्योभयथापि तुल्यैवेति तत्तत्फलानुसारेण यथेष्टं कल्प्येत्यपि मण्डलान्तरालन्यायत्वेन प्रदर्शितम् । अत्र पुनः कोटिमण्डलमपि कल्प्यं, यद्गता कोट्यात्मिका मध्यलग्नदृक्क्षेपज्या । तच्च मध्यलग्नस्पृष्टं दृक्क्षेपमण्डलात् सर्वत्र समान्तरालम् । तदन्तरालमिह मध्यज्योदयजीवा-संवर्गाद् व्यासदलहृतम् । तदेव लग्नद्वयान्तरालज्यार्धम् । तत्प्रदर्शनार्थं मध्यलग्ने सूत्रस्यैकमग्नं बद्ध्वा दृक्क्षेपमण्डलापरभागेऽपि अपक्रममण्डले तावत्यन्तरेऽन्यदग्नं बधीयात् । मध्यलग्नस्पृष्टं तदर्धमिह मध्यज्याकर्णकस्य भुजा । दृक्क्षेपमण्डलक्षितिजसम्पातान्मध्यलग्नदृक्क्षेपलग्नान्तरालचापसमे दक्षिणोत्तरस्वस्तिकासन्ने चिह्नं कृत्वा तन्मण्डलार्धे क्षितिजदृक्क्षेपसम्पाताच्च तावत्यन्तरे दक्षिणोत्तरस्वस्तिकापरभागेऽपि चिह्नं कृत्वा तदुभयस्पृग्धर्ध्वं मण्डलं बधीयात् । तत् स्वमध्यादपि लग्नसममण्डले तावत्यन्तरे स्पृशति । ततो मध्यलग्नान्तार्धज्यामध्यलग्नदृक्क्षेपज्येह कोटित्वेनानीयते । इहापमण्डललग्नसममण्डलयोरन्तरालं क्षितिजात् प्रभृति

वर्धमानं कृत्स्नमपि दृक्क्षेपशब्दवाच्यम् । यथापक्रममण्डलेष्टप्रदेशस्य घटिकामण्डलाद् विप्रकर्षोऽपक्रमशब्देनोच्यते, एवमत्रापि लग्नसममण्डलादपक्रममण्डलगतेष्टप्रदेशस्य विप्रकर्षो दृक्क्षेपशब्दवाच्य इति भावः । अत उक्तं— 'तन्मध्यज्याकृत्योर्विशेषमूलं स्वदृक्क्षेप' इति । एतद्भुजाकोट्योः मध्यज्याकर्णकृत्वान्मध्यज्यामण्डलगते ज्ये एव ते इति तद्वैश्याय मध्यज्यामण्डलमपीह बन्धनीयम् । तद्यथा— मध्यज्याद्विगुणव्यासं समवृत्तं निर्माय उपरि स्वस्तिकमभितः सर्वेष्वधर्द्धमण्डलेषु मध्यज्याचापान्तरितेषु बन्धनीयात् । तन्मध्यज्यामण्डलम् । यत्पुनरिह सूत्रमपक्रममण्डले दृक्क्षेपमण्डलात् तुल्यान्तरालं बद्धं तदधर्मिहेच्छाफलं भुजारूपं तदिदानीं मध्यज्यामण्डलस्पृग् भवति । अतो मध्यज्यामण्डलजीवा च सा । मध्यज्यामण्डलं च दृक्क्षेपोपक्रममण्डलेऽपक्रममण्डलाद्विहिरेव स्पृशति, दृक्क्षेपगुणान्मध्यज्याया आधिक्यात् । तदाधिक्यं च मध्यलग्नाद् दृक्क्षेपलग्नस्योच्छ्रितत्वात् । इत्यार्धमध्यगतत्वादेव दृक्क्षेपलग्नस्यापक्रममण्डलावयवान्तरेभ्य उच्छ्रितिः । अत्र स्वदृक्क्षेपशब्दोक्ता मध्यज्याकर्णकोटिरपि मध्यज्यामण्डले प्रदर्श्या । मध्यज्यामण्डले यत्र लग्नसममण्डलं स्पृशति तत् उभयतस्तुल्यान्तरालं मध्यलग्नबद्धं यत् सूत्रं तस्य मध्यलग्नस्पृष्टार्धमिह कोटिः । एतत् सर्वं छेद्यकेऽपि प्रदर्श्यम् । प्रथमं व्यासार्धसूत्रेण क्षितिजवृत्तमालिख्य तन्मध्यमेव मध्यं कृत्वा मध्यज्यासूत्रेणापि वृत्तमालिखेत् । तत्र पूर्वापररेखां दक्षिणोत्तररेखां चालिख्य पूर्वरेखाग्रवेधालुगदिशि लग्नाग्राचापतुल्यान्तरात् प्रभृति वृत्तकेन्द्रगामिनीमस्तलग्नगतान्याग्रां रेखामालिख्य तन्मध्यगतमत्स्येन दृक्क्षेपमण्डलव्यासरेखामपि लिखेत् । पुनः मध्यज्यामण्डलदक्षिणोत्तरसम्पातस्पृक्सूत्रं दृक्क्षेपमण्डलव्यासतः सर्वत्र तुल्यान्तरालं प्रसार्य रेखां कुर्यात् । पुनरपि मध्यज्यादक्षिणोत्तररेखासम्पातस्पृष्टं लग्नसममण्डलापक्रममण्डलयोः साधारणाद् व्यासार्धात्

१. 'यदर्व'—क. २. 'दृक्क्षेपमण्डलाद्विहिरेव'—क, 'दृक्क्षेपोपक्रम'—ख. ग. घ. ङ.
३. 'पमण्डला'—ङ.

कात्स्न्येन तुल्यान्तरालं तद्विगनुसारि सूत्रं प्रसार्यापि सितिजान्तां रेखां कुर्यात् । एवमिह क्षेत्रच्छेदः । येह लग्नात् समान्तराला रेखा इहोक्तिकमाच्चरमा तदर्धमेव मध्यलग्नदृक्क्षेपकोटिः । अतो दृग्गतिमण्डलव्यासार्धमपि न तदेव । तस्माद् गोलेऽपि तदनुरूपं मण्डलं बन्धनीयम् । तच्च दृक्क्षेपलग्नस्पृष्टम् । तन्मध्यलग्नस्पृष्टकोटिरेखाया मध्यज्यामण्डलान्तर्गतो यो भागः तदर्धमिह भुजा । या पुनरितरापि वृत्तकेन्द्रविप्रकृष्टा रेखा तस्या मध्यज्यामण्डलान्तर्गतार्धमिह कोटिः । यद्वा चरमरेखाकेन्द्रविप्रकर्षो वा दृक्क्षेपमण्डलव्यासार्धगता कोटिः । केन्द्रेतररेखाविप्रकर्षो भुजा । सा च लग्नसममण्डलव्यासार्धगता । एवमिदमायतचतुरश्रं क्षेत्रम् । अत्र दृक्क्षेपसम्बन्धिन्यः सर्वोपपत्तयः प्रदर्श्याः । एवं मध्यलग्नस्य स्वदृक्क्षेपेण फलेन स्वसितिजान्तरालज्यया प्रमाणेन च दृक्क्षेपलग्नद्वयबद्धसूत्रस्यार्धनेच्छाभूतेन च तात्कालिकपरमदृक्क्षेपो ज्ञेयः इति तत् त्रैराशिकसूचनाय स्वग्रहणं कृतम् । अयं तु मध्यलग्नस्य स्वदृक्क्षेपः । कः पुनः तदानीं परमदृक्क्षेप इत्येव पुनरिहावशिष्टा जिज्ञासा । सा तु त्रैराशिकसूत्रेणापि शमयितव्या । तच्च सङ्गमग्रामजेन गोलतत्त्वविदा माधवेन प्रदर्शितम्—

‘लग्नं त्रिभोनं दृक्क्षेपलग्नं तन्मध्यलग्नयोः ।

वर्गीकृत्यान्तरालज्यां मध्यज्यावर्गतस्यजेत् ॥

त्रिज्याकृतेश्च तन्मूले क्रमशो गुणहारकौ ।

ताभ्यां दृक्क्षेपसंसिद्धिः त्रिज्याया जायते सदा ॥’

इति । अत्र या दृक्क्षेपलग्नमध्यलग्नान्तरालजीवा सैव मध्यज्योदयजीवासंवर्गाद् व्यासदलाप्ता । इतः परमुभयत्रापि समानं कर्म । तथाहि—‘तन्मध्यज्याकृत्योर्विशेषमूलं स्वदृक्क्षेप’ इति मध्यज्याकर्णकोटिरिह स्वदृक्क्षेपतयोक्ता । सैव माधवेनापि अन्तरालज्याया मध्यज्यायाश्च वर्गान्तरमूलत्वेन

प्रदर्शिता । यत् पुनरिह स्वशब्देन सूचितं त्रैराशिकं तदेव माधवेन विस्पष्टं प्रदर्शितम् । कथम् । त्रिज्याकृतेष्व तां वर्गीकृतामन्तरालज्यां व्यासार्धकृतेष्व त्यजेत् । तन्मूले शिष्टयोर्मूले क्रमशो गुणहारकौ मध्यज्यावर्गतस्त्यक्त्वा मूलीकृतं गुणकारः, त्रिज्याकृतेस्त्यक्त्वा मूलीकृतं हारकः । ताभ्यां फल-प्रमाणाभ्यां इच्छायास्त्रिज्याया इक्षेपसंसिद्धिः । इक्षेपस्य सम्यक्-सिद्धिस्तत्त्वज्ञानमिति यावत्, सदा जायते । इह फलप्रमाणयोरपि प्रतिक्षणं भेदः स्यात् । न केवलं क्षेत्रावयवभेदेनैव भेदः । अपक्रममण्डल-लग्नसममण्डलयोरन्तरालक्षेत्रस्य प्रतिक्षणं भिद्यमानत्वेऽपि इदं त्रैराशिकं सदापि युक्तियुक्तम् । इच्छाप्रमाणक्षेत्रयोरुभयोरपि तुल्याकारत्वात् । तयो-र्नानाकारत्व एव हि परस्परं त्रैराशिकं न युज्यते । इति स्वशब्देनास्य फलत्वप्रदर्शनमुपपन्नमेवेति माधवस्याप्यभिप्रायः । तत्र त्रिज्याकृतेरन्तराल-ज्यावर्गं विशोध्य यन्मूलीकृतं क्षितिजमध्यलग्नान्तरालज्यैव सा । यतः क्षितिजलग्नाद् इक्षेपलग्नं राशित्रयान्तरितम् । इक्षेपलग्नात् प्रागलग्नभागे कदाचिन्मध्यलग्नं, कदाचिदस्तलग्नभागे । तत्रैवं विभागः ; यदोदयज्याया मध्यज्यायाश्च दिक्साम्यं, तदा इक्षेपलग्नात् प्रागलग्नभागे मध्यलग्नम् । यदा पुनर्मध्यज्याया अस्तज्याया दिक्साम्यं तदा अस्तलग्नभागे । सर्वथापि इक्षेपलग्नमध्यलग्नान्तरालचापोनं राशित्रयं मध्यलग्नासन्न-क्षितिजलग्नयोरन्तलचापम् इति व्यासार्धवर्गात् तद्विशोधनम् । तत्रैवं त्रैराशिकम्— क्षितिजात् प्रभृति मध्यलग्नान्तज्यया कर्णभूतया मध्यलग्न इक्षेपो इक्षेपत्वेन लभ्यते, तदा लग्नात् प्रभृति इक्षेपलग्नान्तज्यया त्रिज्यया क्रियानिति परमइक्षेपो लभ्यते । स च प्रतिक्षणं भिन्नः । तथाप्यैककालिकाभ्यां मध्यलग्नइक्षेपतदुन्नतज्याभ्यां व्यासार्धेन च तात्कालिकः परमइक्षेप आनेय इत्यर्थः । यत् पुनर्भास्करादिभि-रुक्तं— त्रिज्याप्तफलस्य मध्यज्याकर्णस्य च वर्गविश्लेषमूलमेव इक्षेप

इति, तदयुक्तम् । यतो हवक्षेपलग्नस्य लग्नसममण्डलव्यासार्धाद्विप्रकर्षो हवक्षेपः । विप्रकर्षश्च हवक्षेपलग्नव्यासार्धे घनभूमध्यात् प्रभृति हवक्षेप-लग्नान्तं क्रमेण वर्धते । एवं वर्धमानो विप्रकर्षः सममण्डलव्यासार्धसूत्रा-दपमण्डलाग्रव्यासार्धाग्रस्य यावान् विप्रकर्षः । स एव परमो हवक्षेपः । इह यः पुनर्मध्यज्याकर्णवर्गाद् भुजावर्गं विशोध्य मूलीकृतः कोटिरूपो हवक्षेपः, स हि हवक्षेपलग्नमध्यलग्नान्तरालशरोनव्यासार्धखण्डाग्रभव एव विप्रकर्षः । स च मध्यज्यामण्डलगत एव चरमरेखाकेन्द्रविप्रकर्षः । यत् पुनर्दृग्गतिमण्डलं तस्य लग्नसममण्डलस्य च विप्रकर्ष एव परमो हवक्षेपः । इहानीतस्वहवक्षेपो मध्यलग्नस्पृष्टस्वकोटिमण्डलसममण्डलयो-रन्तरालसम एव । तच्चान्तर्गतं मण्डलं हवक्षेपलग्नग्रस्पृष्टम् । दृग्गति-मण्डलात् स्वाहोरात्रवच्च सर्वेषां कोटिमण्डलानामवस्थितिः । तत्र लग्नसम-मण्डलाद् यावद्विप्रकर्षं हवक्षेपलग्नस्पृष्टं दृग्गतिमण्डलं मध्यलग्नस्पृष्टं स्वहवक्षे-पकोटिमण्डलं न तावद्विप्रकर्षम् । मध्यज्यामण्डलोपरिगतापक्रमचापस्य यः शरः तस्यापि हवक्षेपलग्नग्रव्यासार्धमूत्रवत् तिर्यक्कान्मध्यलग्नस्पृष्टा हवक्षेपलग्नस्य विप्रकर्षता । स्वमर्ध्याद् हवक्षेपदिगनुसारेण स्वहवक्षेपकोटि-मण्डलस्य च दृग्गतिमण्डलान्महत्त्वं लग्नसममण्डलासन्नत्वात् स्वहवक्षेपकोटि-मण्डलस्य । तस्मात् स्वहवक्षेपकोटिमण्डलस्य दृग्गतिमण्डलस्य च यदन्तरालं तावता हवक्षेपज्यातोऽल्पत्वं, स्वहवक्षेपस्य स्यात् । तस्मात् सर्वदापि स्वहवक्षेपज्यातोऽधिकत्वमेव नत्यादिसाधनभूतपरमहवक्षेपज्यायाः । अति-स्पष्टमेवेदम् । लग्नात् प्रभृत्यपक्रममण्डलपरिधेरलग्नसममण्डलाद् विप्रकर्षः क्रमेण वर्धमानो लग्नाद् राशित्रयान्तरे दृश्यार्धमध्ये हवक्षेपलग्नग्रस्य एव महान् अवयवान्तरविप्रकर्षात् । यथायन एव परमापक्रमो महान् । तस्माद् हवक्षेपलग्नग्रदधोगताया मध्यज्यामण्डलापक्रममण्डलयोः सम्पात-द्वयस्पृष्टाया जीवाया हवक्षेपलग्नग्रद् द्रष्टुर्ध्वसूत्रासन्नत्वादल्प एव विप्रकर्षः ।

१. 'र्षः । स एव हि विप्रकर्षः । स'-क.

२. 'तमण्डलं'-ग.

३. 'स्पृष्टदृग्गति'-ह.

४. 'मध्यहवक्षेप'-ग.

मध्यज्यामण्डलापक्रममण्डलस्वद्वक्षेपकोटिमण्डलसाधारणभूतायाः समस्त-
ज्याया मध्यस्य सममण्डलव्यासार्धस्य च ऋजुतया यद् विवरं मध्यज्या-
मण्डलगतं तदेवेह मध्यज्यावर्गस्य तर्जुनावर्गस्य च विश्लेषमूलम् । तच्च
द्वक्षेपलघ्नस्य सममण्डलव्यासार्धस्य च विवराद् द्वक्षेपज्याख्यादल्पमेव ।
तस्मादत्रानीतस्वद्वक्षेपो द्वक्षेपलघ्नद्वक्षेपज्याया अल्प एव स्यादिति
शतकृत्वः शपथयामः । अत एव सूर्यसिद्धान्तेऽप्येवमुक्तम् —

‘लग्नं पर्वविनाडीनां कुर्यात् स्वैरुदयासुभिः ।
तज्ज्यान्त्यापक्रमज्याघ्ना लम्बज्याप्तोदयाभिधा ॥
तदा लङ्कोदयैर्लग्नं मध्यसंज्ञं यथोदितम् ।
तत्क्रान्त्यक्षांशसंयोगो दिक्सांभ्येऽन्तरमन्यथा ॥
शिष्टान्नतांशास्तन्मौर्वी मध्यज्या साभिधीयते ।
मध्योदयज्ययाभ्यस्ता त्रिज्याप्ता वर्णितात् फलात् ॥
मध्यज्यावर्गविश्लेषाद् द्वक्षेपः शेषतः पदम् ।
तत्रिज्यावर्गविश्लेषान्मूलं शङ्कुः स दृगतिः ॥
नतांशबाहुकोटिज्ये स्फुटे द्वक्षेपदृगगती ॥’

इति । अत्रापि पूर्वोक्तस्य द्वक्षेपस्यास्फुटत्वख्यापनाय ‘नतांशबाहु-
कोटिज्ये स्फुटे द्वक्षेपदृगगती’ इत्युक्तम् । खमध्यद्वक्षेपलघ्नस्य द्वक्षेप-
मण्डलगता ये नतभागाः तज्ज्यैव स्फुटा द्वक्षेपज्या । अत्रोक्तस्य
स्थौल्यमेव । तस्य दृग्यैव नतांशज्या । दृग्यानयनं चोक्तम् । तस्माद्
रविवद् द्वक्षेपलघ्नस्य दृग्यैवानीयतां, सैव स्फुटा द्वक्षेपज्या । तत्कोटि-
ज्या च स्फुटा दृगतिः । किमर्थं तर्हि स्थूलो द्वक्षेपः प्रदर्शितः ।
मध्यलग्नाद् द्वक्षेपलघ्नस्य भेदप्रदर्शनार्थम् । भेदे ज्ञात एव हि द्वक्षेप-
लघ्नस्य द्वक्षेपज्यायाश्च तत्त्वतः प्रतिपत्तिरिति, तत्क्षेत्रप्रदर्शनपरमेवेदं
कर्म । मध्यज्याकर्णस्य भुजा हि मध्यलघ्नद्वक्षेपलघ्नयोरन्तरालज्या इति

भुजाप्रदर्शनेनैवात्र कृतार्थता स्यात् । तद्वारा दृक्क्षेपोऽध्यानेय इति तत्कोट्यानयनमप्युक्तम् । अस्याः कोट्या ईषदधिक एव सदा दृक्क्षेपः । तद्भुजाया अल्पत्वेऽस्य दृक्क्षेपस्य स्थौल्यमप्यल्पमेव । तन्महत्त्व एव पुनर्दृग्ज्यावदानयनम् । यदि कस्यचित् पुनरनेनापि तदानयनं स्फुरेत तर्हि तथैवानीयताम् तेन इहैकं त्रैराशिकमेवावशिष्टम् । तदप्यपक्रम-
तिर्यक्तानुरूपम् । यदिदं मध्यलग्नान्ताया जीवायास्तिर्यक्तं तद् व्यासार्धेऽपि सुगममेवेत्यभिप्रायः । तस्मादत्र विक्षेपसंस्कारो न कार्यः । अत एवोक्तं परमेश्वराचार्येण—

‘मध्यलग्नस्य विक्षेपो न कार्यो लग्नजस्तथा ।’

इति । अपक्रममण्डलदृक्क्षेपज्याया एव नतिसाधनत्वं, न पुनर्विक्षेपमण्डल-
गताया इत्येतच्च सिद्धान्तदीपिकायामुपपादितम्— ‘अपक्रमानुसारेण
नतिः, तस्माद्विधोरपि दृश्यते, न तु विक्षेपवशादिति च निश्चितम्’
इति । ‘अतो न कार्यो विक्षेपसंस्कारो नतिसाधने’ इति च । तस्मात्
माधवोक्तत्रैराशिकमेव स्वग्रहणेनार्यभटेन ज्ञापितं, न पुनर्विक्षेपभेदात्
प्रतिग्रहं दृक्क्षेपज्याभेदः । इयं गोळयुक्तिः लङ्कोदयानयनेऽपि समाना,
यतः सर्वत्रापि गोळघनमध्यनाभिकमण्डलद्वयविवरनिमित्तानां गणितानां
स्यादेव युक्तिसाम्यम् । तत्र लङ्कोदयानयनं प्रकृतिः, दृक्क्षेपाद्यानयनं
विकृतिः । अपक्रममण्डलस्य विषुवन्मण्डलानां च विवरस्य स्थिरत्वात्
तद्विवरनिमित्तस्य प्रकृतित्वम् । तत्रापि भगोळवायुगोळमध्यगतत्वाद्
अपक्रमघटिकामण्डलयोः प्रसिद्धत्वात् तद्विवरनिमित्तस्य प्रकृतित्वं युक्तं,
यतो दृक्क्षेपविषयस्य तद्विकृतित्वं युक्तमिति भावः । अत्र दक्षिणो-
त्तरमण्डलमपक्रमस्थानीयं, घटिकामण्डलस्थानीयं च दृक्क्षेपमण्डलम् ।
क्षितिजस्पृष्टदृक्क्षेपमण्डलव्यासार्धदिक्समतिरश्चीनत्वाद् दक्षिणोत्तरमण्डल-
स्पृष्टाग्रत्वाच्च । इहेच्छाफलभूताया भुजायाः स्वाहोरात्रस्थानीयं च

द्वक्षेपमण्डलैकपार्श्वगतं मध्यलग्नस्पृष्टं दक्षिणोत्तरस्वस्तिकयोः यन्मध्य-
 लग्नसमानदिक्, तत्स्पृष्टैकाग्रोत्तरस्वस्तिकादुदयज्याचापद्विगुणान्तरक्षितिज-
 स्पृष्टापराग्रा या रेखा सा अन्त्यद्युज्यास्थानीया । तद्द्वक्षेपमण्डल-
 व्यासार्धयोरन्तरालं कृत्स्नमुदयज्यातुल्यम् । उदयज्या च परमापक्रम-
 स्थानीया । त्रैराशिकानीता मध्यज्याकर्णभुजा इष्टापक्रमवत् कल्प्या ।
 या पुनः स्वद्वक्षेपशब्दोक्ता तत्कोटिः, सा पुनरिष्टज्यागुणितात् काष्ठान्त्य-
 स्वाहोरात्रात् त्रिज्याहृतवत् कल्प्या । सा तत्र निगूढा इहाविष्कृता । लग्न-
 सममण्डलं च विषुवत्स्पृष्टविषुवन्मण्डलवत् । लग्नद्वयं च ध्रुवद्वयवत् ।
 तत्रेष्टज्याग्रे ध्रुवद्वये च स्पृष्टं यन्मण्डलं तद्वदिहापक्रममण्डलम् । एतद्
 द्वक्षेपानयनं छेद्यके सुगमम् । लङ्कोदयानयनयुक्तिस्तु उदग्विषुवत्पुच्छति
 कल्प्यमाने छेद्यके प्रदर्शयितुं न शक्या । ततो गोले सूत्राणि बद्ध्वैव
 प्रदर्श्या । तत्क्षेत्रस्यादृश्यार्धगतत्वात् तत्र बुद्धिर्न स्फुरेत् । अतो विषु-
 वत्प्रदेशं स्वमध्यगं कृत्वा तद्युक्तिर्निरूप्या, छेद्यके प्रदर्श्या वा । तदपि
 प्राग्ज्येत्यनेन सूचितम् । एतद्भुजात्रैराशिकोक्तिरिच्छाप्रमाणभूतकर्णयो-
 र्दक्षिणोत्तरमण्डलगतत्वख्यापनार्थम् । तत्रेष्टापक्रमवर्गमित्यादिना स्वाहो-
 रात्रमण्डलस्य प्रदर्शितत्वाद्, एतद्भुजाकोटिमण्डलमपि शक्यं कल्पयितुम् ।
 तद्विष्कम्भाधर्ममपि भुजात्रिज्यान्तरवर्गमूलमेव । इतीह द्वक्षेपानयनेऽपि
 तस्य हारकत्वमपि सिद्धम् । उदयज्यात्रिज्यावर्गान्तरमूलस्य गुण्यत्वं च
 गुणकारत्वं च मध्यजीवायाः । अत्र न मध्यज्याकोटिः त्रैराशिकेना-
 नीयते ; किन्तु स्वभुजावर्गान्तरमूलीकरणेन । ततः कोटिमण्डलगतैव सा ।
 सा कोटिमण्डले तावतिथांशस्य ज्या । ततो महति मण्डले कर्णभूतत्रिज्या-
 व्यासार्धेऽपि तावतिथांशस्य कियतीति त्रैराशिकान्तरं कार्यमिह परम-
 द्वक्षेपसिद्ध्यर्थम् । यदि तत्रापिष्टापक्रमवर्गमिष्टज्यावर्गाद् विशोध्य मूली-
 कृत्य कोटिरानीयते, तस्यैव लङ्कोदयप्राग्ज्यायाः स्वाहोरात्रमण्डलगतत्वाद्

गोलपादः ।

८१

मर्यादाभिश्चापीकर्तुमशक्यत्वात् तत्कलानां स्वभ्रमणकालप्राणसाम्या-
भावाच्च त्रिज्यावृत्ततावतिथांशज्यात्वं त्रिज्यागुणनं स्वाहोरात्रहरणं च
कार्यम् । तस्माद्गुणोपसंहारन्यायेनोभयत्राप्युभयं कर्म योज्यम् ॥ ३३ ॥

ग्रहणग्रहयोगादौ दृग्ज्यामण्डलगतस्य लम्बनैकणात्मिकस्यापक्रममण्डल-
नुसारिकोऽध्याः तद्विपरीतदिशो नत्याख्याया भुजायाश्चानयनैऽपि दृक्क्षेपस्योप-
योगात् तत्र दृक्क्षेपान्नत्यानयनं दृग्गतेश्च कोटिलम्बनानयनमितीष्टदृग्गति-
ज्यानयनमिहोच्यते—

दृग्दृक्क्षेपकृतिविशेषितस्य मूलं स्वदृग्गतिः कुवशात् ।

क्षितिजे स्वा दृक्छाया भूव्यासार्धं नभोमध्यात् ॥ ३४ ॥

इति । सूर्यसिद्धान्ते तु परमैव दृग्गतिः प्रदर्शिता । तथा पुनः
चन्द्रादीनामिष्टदृग्गत्यानयनं प्रदर्श्यते परमेश्वराचार्येण—

‘दृक्क्षेपस्य कृतिं विशोध्य कृतितो व्यासस्य शेषस्य य-

न्मूलं तेन समभ्यसेद् द्युमणिदृक्क्षेपान्तरोत्थं गुणम् ।

व्यासार्धेन तु संहरेत् पुनरपि प्राप्तं त्रिषद्वन्तिभिः

प्राप्ता लम्बननाडिकाः पुनरपि स्पष्टा स्युरेवं कृताः ॥’

इति । यथेष्टापक्रमवर्गमपमण्डलभुजाज्यावर्गाद् विशोध्य मूलीकृत्य
स्वाहोरात्रवृत्तस्था लङ्कोदयप्राग्ज्या अपक्रमेष्टज्याकर्णस्य कोटिरुपानीयते,
तद्देव दृग्दृक्क्षेपकृतिविशेषितस्य मूलमित्येदपि । तत्रेष्टज्यागुणितमित्या-
दिना यदन्तर्नीतं प्रथमत्रैराशिकं प्रदर्शितं तद्देव परमेश्वरोक्तं दृग्गतिमण्डल-
कल्पनं पुनः पूर्वप्रदर्शिताद् विलक्षणमपि स्यात् । अपक्रममण्डलं घटिका-
मण्डलस्थानीयं कल्पयित्वा दृक्क्षेपकोटिमण्डलं स्वाहोरात्रवत् कल्पयेत् ।
पूर्वं सममण्डलस्वाहोरात्रवत् प्रदर्शितम् । तत्कल्पनमपि कुवशादित्यनेन
दर्शितम् । अयमभिप्रायः— अपक्रममण्डलानुसारि भूगोलेऽपि मण्डलं
कल्पयेत् । तन्निरक्षदेशभूवृत्ततुल्यम् । तदपक्रममण्डलवच्चलति । तच्चलन-

वशाद् दृक्क्षेपदेशोऽपि भिद्येत । तत् पुनरुदगवन्त्यवधि । समुद्रेऽपि
 निरक्षदेशात् तावदवधि, अपक्रममण्डलवद् भ्रमद्रूपमण्डलं परिरभते ।
 तस्मात् तदन्तरालप्रदेशे सर्वत्रापि एकस्मिन्नाक्षदिने अदृक्क्षेपत्वं
 सम्भवति । द्वादशराशिषूच्यत्सु यदा यदा यत्र यत्र यदिगनुसारि
 अदृक्क्षेपमण्डलं तत् एकपार्श्वे तदिगनुसारि ततो द्रष्टृविप्रकर्षवशा-
 द्भ्रसदृग्गतिमण्डलमदृक्क्षेपमण्डलसर्वावयवाद् भूपरिधिपौदावधि गत्वा
 उभयतः शून्यतामेति । तत्रेष्टकाले यत् स्वदृग्गतिमण्डलं तदादित्यसूत्र-
 प्रापि । अदृक्क्षेपमण्डलविपरीतं यद्वृत्तं ततो यावद्विप्रकर्षं दृग्गतिमण्डल-
 गत्या स्वस्थानं तदर्धज्येह दृग्गतिर्भूगता । सैव लम्बनलिप्तेच्छा । दृक्-
 क्षेपदृग्गतिमण्डलान्तः पञ्चज्या दृक्क्षेपाख्या नतिलिप्तेच्छा । दृग्ज्यैव
 मुख्यलम्बनलिप्तेच्छा । इत्येतत् सर्वमिह कुवशादित्यनेन सूचितम् ।
 तत्र दृग्ज्यागतलम्बनलिप्तानयनेनैव नतिलम्बनक्षेत्रे उभे अपि सिद्धे इति,
 तदेव प्रदर्शयति — ‘क्षितिजे स्था दृक्छाया भूव्यासार्धं नभोमध्यात् ।’
 इति । नभोमध्ये छायाभावादेव दृक्छायाया अप्यभावः । यथोच्चप्रदेशे
 मध्यमस्फुटज्ययोरन्तरस्याप्यभावस्तयोरेवाभावाद् एवमत्रापि । शीघ्रस्फुट-
 युक्तिवदेवात्रापि युक्तिः । तत्र भगोलगता दृग्ज्या घनभूमध्यगतद्रष्टृसम्ब-
 न्धिनी इति भगोलनाभिकं ग्रहविम्बान्तं भूपृष्ठगतद्रष्टुरधऊर्ध्वगतैकव्यासं
 क्षितिजस्थतद्विपरीतव्यासं यद्वृत्तं तदिह प्रतिमण्डलस्थानीयम् । द्रष्टृमध्यमपि
 तावत्परिमाणमधऊर्ध्वं ग्रहदिङ्मार्गं तदिह कक्ष्यामण्डलस्थानीयम् ।
 दृक्मण्डलं च कर्णमण्डलं, तद्ग्रहदृग्गोलगतम् । तत्र स्वमध्यं नीच-
 स्थानीयं ज्ञेयग्रहमण्डलादधोगतत्वात् प्रतिमण्डलस्य । भूमिच्छन्नभगोळार्ध-
 मध्यमुच्चस्थानीयं द्रष्टृविप्रकर्षत्वात् तस्य । तत्र घनभूमध्यगतद्रष्टृग्रह
 सूत्रस्य यावदवनामः भूपृष्ठगतद्रष्टृग्रहसूत्रस्य ततोऽप्यवनामः स्यात्,
 द्वयोरुर्ध्वाग्रयोरेकप्रदेशगतत्वेऽपीतराग्रयोरधऊर्ध्वविप्रकर्षात् । घनभूमध्याद्

गोलपादः ।

८१

विनिर्गतं द्रष्टुर्ध्वसूत्रं यत् स्वमध्यान्तं तन्मूले गणितानीतछाया कर्णमूलं
 स्पृशति, ज्ञेयायाश्छायायाः कर्णस्य मूलं तस्मिन्नेव सूत्रे भूतले स्पृशति,
 इति तस्य तिर्यक्त्वस्याधिक्यं स्यात् । तस्यावन्तमस्य यावदाधिक्यं
 तदेव दृष्टमण्डलगतं लम्बनं दृग्ज्याचापे संयोज्यम् । शङ्कुचापाच्च
 शोध्यम् । भूपृष्ठगतस्य द्रष्टुस्तावेव छायाशङ्कु । तत्र यत् कक्ष्या-
 मण्डलतया कल्पितं तदन्तं ग्रहसूत्रं नीत्वा तत्स्पृष्टपरिधौ सूत्रस्यैकमग्रं
 बद्ध्वा तत्कक्ष्यामण्डले दृष्टमण्डलानुसारिणि स्वमध्यादितरभागेऽपि
 तावत्यन्तरेऽन्यद् ग्रहीयात् । तदर्धमिह लम्बिता छाया । घनभूमध्य-
 नाभिके दृष्टमण्डलानुसारिणि प्रतिमण्डलाख्ये यत्र ग्रहो वर्तते स्वमध्यात्
 तावदन्तं यच्चापं, कक्ष्यामण्डलस्वमध्यादपि ग्रहभागे सूत्रस्यैकमग्रं बद्ध्वा
 इतरभागेऽपि तावत्यन्तरेऽन्यद् ग्रहीयात् । तदर्धं गणितानीतच्छाया-
 तुल्यम् । भगोलमध्यप्रतिमण्डलग्रहस्वमध्यविप्रकर्षसाम्यादस्यापि । प्रति-
 मण्डलगता हि स्वाहोरात्रेष्टज्याद्वारानीता छाया । तत्तुल्यत्वात् कक्ष्या-
 मण्डलप्रदर्शिताया अपि तद्वत्ग्रहविम्बान्तच्छायाया अल्पत्वम्, इति छाया-
 द्वयमप्येकस्मिन्मण्डले प्रदर्श्यमाने तच्छायाचापान्तरात्मकस्य लम्बनस्य
 सुगमत्वं स्यात् । यद्वा दृग्गोलेऽपि तच्छायाद्वयं प्रदर्श्यम् । दृग्गोलेऽपि
 केवला छाया भगोलकलाप्रमिता । तस्या दृग्गोलकलाप्रमितत्वे सङ्ख्याया
 आधिक्यं स्यात् । तदाधिक्यमेव वा लम्बनम् । यद्वा दृग्गोलेऽपि स्वकला-
 प्रमिता तावत्सङ्ख्या कल्प्या, यावत्सङ्ख्या कक्ष्याप्रतिमण्डलयोः
 समाना कल्पिता, सा भगोलकला । दृग्गोलवृत्तकलानां दृश्यार्धगतानां
 ततोऽल्पत्वात् तत्प्रमितेयमल्पैव छाया । सापकभेदादेव सङ्ख्यासाम्यं
 विवक्षितम् । सा दृग्गोले ग्रहादूर्ध्वमेव विश्राम्यति, तावदीर्घाभावाज्ज्या-
 रूपत्वाच्च । तस्याः स्ववृत्तगतग्रहावधिज्यायाश्च यदन्तरं तद्वा लम्बनम् ।
 सर्वथापि भूमध्यगतस्य द्रष्टुस्तत्स्पृष्टगतस्य च स्वमध्याद् ग्रहविम्बान्ता

छाया एकेनैव मापकेन मीयमाना तुल्यसङ्ख्यापि तत्तद्द्रष्टृमध्यग्रह-
 विम्बपरिवृत्तकलाभिर्मीयमाना न तुल्यसङ्ख्या कर्णसूत्रस्य । तत्-
 सङ्ख्याभेदवशाद् भूपृष्ठगतस्य द्रष्टृग्रहदृष्टिसूत्रं कर्णात्मकमन्यस्माल्लम्बते ।
 तत्र दृग्गोले कक्ष्यामण्डले च ये द्वे द्वे छाये प्रदर्शिते ग्रहावधिका तत्-
 ऊर्ध्वगता च, तयोरूर्ध्वगता प्रतिमण्डलछायातुल्यैव । तयोर्यौ कर्णौ
 द्रष्टृधिष्ठितप्रदेशादेव प्रवृत्तौ, तयोर्ग्रहविम्बघनमध्यप्रापिणोऽन्यस्मात् कर्णाद्
 योऽवनामः, ऊर्ध्वसूत्रादन्यस्मादपि विप्रकृष्टाग्रत्वाद् अधोग्रयोः संस्पृष्ट-
 त्वाच्च, तत्र यदल्पावनामः कर्णः तस्य घनभूमध्यगतकर्णस्य च दिगेकैव
 तिर्यक्त्वसाम्यात् । तस्माद् भूपृष्ठगतस्य ग्रहप्रापिकर्णस्यान्यस्माद्
 यदग्रस्यावनामः तस्यैकस्मिन् गोले एव प्रदर्शने कर्णयोर्विवरस्य दृश्य-
 मानत्वाद् विस्पृष्टता स्यादिति, दृग्गोले एवोभयमपि प्रदर्शितम् । तस्य
 लम्बनस्य त्रैराशिकप्रदर्शनाय प्रमाणफले इह प्रदर्श्यते— क्षितिजे स्वा
 दृक्छायेति । क्षितिजे छायाया व्यासार्धतुल्यत्वाद्, भूव्यासार्धलिप्ता-
 तुल्यमन्यफलं दृक्छाया, तदा ततोऽल्पाया नभोमध्यात् प्रवृत्ताया
 दृग्ज्यायाः कियती दृक्छायेति । तत्र भूव्यासार्धं गुणकारः । व्यासार्धं
 भागहारः । फलं योजनात्मकं लम्बनम् । तल्लिप्तीकरणे पुनर्व्यासार्धं
 गुणकारः । स्फुटयोजनकर्णो भागहारः । तत्र प्रथमत्रैराशिके व्यासार्धं
 भागहारः । सोऽन्यत्र गुणकारः । ततस्तयोस्तुल्यत्वान्नष्टयोरिष्टछायाया
 भूव्यासार्धं गुणकारः । स्फुटयोजनकर्णो भागहारः । फलं लम्बन-
 लिप्ताः । यद्वैक्रमवेदं त्रैराशिकं— यदि स्फुटयोजनकर्णव्यासार्धे छाया-
 तुल्या लिप्ता ज्या, तदा भूव्यासार्धकर्णे भूवृत्ते कियती लिप्ता ज्या,
 इत्युच्चनीचवृत्तस्थानीये भूमण्डले भुजाफललब्धिः । यद्वा शङ्कुछायाभ्यां
 कोटिभुजाफले आनीय त्रिज्यायाः कोटिफलं त्यक्त्वा शिष्टस्य भुजा-
 फलवर्गस्य च योगमूलं दृक्कर्णः । महाछायां त्रिज्याया इत्वा दृक्कर्णेन

हरेत् । तत्रापि लम्बिता छाया लभ्यते । तच्छायावर्गं त्रिज्यावर्गाद् विशोध्य शिष्टस्य मूलं तच्छङ्कुः । एवं सर्वत्र स्फुटशङ्कुछाये आनेये । विपरीतच्छायायां स्ववृत्तविष्कम्भार्धकर्णेन द्वादशाङ्गुलशङ्कुच्छाया चानीतां महाच्छायां भूज्यासार्धयोजनैर्हत्वा स्फुटयोजनकर्णेन हरेत् । लब्धचापं छायाङ्गुलानीतद्वज्याचापाद् विशोधयेत् । विम्बलिप्ताव्यासार्धं च क्षिपेत् । तज्ज्यावर्गं त्रिज्यावर्गतस्य क्त्वा मूलीकृत्य लब्धेन शङ्कुना विपरीतकर्मणा गतगन्तव्यकालानयनम् । कालेन छायायनयने शङ्कुचापे लिप्ताव्यासार्धं क्षिपेत्; भानोरुर्ध्वार्धादपि दिनस्फुरणात् तदवधिकत्वाय छायायाः । एवमेव दृग्गतिज्यां भूज्यासार्धयोजनैर्हत्वा स्फुटयोजनकर्णां लिप्ताद्यं लम्बनं दृक्क्षेपलगादधिके ग्रहे योजयेत् । एवं संस्कृतलम्बनयो-
ग्रहयोः यदा साम्यं तदैव तद्विम्बयोः परः सन्निकर्षः । भेदे पुनस्त-
दन्तरं पृथ्या हत्वा तद्व्यन्तरेण हत्वाप्तं नाड्यादिकः कालः । क्षीप्रगतैर्ग्रहस्याधिक्ये गतो योगः, अन्यदा गम्यः । ततो योगकाल-
द्युगताप्तये इष्टकालद्युगतात् क्रमाच्छोध्यो योज्यश्च स योगकालः । पुन-
स्तत्रापि लग्नादिकपानीय दृक्क्षेपदृग्गतिद्वज्यादिद्वारा पूर्ववदुभयोरलम्बन-
मानीय स्वे स्वे स्फुटे संस्कृत्य तदन्तरादपि कालमानीय योगकालं
निश्चलीकुर्यात् । पुनर्योगकाले विक्षेपवतो विक्षेपमानीय दृक्क्षेपज्यायाश्च
भूज्यासार्धस्फुटयोजनकर्णाभ्यां पूर्ववन्नैतिलिप्ता आनीय क्षेपदृक्क्षेपयो-
र्द्विसाम्ये योगं कुर्यात् । भेदे च विश्लेषम् । उभयोनैतियोगो वियोगो
वा नतित्वेन ग्राह्यः । नत्त्यानयने दृक्क्षेपश्च स्वतत्कालविक्षेपसंस्कृत एव
ग्राह्यः । उभयोरलम्बनसममण्डलादेकदिग्गतत्वे वियोगः । नानादिग्गतत्वे
संयोगः । पुनस्तन्नैतिविक्षेपयोर्योगो वियोगो वा स्फुटनतिः । भूज्यासस्येव
कृत्स्नविम्बव्यासस्यापि लिप्तामानं नेयम् । तत्र छाद्यछादकयोर्विम्ब-
मानयोगार्धात् स्फुटनतेरल्पत्वे सूर्याचन्द्रमसोश्चेद् ग्रहणसम्भवः । तारा-

ग्रहयोश्चेद् भेदः । स्फुटनतेराधिक्ये उभयमपि नैव स्यात् । इत्येतत् सर्वं न्यायसिद्धमेव ॥ ३४ ॥

चन्द्रग्रहणस्य सर्वत्राप्येकप्रकारत्वेऽपि यत्र ग्रहणस्थितिकाले तस्य दृश्यत्वं तत्रैव ग्रहणस्यापि दृश्यत्वं तच्छायापि तस्य दृश्यत्वं एव गण्या इति तदुदया-स्तमयलक्षणप्रदर्शनायाह—

विक्षेपगुणाक्षज्या लम्बकभजिता भवेद्वणमुदकस्थे ।

उदये धनमस्तमये दक्षिणगे धनमृणं चन्द्रे ॥ ३५ ॥

इति । एकस्मिन्नेव साक्ष्यदेशे विक्षेपसदसङ्गावयोर्यदुदयविवर-मयनान्तस्थचन्द्रस्य तदिहानेयम् । तच्च केवलापक्रमस्य स्फुटापक्रमस्य च चरभेद एव । तस्माद् विक्षेपशब्देनेह विक्षेपसम्बन्ध्यपक्रम एव विवक्ष्यते । स च विक्षेपसम्बन्धज्याखण्ड एव । ज्याखण्डश्च तच्चाप-मध्यकोट्या तत्समस्तज्यां निहत्य व्यासार्धेन हत्वाप्तं फलम् । स्वाहो-रात्रज्यैव हि अपक्रमस्य कोटिः । चापमध्यगतस्वाहोरात्रमिह इष्टापक्रम-स्फुटापक्रमस्वाहोरात्रयोगार्धमेव प्रायशः । पुनस्तत्खण्डज्यानीतायाः क्षिति-ज्यायाश्चरवद्व्यासार्धगुणनं स्वाहोरात्रहरणं च कार्यम् । तस्मात् पूर्व-त्रैराशिकव्यस्तत्वाद् द्वितीयस्य तदुभयमपि न कर्तव्यम् इति विक्षेपमेवाक्ष-ज्यया हत्वा लम्बकेन हरेत् । तत्राक्षज्यायाः फलत्वाद् विक्षेपस्य चेच्छात्वाद् विक्षेपगुणाक्षज्या लम्बकभजितेत्युक्तम् । तत्फलमुदकस्थे चन्द्र-मसि उदये ऋणं भवेत् । अस्तमये धनं च भवेत् । दक्षिणगे चन्द्र-मसि क्रमाद्धनमृणं च भवेत् । चन्द्रग्रहणं विक्षेपवदुपलक्षणम् । नन्वेत-त्फलमपि स्थूलमेव । केवलमपक्रमखण्डज्यानीतमेव न चरान्तरम् । किं तर्हि ततोऽप्यधिकमेव । स्फुटापक्रमस्याधिक्ये तावत् केवलापक्रमचरा-नयने स्वक्षितिज्याया व्यासार्धहतायाः स्वाहोरात्रार्धमेव भागहारः ।

तच्च तदानीं स्फुटस्वाहोरात्रादधिकमेव । अपक्रमालपत्वे स्वाहोरात्रस्याधिक्यात् । स्फुटापक्रमचरानयनेऽपि स्वाहोरात्रव्यासार्धं भागहारः । तस्मात् क्षितिज्याखण्ड एव न भेदकारणं, सकलायाः क्षितिज्याया हारभेदश्च । तत्र स्फुटक्षितिज्यायाः केवलापक्रमक्षितिज्यातुल्यो यः खण्डः सोऽपि स्फुटस्वाहोरात्रेणैव हर्तव्यः । तस्मात् केवलक्षितिज्यां स्वाहोरात्रान्तरेण हत्वा स्फुटस्वाहोरात्रेण हत्वाप्तं फलमप्यस्मिन् दर्शनसंस्कारे योजनीयम् । एवं स्फुटापक्रमस्याल्पत्वेऽपि ज्याखण्डानीताचरादधिकमेव चरान्तरं, तदा स्फुटचरात् केवलचरस्याधिक्यात् । तत्स्वाहोरात्रस्य न्यूनत्वात् तद्धृतस्य फलस्य ततोऽप्याधिक्यात् तत्रापि स्वाहोरात्रान्तरोत्थफलं क्षेप्यम् । किञ्च तत्प्राणानां लिप्तीकृतानामेव तत्र संस्कार्यत्वं यतोऽत्र ग्रहोदयलग्नस्यानेयत्वम् । अत्र तु ग्रहस्फुटतुल्यापक्रमप्रदेशोदयस्य विक्षिप्तग्रहोदयस्य चान्तरालभवाः प्राणा एवानीयन्ते । तावता कालेन लग्नस्य यदन्तरं तदेवात्र संस्कार्यमिति । नन्वत्र स्वाहोरात्रयोगार्धमपि न विक्षेपमध्यस्वाहोरात्रं स्यात् । विक्षेपदलयोरपि खण्डज्याभेदादिति चेत्, नैष दोषः । तस्यान्तरस्याल्पत्वात् व्यावहारिकत्वाच्चास्य कर्मणः । अत एव साधवोऽप्याह चापीकरणे—

‘ज्ययोरासन्नयोर्भेदभक्तस्तत्कोटियोगतः ।

छेदस्तेन हृता द्विघ्ना त्रिज्या तद्वनुरन्तरम् ॥’

इति । अत्र ज्याग्रहणे ऊनाधिकधनुषोऽर्धेन त्रिज्यां हत्वा यच्छेदानीतः स एवेहाप्यानीयते । तत्र तन्मध्यकोट्या द्विघ्नायाश्छेदाप्तं फलं ज्याखण्डतया लभ्यते । इह तद्वैपरीत्येन ज्याखण्डहृता द्विघ्ना कोटिरेव छेदः । द्विघ्ना मध्यकोटिरेव ऊनाधिकधनुरग्रद्वयकोटियोगः । तदर्धस्य मध्यकोटित्वाद् । इति, कोटियोगार्धमेव तेनापि मध्यकोटित्वेनाङ्गीकृतम् । तत्र ज्याचापग्रहणवाक्ययोर्मध्यगतं पथ्यावक्राह्वयार्धं

किमर्थम् ? ज्याग्रहणे भुजाकोट्योरुभयोरपि ग्राह्यत्वे तयोरल्पामिष्टदोः-
कोटीत्यादिनानीय तत्रिज्यावर्गविश्लेषमूलैर्न महत्येवानेया । इतरथा
स्थौल्यं स्यादिति, स्थौल्यनिराकरणपरमिदम्—

‘तत्राल्पीयः कृतिं त्यक्त्वा पदं त्रिज्याकृतेः परः ।’

इति । तत्र भुजाकोटिगुणयोरुभयोर्मध्ये अल्पीयसो गुणस्यैव कृतिं
त्रिज्याकृतेस्त्यक्त्वानीतं पदं परः परो महान् गुणः । न तु महीयसः कृतिं
त्रिज्याकृतेस्त्यक्त्वानीतं पदमल्पगुणत्वेन ग्राह्यम् । यथा तत्पदस्यावय-
वोपेक्षया जायमानस्य स्थौल्यस्याधिक्यात् । तत्रोभयोरपि कर्मणोः
‘यथैव भुजावर्गः कोटीवर्गश्च कर्णवर्गः सः’ इति युक्तियुक्तत्वेऽपि महतो
राशेर्वर्गस्यावयवोपेक्षया जायमानस्यान्तरस्य महत्त्वं स्यात् । ततस्तस्मिन्
त्रिज्यावर्गात् त्यक्ते शिष्टस्याप्यन्तरस्य महत्त्वं स्यात् । तद्यथा—
अन्त्यचापगतगुणस्य रूपाध्यावयवोपेक्षायां वर्गे तज्ज्यातुल्यमन्तरं स्यात् ।
ततस्तदितरवर्गेऽपि तावदन्तरं स्यात् । तन्मूलं च प्रथमचापगतगुण
एव । तस्य शतसङ्ख्यत्वे द्विगुणेन तेन शतद्वयेनान्त्यखण्डगुणे ह्रिय-
माणे फलं सप्तदशसङ्ख्यम् । तस्मात् तत्र तावदन्तरं स्यात् । यदि
पुनः पञ्चसङ्ख्य एव तत्राल्पो गुणः तर्हि दशभिर्ह्रियमाणस्यान्त्य-
चापगुणस्य शतत्रयादप्याधिक्यात् तन्मूलं तावदन्तरं स्यादिति महानेवायं
दोषः । तस्मात् सर्वत्राप्येतत् चिन्त्यम् । एवमत्रापि स्वाहोरात्रवर्गं
त्रिज्याकृतेस्त्यक्त्वा मूलीकृतस्यापक्रमस्य स्थौल्यमेव स्यात् । अपक्रम-
त्रिज्यावर्गान्तरस्य स्वाहोरात्रस्य न स्थौल्यमित्यपक्रमाल्पत्वे स्वाहोरात्र-
भेदस्याल्पत्वात् । यदस्य दर्शनसंस्कारस्य द्वितीयः संस्कारः प्रदर्शितः
तस्याल्पत्वात् तस्मिन् अक्रियमाणेऽपि न व्यवहारे विशेष उपलभ्यः ।
मानसे पुनश्चरान्तरप्राणलिप्ता एव संस्कार्यत्वेनोक्ताः—

‘तिथिघनात् चरसंस्कारात् खोदयेनांशकादिकम् ।

स्वर्णं क्षेपवधात् कार्यं ग्रहे षड्भयुतेऽन्यथा ॥’

इति । तत्र 'नखधना विषुवच्छाये'त्यादिना द्विगुणस्य चरस्योक्तत्वात् तत्संस्कारस्यापि द्विगुणात्मकस्योक्तत्वात् चरसंस्कारस्य तिथिगुणने चरदलान्तरविनाडीनां त्रिशद्विगुणमेव कृतं स्यात् । तत्रेदमपि त्रैराशिकं— यदि स्वदेशराश्युदयविनाडीभिस्त्रिशदंशा लभ्यन्ते तदा विक्षेपसम्बन्धि-चरविनाडीभिः कियन्त इति । चरान्तरविनाडयस्त्रिशद्वतास्तद्राश्युदय-विनाडीभिः हियन्ते ॥ ३५ ॥

एवं साक्षदेशसाधारणं विक्षेपहेतुकं लभान्तरं प्रदर्श्य साक्षनिरक्षसाधारणं लभान्तरं प्रदर्शयति—

विक्षेपापक्रमगुणमुत्क्रमणं विस्तरार्धकृतिभक्तम् ।

उदगृणधनमुदगयने दक्षिणगे धनभृणं याम्ये ॥ ३६ ॥

इति । अस्य युक्तिर्निरक्षगोल एव प्रदर्श्या । अपक्रममण्डले ग्रहस्फुटतुल्यो यः प्रदेशस्ततोऽपक्रममण्डलवैपरीत्येनैव हि ग्रहा विक्षिप्यन्ते । अतो ग्रहस्पृष्टराशिकूटमण्डलगत एव विक्षेपः । एवंभूता एव ताराणामपि विक्षेपाः प्रदर्श्यन्ते । ताराणां तु विक्षेपाधिक्यसम्भवात् स्वाधिष्ठितराशे-श्चतुर्थे राशावपि लगत्युदयः सम्भवति विषुवत्समीपतो विक्षिप्तानाम् । अयनतो विक्षिप्तानां तु निरक्षदेशे न मनागप्यन्तरं स्यादुदयस्य । तेन यदा यद्यन्नक्षत्रमयनस्थं तदा तस्य विक्षेपमहत्त्वेनायनदर्शनसंस्कारः क्रियांश्चिदपि स्यात् । यदा यद्यन्नक्षत्रं विषुवतो विक्षिप्तं तस्य विक्षेपमहत्त्वे तदाक्रान्तापक्रममण्डलकलायाः प्रायेण विक्षेपापक्रमान्तरमपि तदुदय-लभं स्यात् । कुतः पुनरत्र यदा यन्नक्षत्रमयनस्थितमिति, नक्षत्राणां निश्चलत्वेऽपि अयनविषुवत्प्रापणं कादाचित्कमिवोच्यते । अत्रोच्यते— ताराणां भगोल एव निश्चलत्वम् । यथा चित्रा सदापि कन्यातुला-सन्धिगैव । एवं रेवत्यपि मीनमेषसन्धिगता । यथावोत्तराषाढा सर्वदापि

पूर्वाषाढमध्यगता, यथा चागस्त्योऽपि मिथुनान्तादेव सर्वदा याम्याया-
मशीतितमे भागे स्थितः, एवं सर्वा अपि तारकाः सर्वदापि मेषादि
राशिषु तदंशेष्वपि कचिदेव सर्वदापि वर्तन्ते । न पुनः स्वस्थानात्
कदाचिदपि चलन्ति । तथापि कृत्स्नस्य भगोलस्यैव चलनात् तत्स्था
अपि तारास्तदनुरूपं चलन्त्येव । यथा ‘अशीतिभागे याम्याया-
मगस्त्यो मिथुनान्तगः’ इत्युक्तोऽगस्त्य इदानीं दक्षिणायनकाष्ठगत
एव । यत इदानीं मिथुनस्य पूर्वार्ध एवायनप्रदेशः । तस्मादिदानीं
तस्याप्ययनदर्शनसंस्कारः स्यादेव । तस्मादयनसन्धिस्थानं ज्योतिषां
निरक्षदेशोदयसमये तद्राशिकूटमण्डलं निरक्षदेशक्षितिजेनोन्मण्डलाख्येन
सहैकतां गतम् । तदानीं तस्यापक्रममण्डलस्याधऊर्ध्वत्वाद् दृक्क्षेपाभावात् ।
राशिकूटोन्नतिर्हि दृक्क्षेपः । यदा पुनर्निरक्षदेश उदग्विषुवदुदेति, तदा
राशिचक्रस्यातितिर्यक्त्वाद् विषुवतो विक्षिप्तानामुन्मण्डलाद् विप्रकृष्टत्वं
स्यात् । यद्युदग्विक्षिप्तः, तर्हि उन्मण्डलादूर्ध्वस्थः । यदोदग्विषुवतो
दक्षिणतो विक्षिप्तः तदाधस्थः । एवं विक्षिप्तस्य लग्ने स्वस्फुटसमे शङ्कु-
रिहानीयते । तस्योर्ध्वमुखत्वे ऋणत्वम् । उदये शङ्कोरुन्मण्डलादधोगतत्वे
धनत्वं च । अस्तमये तद्विपरीतम् । अत्रैवं त्रैराशिकं — यदि त्रिज्या-
तुल्येन विक्षेपेण दृक्क्षेपतुल्या भुजा लभ्यते, तदेष्टविक्षेपेण कियतीति
ग्रहस्फुटसमे लग्ने ग्रहशङ्कुर्लभ्यते । दृक्क्षेपश्च राशिकूटभ्रमणवशात् प्रतिक्षणं
भिन्नः । उत्तरायणकाष्ठादावुच्यति सति, पूर्वस्वस्तिकादक्षिणतः परमा-
पक्रमतुल्ये लग्नत्वात् तस्य राशिकूटप्रदेशोऽप्युत्तरस्वस्तिकात् प्राक् परमा-
पक्रमतुल्ये उन्मण्डलप्रदेशे उदेति । दक्षिणराशिकूटप्रदेशोऽपि दक्षिण-
स्वस्तिकात् पश्चात् तावति प्रदेशे तदास्तमेति । ततः प्रवहवायुभ्रमण-
वशात् पञ्चदशघटिकातुल्ये काले मध्याह्नं प्राप्नोत्युदगगतः, उदग्विषुवत
उच्यत्वात् तदानीम् । अन्यश्च निशीथं गतः । ततोऽयनान्तात्प्रभृति

उत्क्रमेण यावन्तोऽसवो ग्रहाक्रान्तभुजाया ऊर्ध्वगताः स्युः, तज्जीवयेह त्रैराशिकेन तयोः क्षितिजाद्विप्रकर्ष आनेयः । तत्क्षितिजविप्रकर्ष एव हि द्वक्षेपः । तस्मालङ्कोदयप्राग्ज्याचापं राशित्रयात् त्यक्त्वा शिष्टस्य जीवां गृहीत्वा तया राशिकूटस्वाहोरात्रेष्ट्यमानयेत् । कथम् । परमापक्रमतुल्यैव हि राशिकूटद्युज्या । ततोऽयनान्तग्रहान्तरालकालज्यां परमापक्रमज्यया हत्वा त्रिज्यया हरेत् । निरक्षदेशेऽक्षाभावात् स्वाहोरात्रेष्ट्यैव तच्छङ्कुश्च । तत इदं त्रैराशिकं— यदि त्रिज्यातुल्यया विक्षेपज्यया राशिकूटोन्नतितुल्या भुजा लभ्यते तदेष्टविक्षेपज्यया कियतीति ग्रहस्फुटतुल्ये लग्ने ग्रहशङ्कुर्लभ्यते । तत्र प्रथमत्रैराशिके परमापक्रमज्यया गुणकारः । व्यासार्धं भागहारः । द्वितीये विक्षेपज्यया गुणकारः, भागहारश्च व्यासार्धमेव । अत उक्तं— विक्षेपापक्रमगुणमुत्क्रमणं विस्तरार्धकृतिभक्तम् इति । विक्षेपापक्रमाभ्यां गुणितं विक्षेपापक्रमगुणम् । येन हि गुणकारेण गुण्यो गुणितः स पुनर्गुण्यस्तेन न्यस्तात् तावद्गुणः स्यात् । उत्क्रमणशब्देनायनान्तात् प्रभृतिग्रहाक्रान्तावधिको गृह्यते । ‘दृग्गोळार्धकपाले ज्यार्धेन विकल्पयेद् भगोळार्धम्’ इत्युक्तत्वाद् द्वयोर्द्वयोरन्तरालप्रदेशो ज्यार्धेनैवेह विकल्पनीयः । तस्मान्न केवलं तच्चापमिह ग्राह्यम् । किं तर्हि तज्ज्यैव ग्राह्या । तस्माद् ग्रहभुजांकलाचापस्य यत् कोटिचापं तज्जीवोत्क्रमणशब्देनोच्यते । तस्याः प्रथमत्रैराशिके परमापक्रमो गुणकारः । द्वितीये विक्षेपश्च । ततस्तद्भातो गुणकारः । उभयत्रापि व्यासार्धस्यैव भागहारत्वात् उर्ध्व एव भागहारः । तत्फलं पुनरुदगयनस्थे ग्रहे उदग्दक्षिणगे विक्षेपे यथाक्रममृणधनं, याम्येऽयने उदग्दक्षिणगे विक्षेपे धनमृणम् । विक्षेपायनयोर्दिक्स्थाम्ये लग्नात् प्रत्यग्गतत्वाद् ग्रहस्य ग्रहोदयलग्नसिद्धयर्थं तत्फलं लग्नादृणम् । दिशोवैपरीत्ये लग्नात् प्रत्यग्गतत्वाद् ग्रहस्य तदन्तरफलं ग्रहस्फुटे क्षेप्यं, ग्रहोदयलग्नसिद्धयर्थम् । एतदेव लाघविकेन मयेन—

‘सन्निभग्रहजक्रान्तिभागधनाः क्षेपलिप्तिकाः ।

विकलाः स्वमृणं क्रान्तिक्षेपयोर्भिन्नतुल्ययोः ॥’

इत्युक्तम् । कथं पुनरिह शङ्कोरेव धनर्णत्वमुक्तम् । तद्भ्रमणकालक्षेत्रस्य हि धनर्णता युक्ता । सत्यम् । तत्सम्बन्धि क्षेत्रस्यैव हि धनर्णत्वं युज्यते । तदर्थं पुनरपि त्रैराशिकद्वयं कार्यम् । तेन शङ्कुना कोटिभूतेन कर्णरूपा विक्षेपकोटिमण्डलगता ग्रहोन्मण्डलान्तरालज्या प्रथमतैराशिकेनानीयते । तस्याः पुनर्विक्षेपकोटिमण्डलगतत्वात् तत्कलानामल्पत्वात् तन्मण्डलस्यापि स्वकलाभिर्व्यासार्धतुल्यत्वात् तस्याः कोटिमण्डलजीवाया व्यासार्धवृत्तपरिणमनं द्वितीयेन । तत्रैवं प्रथमतैराशिकं— यदि द्वैकक्षेपकोट्या व्यासार्धतुल्यः कर्णो लभ्यते, तदा तच्छङ्कुकोटिकस्य कियान् कर्ण इति विक्षेपकोटिमण्डलगता ग्रहक्षितिजान्तरगता ज्या लभ्यते । तस्याः पुनर्व्यासार्धवृत्तपरिणमनेऽपि व्यासार्धं गुणकारः । विक्षेपकोटिर्भागहारः । फलं ग्रहस्पृष्टराशिकूटमण्डलस्य ग्रहोदयेऽपक्रममण्डलोद्यत्प्रदेशराशिकूटमण्डलस्य चान्तरालज्या । ततस्तच्चापीकृतं ग्रहस्फुटे संस्कार्यम् । एवमिह त्रैराशिकचतुष्टयं विद्यते । तत्र पूर्वयोर्व्यासार्धं भागहारः, उत्तयोर्व्यासार्धमेव गुणकारश्च । ततश्चतुर्षु तुल्यत्वान्नष्टेषु सायनग्रहकोटिज्यायाः क्षेपपरमापक्रमघातो गुणकारः । सायनग्रहकालकोट्यपक्रमस्वाहोरात्रस्य विक्षेपकोट्याश्च घातो भागहारः । फलं ग्रहोदयलग्नग्रहस्फुटयोरन्तरालज्या । ग्रहोदयकालकोटिज्येह ग्राह्येत्यत्राविशेषश्च कार्यः । अनयैवोपपत्त्या साक्ष्यदेशेऽपि दर्शनसंस्कारयुगलं युगपत्कर्तुं शक्यम् । तच्चाह माधवः—

‘विक्षेपद्वैकक्षेपवधे त्रिमौर्व्या

निहत्य तत्कोटिवधेन भक्ते ।

धनुर्धनर्णं हरिदैक्यभेदात्

तयोः शशाङ्काद्युदयेऽन्यथास्ते ॥’

इति । अत्र दृक्क्षेपानयनस्य पृथक्कृतत्वात् त्रैराशिकत्रयमेवावशिष्टम् । तच्चैवं— यदि त्रिज्यातुल्यया विक्षेपज्याया दृक्क्षेपज्यातुल्या भुजा लभ्यते, तदेष्टविक्षेपज्याया कियतीति प्रथमम् । सा पुनः द्वितीयत्रैराशिके कोटिः, तयेदं त्रैराशिकं— यदि दृक्क्षेपकोट्या त्रिज्यातुल्यः कर्णः, तदास्याः कियानिति द्वितीयम् । तस्य व्यासार्धपरिणमने पुनरिदं— विक्षेपकोटितुल्यायां तज्जीवायां त्रिज्यातुल्या स्ववृत्तखखषड्घनांशज्या लभ्यते, तदास्या विक्षेपकोटिमण्डलगतायाः कियतीति । तत्र पूर्वत्रैराशिके विक्षेपस्य दृक्क्षेपो गुणकारः, व्यासार्ध भागहारः । द्वितीये व्यासार्ध गुणकारः, दृक्क्षेपकोटिर्भागहारः । तृतीये तु व्यासार्धमेव गुणकारः, विक्षेपकोटिर्भागहारः । तत्र त्रिज्याया सकृद्धरणं कार्यं, द्विगुणनं च । ततः सकृदेव गुणनं कार्यम् । एकेनैव गुणनहरणयोः कृतयोरकृतयोश्च फलस्य तुल्यत्वात् । तस्माद् विक्षेपस्य दृक्क्षेपत्रिज्ये गुणकारौ, विक्षेप-दृक्क्षेपकोटिघातश्च भागहारः । अत उक्तम्— ‘विक्षेपदृक्क्षेपहते त्रिमाव्या निहत्य तत्कोटिवधेन भक्ते’ इति । अत्र यच्छब्दतच्छब्दावध्या-हार्यौ । यल्लब्धं तस्य धनुरिति । शशाङ्काद्युदये तयोर्विक्षेपदृक्क्षेपयोः हरिदैव्यभेदाद्धनर्णम्; अन्यथा चास्ते । हरिर्द्धेदे धनम्, ऋणमैक्ये । उदय अस्त इत्येताभ्यां उदयकालजोऽस्तकालजश्च विक्षेपदृक्क्षेपाविह ग्राह्याविति सिद्धम् । तत एवाविशेषकरणमपि सिद्धम् । ग्रहोदयलग्ने निमित्तं दृक्क्षेपानयनं, दृक्क्षेपनिमित्तं च ग्रहोदयलग्नानयनमित्यन्योन्या-श्रयत्वात् तत्परिहारायैव हि सर्वत्राविशेषः क्रियते । मानसेऽपि दर्शन-संस्कारयुगलं युगपत् क्रियते—

‘विक्षेपो भिन्नतुल्यांशवलनघनः सखाङ्गकैः ।

हृतोऽशास्तैर्युतोऽनः सन् ग्रहोऽर्कास्तान्तरेऽस्तगः ॥’

इति । वलनघनाद्विक्षेपान्नवशतहृतं यत् तदंशादि वलनविक्षेपयोर्भिन्नदिकयो-

ग्रहे योज्यं, तुल्यदिकयोः शोच्यम् । एवं दृक्कर्मसंस्कृतः सन् ग्रहो
यदाकारस्तद्वयान्तरालगस्तदास्तङ्गतः, यदा तद्विहिर्गतस्तदा दृश्यः ।
अस्तार्कद्वयमप्युक्तं—

‘सूर्याष्टिविम्बरुद्रार्ष्टतिथ्यंशघनैः खखाग्रिभिः ।

प्राग्भोदयामैर्युक्तोनः सूर्योऽस्तार्कः शशाङ्गतः ॥’

इति । चन्द्रादीनां सूर्यादिभिर्गुणिताः खखाग्रयः । पृथक् पृथक् प्राग्भोदय-
विनाडीभिः सूर्यग्रहाक्रान्तराश्युदयविनाडीभिराप्तमंशादिकमर्काच्छोधयेत् ।
तदेकोऽस्तार्कः । पृथक्स्थात् तत्सप्तमराश्युदयविनाड्याप्तमर्के क्षिपेत्,
स इतरोऽस्तार्कः । कुतो वलनविक्षेपघातात् खखाङ्काप्तमंशादि दृक्कर्म-
फलं स्यात् । तद्धि वलनं नामै, ग्रहस्य मुखपुच्छयोः पार्श्वयोर्वा
यत्तिर्यग्गमनम् । अपक्रममण्डलगतघनमध्यस्य ग्रहविम्बस्यै प्राक्प्रतीच्यो-
र्यत्रापक्रममण्डलं विम्बमुद्भिद्य विनिःसरति, तयोर्मुखत्वं पुच्छत्वं च ।
तत्र मुखवलनं सौम्यं चेत् पुच्छवलनं याम्यम् । तदोदक्पार्श्वमुन्नतम् ;
अवनतं च दक्षिणपार्श्वम् । तत्र विम्बस्योर्ध्वभागस्य दृक्क्षेपदिशि वलनं
तद्विपरीतदिशि चाधोभागस्येति नियमः । ग्रहस्य मुखपुच्छयोर्वावलनं
तावदेव पार्श्वयोरपि । विक्षेपश्च तद्दिगनुसारी । मानसोक्तं च वलनं
रदमण्डलगतमेव । अतो व्यासार्धत्वेन षोडशकं गृहीतम् । वलनाङ्गुलं
च दृक्क्षेपतया त्रिज्याविक्षेपकोटयोरल्पान्तरत्वादुपेक्षितं च । तत्साधनं
त्रैराशिकम् । अतो विक्षेपस्य वलनगुणनं वलनषोडशकवर्गान्तरमूलेन
हरणं चेह कार्यम् । ततः कोटिसामीप्याय पञ्चदशसङ्ख्यो हारो गृहीतः ।
फलस्यांशकत्वाय षष्ठ्या गुणितश्च । ततः खखाङ्कसङ्ख्यो हारः ।
फलमंशादिकम् । अत्र वलनयोः स्थौल्यात् तद्वेदैक्यात्मकपारमार्थिक-
वलनस्यापि स्थौल्यादेव दृक्फलस्यापि स्थौल्यम् । तथापि धीमतां
स्फुरेदेव युक्तिः । अत्र मानसवलनस्य प्राक्पाले दृक्क्षेपविपरीतदिक्त्वात्

१. ‘ग्रहोदयार्क’-ख. ग. घ. ङ.

२. ‘ष्टि’-ख. घ. ङ.

३. ‘म । मु’-ख. ङ.

४. ‘स्य दृक्क्षेपदिशि क्रम’-ग.

५. ‘शाशक’-ख. घ. ङ.

प्रत्यक्पाले समानदिक्त्वाच्च धनर्णसाम्यमपि स्यात् ।

‘युतिमध्यनताभ्यस्ता पलभा भानुभाजिता ।

प्रागुदग्दक्षिणं पश्चाद्वलनं रदमण्डले ॥

ग्रहेणायनयोरल्पमन्तरं द्विघनमायनम् ।

वलनं स्यात् तयोर्योगविश्लेषात् पारमार्थिकम् ॥’

इति हि वलनानयनमुक्तम् । व्यासार्धमण्डलगतायनवलनस्य कोट्यपक्रम-
साम्यादायनस्य चाक्षसाम्यात् तद्योगस्य विश्लेषस्य वा प्रायेण दृक्क्षेप-
साम्याच्च तदुपपद्यते । एवं कृतदर्शनसंस्कारयुगले ग्रहे लग्नादधिके
ग्रहो न दृश्यः, अस्तलग्नादूने च । अस्तलग्नादूर्ध्वमुदयलग्नादधश्च ग्रहो
दृश्यार्धगतत्वाद् दृश्य एव ॥ ३६ ॥

यदर्थमिह दृश्यादृश्यत्वमुक्तं तदेव ग्रहणं प्रदर्शयति । तत्र द्वयोर्ग्रहणयो-
श्छाद्यछादकभावोपपत्तिप्रदर्शनपुरःसरं ग्रहणयोर्विशेषं प्रदर्शयति—

चन्द्रो जलमर्कोऽग्निर्मृद्भूच्छायापि या तमस्तद्धि ।

छादयति शशी सूर्य, शशिनं महती च भूच्छाया ॥ ३७ ॥

इति । चन्द्रबिम्बस्य जलमयत्वादर्कबिम्बस्य च तेजोधातुत्वात्
तद्विम्बे तत्तेजःसंपर्कादेव तस्य प्रकाशमानत्वात् भूच्छायायाश्चन्द्रं प्रति
ग्राहकत्वमुपपद्यते । यत्र भूम्या तिरोहितत्वात् सूर्यबिम्बस्य कश्चिदंशोऽपि
न दृश्यते । तद्भाग एवान्तरिक्षे तद्रश्मिराहित्याद् भूच्छायेत्युच्यते इति
तेदंशं प्रविष्टस्य चन्द्रस्यापि तद्रश्मिसम्पर्काभावाद् दीप्त्यभाव एव ग्रहणम् ।
प्रसिद्धं चैतच्छास्त्रान्तरे—

‘तेजसां गोलकः सूर्यो ग्रहर्क्षण्यम्बुगोलकाः ।

प्रभावन्तो हि दृश्यन्ते सूर्यरश्मिविदीपिताः ॥’

इति । चन्द्रस्य सूर्यादधोगतत्वाज्जलांशप्राचुर्येऽपि सूर्यं प्रति छादकत्वमपि
युज्यते । तर्हि सितस्यापि कालक्रियाप्रादसमुद्भाटितयुक्त्या वक्रसमये

सूर्यादधोगतत्वात् तत्संयोगे विक्षेपाभावे कदाचित् सूर्यच्छादकत्वं कुतो न स्यात् । स्फटिकवत् स्वच्छत्वात् तद्विम्बस्येति ब्रूमः । चन्द्रस्य जलप्राचुर्येऽपि पञ्चीकरणमात्रापेक्षितान्मृदंशस्याधिक्याच्छादकत्वं युज्यते । मृदूरित्यत्रापि मृत्प्राचुर्यमेव भुवो विवक्षितं, मृज्जलशिखिवायुमय इति पाञ्चभौतिकत्वाक्तेः, एवं चन्द्रो जलमित्यादावपि जलप्राचुर्यमेव विवक्षितम् । छायायास्तमस्त्वं लोके प्रसिद्धमेवेति हिशब्देन द्योतितम् । अत एतद्युज्यते— छादयति शशी सूर्यं, शशिनं महती च भूच्छाया इति । भूच्छायायाश्छादिकायाश्छाद्याच्छशिनो महत्त्वादेव खण्डग्रहणे दृश्यभागस्य कुण्डविषाणत्वमपि । सूर्यग्रहणे तु प्रायेणोभयोः साम्यादेव तीक्ष्णविषाणत्वं चेति य उभयोर्ग्रहणयोः विशेषः, स महच्छब्देन द्योत्यते ॥ ३७ ॥

तत्र राविभूच्छाययोर्विक्षेपाभावात् चन्द्रस्यापि विक्षेपाभावेऽरूपत्व एव वा ग्रहणसम्भवः, एवं पर्वपातापेक्षया ग्रहणयोः कदाचित्कत्वम् । तत्रापि भूच्छायाया महत्त्वात् चन्द्रग्रहणस्य लम्बनेन विशेषाभावात् काचित्कत्वाभावाच्च तद्ग्रहणानि भूयांसि स्युः ; विरलानि च भास्वद्ग्रहणानि युगे इत्याह—

स्फुटशशिमासान्तेऽर्कं पातासन्नो यदा प्रविशतीन्दुः ।

भूच्छायां पक्षान्ते तदाधिकोनं ग्रहणमध्यम् ॥ ३८ ॥

इति । इन्दुः पातासन्नः स्फुटशशिमासान्ते यदार्कं प्रविशति, यदा स एव पक्षान्ते भूच्छायां प्रविशति तदा सूर्याचन्द्रमसोर्ग्रहणमध्यम् अधिकोनं तत ऊर्ध्वमधश्च चलति, ग्रहणमध्यम् । सूर्यस्य लम्बन-वशाच्चलनं, विक्षेपवशाच्चन्द्रस्य । लम्बनस्य क्षितिजान्ते नाडिकाचतुष्कान्तं वृद्धेर्दिनाद्यान्त्ययामयोः पर्वणि सूर्यग्रहणमध्यं रात्रावेवापि स्यात् ।

छादकस्यातिदूरगत्वात् । तदपि न सार्वत्रिकं, यथा मेघच्छादनम् ।
तथा च सूर्यसिद्धान्ते—

‘छादको भास्करस्येन्दुरधस्ताद् घनवद् भवेत् ।’

इति । कथं पुनर्विक्षेपवशात् चन्द्रग्रहणमध्यस्य पक्षान्ताच्चलनम् । तदपि
इष्टग्रासेनैव सेत्स्यति ॥ ३८ ॥

सूर्यग्रहणासाधारणलम्बनादिकं वस्तु पूर्वमेव प्रदर्शितम् । अथ सोम-
ग्रहणासाधारणं भूच्छायादिकं प्रदर्शयति—


भूरविविवरं विभजेद् भूगुणितं तु रविभूविशेषेण ।

छायाया दीर्घत्वं लब्धं भूगोळविष्कम्भात् ॥ ३९ ॥

छायाग्रचन्द्रविवरं भूविष्कम्भेण तत् समभ्यस्तम् ।

भूच्छायया विभक्तं विद्यात् तमसः स्वविष्कम्भम् ॥ ४० ॥

इति । भूरविविवरं भूविम्बघनमध्यस्य रविबिम्बघनमध्यस्य च
यदन्तरालम् । यस्य स्फुटयोजनकर्णाख्या । भूगुणितं तद् रविभूविशेषेण
रविबिम्बस्य ‘घ्रिवे’ति प्रदर्शितस्य भूपेश ‘जिळे’ति प्रदर्शितस्य च
बिम्बस्य योजनव्यासयोर्विशेषेण भूमियोजनव्यासं सूर्ययोजनव्यासाद्
विशोध्य शिष्टेन शतत्रयाधिकसहस्रत्रयेण विभजेत् । तत्र लब्धं भू-
च्छायाया दीर्घं भूगोळविष्कम्भात् प्रभृति क्रमेण हीयमानपरिणाहम्
एतावत्प्रदेशं गत्वा सूच्यग्रवदल्पीभूय शून्यतामियात् । अस्योपपत्ति-
प्रदर्शनाय रविबिष्कम्भात् प्रभृति भूविष्कम्भप्रापि सूत्रद्वयं तावत् प्रसारयेत्,
यत्र तयोर्योगः स्यात् । अथैवमेव भूमौ लिखेत् । भूच्छायाग्रात् प्रभृति सूर्य-
बिम्बघनमध्यान्तमिह लम्बः । तद्विवरस्य क्रमेण ह्रासात् तेन त्रैराशिकं—
रविभूविशेषतुल्येन हासेन भुजारूपेण रविभूविशेषतुल्य आयामो
लभ्यते, तदा भूव्यासतुल्येन हासेन किप्रानुविम इति । भूच्छाया-



मध्यसूत्रस्य दैर्घ्यं लभ्यते । अथवा भूव्यासार्धमिह शङ्कुः । भूरवि-
विवरं शङ्कुभुजाविवरं, रविबिम्बव्यासार्धं भुजा । तत्र शङ्कुगुण-
मित्यादिना इह छायादैर्घ्यमानीयते । किन्तु द्विगुणाभ्यामिह कर्म
क्रियते, भूव्यासस्य रविभूविशेषस्य चार्धाकरणाभावे लाघवं स्यादिति ।
ननु कथं भूगोलविष्कम्भादित्युक्तम् । रविबिम्बाद् भूबिम्बस्याल्पत्वाद्
दीप्यमानप्रदेशस्यार्धाधिक्यात् भूछायाभागस्य न्यूनत्वाच्च भूविष्कम्भा-
ग्राद् भूच्छायाभागे कियच्चिच्छापं विहायैव रविभूपरिधिगं सूत्रं स्पृशति ।
लम्बसूत्राद्यावत् कर्णसूत्रस्य तिर्यक्त्वं विष्कम्भाग्रचापाद् एतत्स्पृष्टस्य
चापस्यापि तावता तिर्यक्त्वेन भाव्यम् । सत्यम् । भूव्यासार्धं रवि-
भूविशेषार्धेन हत्वा रविस्फुटयोजनकर्णतद्विम्बविशेषार्धवर्गयोगपदेन हत्वा
यदाप्तं तावत्या अर्धज्याया अग्र एव भूगोलविष्कम्भात् स्पृशति ।
ततस्तच्छरं द्विगुणं भूव्यासार्धाद् विशोध्य शिष्टेन तुल्यं सूत्रयोर्भूपरिधिस्पृ-
ग्विवरम् । तेनापि न फलभेदः । सूर्यव्यासार्धादप्येवमानीतं यत् फलं
तद् विष्कम्भादपि तावदर्ध एवैतत् सूत्रं स्पृशति । तस्माद् इच्छाप्रमाणयो-
रेकरूपेणैव हासाच्च फलभेदः । तस्या भूच्छायाया अवधेरेव भेदः ।
न भूविष्कम्भात् प्रवृत्तमिदं छायादैर्घ्यम्, अत्रानीतार्धज्यान्तरात् प्रभृत्येव ।
तस्मात् सार्धज्या भूव्यासार्धदैर्घ्यं क्षेप्या । ततस्तस्मात् छायादैर्घ्यात्
चन्द्रस्फुटयोजनकर्णं विशोध्य शिष्टं छायाग्रचन्द्रविवरम् । तदेव भू-
विष्कम्भेण समभ्यस्य भूछायया विभक्तं तमसः स्वविष्कम्भो भवेत् ।
चन्द्रकक्ष्याप्रदेशगतं तमोविष्कम्भं विद्यात् । अत्रापि पूर्वलब्धज्याशर-
द्वयोर्नैव विष्कम्भेण गुणनं कार्यम् । केवल्यैव भूच्छायाया हरणञ्च ।
न पुनस्तदर्धज्यायुक्तया । युक्तिप्रथनार्थमेवायं विशेषः प्रदर्शितः । न
पुनरयं विशेषो ग्रहणे प्रत्यक्षत उपलभ्यः । शास्त्रेषु नानोच्यमान-
विम्बपरिमाणभेदाज्जायमानो भेद इतोऽपि सुमहान् । तस्माद् युक्ति-

गोलपादः ।

निरूपणदशायामेवेयं कथा, न पुनर्व्यवहारकाले । ईदृशमल्पफलं कर्म
तत्र तत्र तन्त्रकारैरुपदर्शितं युक्तिविद्विषयलभ्यम् । अस्यापि लिप्ता-
व्यासानयनं चन्द्रवदेव ॥ ३९—४० ॥

अथ छाद्यच्छादकमानाम्नां तद्विवरेण च स्थित्यर्थानयनं प्रदर्श्यते—

तच्छशिसम्पर्कार्धकृतेः शशिविक्षेपवर्गितमपोह्य ।

स्थित्यर्थं तन्मूलं ज्ञेयं चन्द्रार्कदिनभोगाद् ॥ ४१ ॥

इति । तच्छशिसम्पर्कार्धस्य लिप्तात्मकस्य कृतेः शशिविक्षेपवर्गित-
मपोह्य यच्छिष्टं तन्मूलं स्थित्यर्थं ज्ञेयम् । तत् स्थित्यर्थक्षेत्रम् । तस्य
कालः पुनश्चन्द्रार्कदिनभोगाभ्यां ज्ञेयः । अत्रेदं त्रैराशिकं— यदि दिन-
गत्यन्तरेण षष्टिर्नाड्यो लभ्यन्ते तदानेन स्थित्यर्थक्षेत्रेण कियत्य इति ।
स्पर्शमोक्षस्थित्यर्थयोः स्वस्वकालशशिविक्षेप एव वर्गीकृत्य सम्पर्कार्ध-
वर्गाच्छोध्यः । एतच्चेष्टकालग्रासेन वक्ष्यमाणेनैव सिद्धम् ॥ ४१ ॥

अथ निमीलनोन्मीलनकालज्ञानार्थमाह—

चन्द्रव्यासार्धोनस्य वर्गितं यत् तमोमयार्धस्य ।

विक्षेपकृतिविहीनं तस्मान्मूलं विमर्दार्धम् ॥ ४२ ॥

इति । चन्द्रव्यासार्धोनस्य तमोमयार्धस्य यद् वर्गितं विक्षेपकृति-
विहीनं तस्मान्मूलं विमर्दार्धमपि ज्ञेयम् । तच्च चन्द्रार्कदिनभोगादेव ।
तच्च षष्टिघ्नं गत्यन्तररूढं विमर्दार्धम् । स्थित्यर्थं विमर्दार्धमपि प्रथममौस्थितं
स्पर्शमोक्षयोर्निमीलनोन्मीलनयोः साधारणमेव । पुनः स्वस्वकालविक्षेपा-
नीतयोरेव भेदः । एवं स्थित्यर्थद्वयं विमर्दार्धद्वयं च परमग्रासकाला-
च्छोध्यं योज्यं च । तदा स्पर्शमोक्षौ निमीलनोन्मीलने च स्याताम् ।
कथं पुनश्चाङ्गस्य परमग्रासकालः पक्षान्ताच्चलति ; तत्पार्श्वभेदाद्यल्प-

१. 'सम्पर्कार्धस्य कृतेः शशिविक्षेपस्य वर्गितं शोध्यम् । स्थित्यर्थमस्य मूलं ॥'

इति मुद्रितपाठः । २. 'मानीतं स्प'-क,

ग्रास एव । तत्र सम्पर्कार्धस्य षष्टिसङ्ख्यत्वे पातभागे घटिकार्धेन
विक्षेपस्य लिप्तार्धन्यूनत्वं स्यात् । तद्वत्यन्तरस्य लिप्ताषट्कत्वात् तद्वर्गस्य
सम्पर्कादल्पत्वात् तद्वर्गसंयोगमूलेन लिप्तार्धादल्पमेवाधिक्यम् । ततस्तत्र
स्थित्यर्धक्षेत्रवशाज्जायमानादाधिक्याद् विक्षेपहासवशाज्जायमानस्याल्पत्व-
स्याधिक्यम् । तस्मात् तदानीं विम्बान्तरस्य न्यूनत्वात् तदैव परमो
ग्रासः । एवं प्रतिपदि राकायां वा परमग्रासः सम्भवति तदपीष्टग्रासेनैव
सिद्धम् ॥ ४२ ॥

समस्तग्रहणाभावे पर्वान्तचन्द्रमण्डलव्यासे कियान् प्रदेशो दृश्य इत्येत-
त्प्रदर्शयितुमाह—

तमसो विष्कम्भार्धं शशिविष्कम्भार्धवर्जितमपोह्य ।

विक्षेपाद्यच्छेषं न गृह्यते तच्छशाङ्कस्य भूच्छाया ॥ ४३ ॥

इति । भूच्छायामध्यस्य चन्द्रविम्बमध्यस्य च यत् पर्वान्तकाले
विवरं स एव तदानीं विक्षेपः । पर्वान्ते विक्षेपस्य शून्यत्वे तमोमध्यं
एव शशिमध्यमपि । तदानीं समस्तग्रासश्च स्यात् । तमसो विष्कम्भार्धस्य
आधिक्यात् । तच्चन्द्रपरिधेः समन्तत उभयोर्व्यासार्धान्तरप्रदेश एव
भूच्छायापरिधिः । अत एवार्करश्मिविप्रकर्षात् ग्रस्तस्य चन्द्रविम्बस्य वर्ण-
विशेषं वक्ष्यति 'स कृष्णताम्रस्तमोमध्ये' इति । यस्मिन् पर्वणि पुन-
रुभयोर्व्यासार्धान्तरतुल्यो विक्षेपः तदा भूच्छायामध्यात् तावद्विप्रकर्षे चन्द्र-
विम्बमध्यम् । ततो विक्षेपसूत्रमार्गेण सूत्रे प्रसार्यमाणे चन्द्रविम्बमध्यात्
स्वपरिधेः स्वव्यासार्धान्तरितत्वाद् भूच्छायाव्यासार्धस्यापि विक्षेपतुल्यस्य
खण्डस्याधोगतत्वात् तत्परिधेरपि चन्द्रविम्बपरिधौ संयोगः स्यात् ।
तेन तदानीमपि समस्तग्रासः स्यात् । विक्षेपस्य तत आधिक्ये याव-
दाधिक्यं स्यात् चन्द्रव्यासार्धस्य, तावान् प्रदेशो भूच्छायाया बहिर्गतः

स्यात् । अतः स प्रदेशो दृश्यः । इत्येतत्क्षेत्रप्रदर्शनाय 'तप्तसो विष्कम्भार्धं शशिविष्कम्भार्धवर्जितमपोह्य विक्षेपाद् यच्छिष्टं न गृह्यते तच्छशाङ्कस्य' इत्युक्तम् । एवं सम्पर्कार्धमपि तद्व्यासार्धैक्यमिति युक्तिनिरूपणे कल्प्यम् । यत उभयोर्व्यासार्धयोगसाम्ये विक्षेपस्योभयोः परिधिसंयोगः स्यात् । ततो विक्षेपस्याल्पत्व एव वृत्तयोः संश्लेषः स्यात् । आधिक्ये उभयोर्मिथो बहिर्गतत्वादेव ग्रहणाभावः । विक्षेपस्याल्पत्वेऽपि प्राक् पश्चाच्च कदा परिधिसंयोग इत्येतत् सम्पर्कार्धवृत्तगतया क्षेपकोट्यैव ज्ञायते । यदा क्षेपकोटितुल्यं पूर्वापरविवरमुभयोः स्यात्, तदा विम्बमध्ययोर्ऋजुतया विवरं तत्कर्णतुल्यं स्यात् । अत एव सम्पर्कार्धतुल्यस्य कर्णस्य वर्गात् क्षेपवर्गं विशोध्य शिष्टस्य मूलं स्थित्यर्धक्षेत्रं ज्ञेयमित्युक्तम् ॥ ४३ ॥

अन्यैवोपपत्त्येष्टग्रासानयनमपि प्रदर्शयति—

विक्षेपवर्गसहितात् स्थित्यर्धादिष्टवर्जितान्मूलम् ।

सम्पर्कार्धाच्छोध्यं शेषस्तात्कालिको ग्रासः ॥ ४४ ॥

इति । स्थित्यर्धादिष्टवर्जितात्, पुनरपि किं विशिष्टात् विक्षेपवर्ग-सहितात् । वर्ग एव वर्गो योज्य इति लक्षणया तद्वर्ग एवोच्यते । इष्टवर्जितं स्थित्यर्धमपीष्टकालपूर्वापरविवरम् । तच्च स्फुटान्तरतुल्यम् । तस्माद् इष्टकाले षड्भयुक्तार्कस्य चन्द्रस्फुटस्य च यद् विवरं विक्षेपवर्ग-सहितात् तद्वर्गाद्यन्मूलं तदिष्टकाले द्वयोर्विम्बकेन्द्रान्तरं स्यात् । यतो विम्बान्तरे सम्पर्कार्धतुल्ये तयोः परिधिसंयोगः तत एव विम्बान्तरे सम्पर्कार्धात् त्यक्ते शिष्टं यत् चन्द्रविम्बस्य, तावान् प्रदेशो भूच्छायायां प्रविष्टः स्यादिति तत्तुल्य एवेष्टकाले ग्रासः । एवं तत्काले ग्रस्तस्य दृश्यभागस्य च विभागः । कथं पुनः सकलेऽपि विम्बे इत्येतद् 'ग्रासोन' सूत्रे प्रदर्शितमिति शशिग्रहणमध्यस्य पक्षान्ताच्चलनम् । शशितप्तसोः

परमासत्तिर्विक्षेपापक्रममण्डलयोः मध्यवृत्तशुक्तिसाम्य एव हि स्यात् ।
तदैव ग्रहणमध्यं च । स्फुटसाम्ये तु विक्षेपकोटिमण्डलापक्रममण्डलयोः
शुक्तभागसाम्यमेव स्यात् । तदुक्तं मया ग्रहणनिर्णये—

‘ परमक्षेपकोटिघ्नः पातोनाकश्रुजागुणः ।
स्वेष्विक्षेपकोट्याप्तः तत्क्षेपकृतियोगतः ॥
पदं यच्चापितं यच्च पातोनाकश्रुजाधनुः ।
तद्विशेषं हतं षष्ठ्या गत्यन्तरहतं क्षिपेत् ॥
पर्वान्ते युक्पदे क्षेपे शोधयेद् विषमे पदे ।
एवं कृतोऽपि पर्वान्तः सूर्येन्दोर्ग्रहणे स्फुटम् ॥ ’

इति । अस्य युक्तिः मण्डलान्तरालन्यायेन सिद्ध्यति । स्थित्यर्धाद्या-
नयनं सूर्यस्यापि समानम् । तत्र नत्यादिसङ्कीर्णत्वात् स्थित्यर्धयुक्तिमात्रं
पृथगुपादाय प्रदर्शयितुं लम्बनादिरहिते शशिग्रहणे तद्युक्तिः प्रदर्शिता ।
अत एव भास्करेणापि लघुभास्करीये सोमग्रहणं प्रथमं प्रदर्शितम् ॥४४॥
अथोभयोः समानं दिग्वलनं प्रदर्शयितुमाह । तच्च द्विविधं दर्शन-
संस्कारवत् । तत्राक्षं प्रथमं दर्शयति—

मध्याह्नात् क्रमगुणितोऽक्षो दक्षिणतोऽर्धविस्तरहतो दिक् ।
स्थित्यर्धाच्चार्केन्दोस्त्रिराशिसहितायनात् स्पर्शो ॥ ४५ ॥

इति । निरक्षदेशेऽयनान्तस्थस्य ग्रहस्य दिग्वलनं कदाचिदपि
न स्यात् । इह तु मध्याह्न एव तदभावः । तद्युक्तिः घटिकामण्डल एव
प्रदर्श्या स्वाहोरात्रान्तर्भावात् तस्यापि । निरक्षदेश एव हि स्वाहोरात्रवृत्तानि
पूर्वापरायतानि । तैत उत्तरतस्तूर्ध्वभागो दक्षिणत एवावनतः । अधो-
भागस्तूत्तरत एवोन्नतः, तेषामधोर्ध्वदिगपेक्षया तिर्यक्त्वमक्षेण परि-
च्छिद्यते । अधोर्ध्वायतत्वं च लम्बकेन । तद्व्याससूत्रे व्यासार्धतुल्य-
प्रदेशस्य कर्णात्मकस्य लम्बकतुल्यैव कोटिः । अक्षतुल्यैव श्रुजा ।

तेषामुन्मण्डलस्पृष्टावयवा एव विषुवत्स्थानीयाः, तत्र तिर्यक्तस्थाधिक्याद् दक्षिणोत्तरमण्डलस्पृष्टा एवायनस्थानीयाः तत्परिधिभागस्य समपूर्वापरत्वात् दिग्वलनाभावात् । तत्र तावद्वटिकौन्मण्डलसम्पाते रवावुद्यति निरक्षदेशस्थानां तद्धनमध्यात् तत्पृष्ठे यत्रोन्मण्डलमुद्भिद्य विनिर्गच्छति, स एव पार्श्वदेशः । यत्र तत्पृष्ठे घटिकामण्डलं स्पृशति तत्प्रदेशावूर्ध्वोद्योगतौ । ततो यत् साक्षदेशे दिग्वलनं दिक्मूत्राणां तिर्यग्गमनं तदिहाक्षदिग्वलनम् । तच्चोदये व्यासार्धमण्डलेऽक्षचापतुल्यम् । यतः साक्षदेशे उन्मण्डलदक्षिणोत्तरव्यासाग्रयोः क्षितिजादक्षतुल्यो विप्रकर्षः, ततो बिम्बस्य दक्षिणोत्तरयोरक्षतुल्यमेव दिग्वलनम् । अधोऽर्धदिशोश्च सममण्डलाद् घटिकामण्डलस्य विप्रकर्षोऽक्षतुल्य एव । एवमुदयेऽक्षचापतुल्यमेव दिग्वलनम् । तस्माद् व्यासार्धमण्डलवलनाद् ग्रहबिम्बदिग्वलनमपि त्रैराशिकसिद्धम् । मध्याह्ने पुनः ग्रहस्य दिग्वलनं न स्यात् ; स्वाहोरात्रमण्डलानां दक्षिणोत्तरस्पृष्टभागस्य समपूर्वापरत्वात् । यदा पुनः पञ्चघटिकातुल्यो नतकालः, तदा घटिकामण्डलदक्षिणोत्तरस्वस्तिकात् प्राग्भागे घटिकामण्डलद्वादशांशे रविबिम्बघनमध्यं स्यात् । तदानीं तन्मध्यं व्यासार्धमण्डलं, ततः प्राक् पश्चाच्च घटिकामण्डलपरिधिपादांशे स्पृशति । तदा घटिकामण्डलापरस्वस्तिकादूर्ध्वं तद् द्वादशांशे तद्व्यासार्धमण्डलं स्पृशति । पूर्वस्वस्तिकादधश्च द्वादशांशे घटिकामण्डलतत्प्रदेशयोः सममण्डलाद् विप्रकर्षोऽक्षार्धतुल्यः । यतः क्षितिजप्रदेशात् प्रभृति व्यासार्धतुल्ये स्वमध्येऽक्षज्यातुल्यो विप्रकर्षः, घटिकामण्डलोनतज्यया एकराशिज्यया सममण्डलाद्विप्रकर्षः कियन्तु लभ्यते इति तत्र त्रैराशिकम् । तच्च अपक्रमवदेव । तस्माद् एकराशिज्यायास्त्रिज्यार्धतुल्यत्वाद् अक्षज्यार्धमेव तत्र वलनम् । तस्मात् पञ्चघटिके नतकाले तत्क्रमज्ययैव एकराशिज्याया वलनमानेयम् । न पुनरेकराश्यात्क्रमज्यया । तस्माद् अत्रोप्युक्तपदशब्द ऊर्ध्वतः प्रवृत्तत्वादेव वर्तते ।

न पुनस्तेनोत्क्रमज्या विवक्ष्यते । साक्षात्कृतज्याचापसम्बन्धानां विवक्ष-
मेवैतद् ज्याखण्डन्यायसाम्यादपि—

‘समपूर्वापरं वृत्तं घटिकास्थार्कमध्यगम् ।
सममण्डलतस्तस्य विवरं सर्वगं समम् ॥
अक्षजं वलनं भानोः परिधौ विवरं तयोः ।
ज्याखण्डे क्षितिजाज्ञानोः मानार्धे श्रवणेऽक्षदोः ॥
सम्पर्कार्धेऽक्षदोः खण्डो नाना तल्लेखनानुगम् ।
धनुर्ज्या मध्यकोटिघ्ना त्रिज्याप्ता गुणखण्डकः ॥
अक्षघनस्त्रिज्यया भक्तो धनुर्ज्यावृत्तजं हि तत् ।
तस्मान्नतासु मरुत्यादि ज्याक्षणा त्रिज्यया हता ॥
त्रिज्यामण्डलजं तद्धि ज्ञेयमिष्टेऽनुपाततः ।
नतज्याक्षज्ययोर्धातः त्रिज्यास्तस्तस्य कार्मुकम् ॥
इत्युक्तं सूर्यसिद्धान्ते त्रिज्यावृत्ते हि तद्वनुः ।
एवमेवायनं चिन्त्यं घुज्यापक्रमवृत्तयोः ॥
विवरं भास्यतो वृत्ते मानैक्यार्धे शशिन्यपि ।
दोः खण्डापक्रमस्तत्र तच्चापवलने कलाः ॥
तस्मादुत्क्रमशब्दार्थं भास्करो वलनद्वये ।
तथैवायनद्वर्कर्मण्यन्यथा प्रत्यपद्यत ॥’

इति । अक्षवलनस्य विम्बोर्ध्वभागे दक्षिणतो दिक् । नित्यदक्षिणत्वा-
दक्षस्य । आयनवलनदिक्स्पर्शेऽयनात् चन्द्रस्य प्रकृतत्वात् तत्स्पर्शे
उत्तरायणस्थे ग्रहे उत्तरमायनं वलनम् । दक्षिणायने याम्यम् ; एवं
पूर्वार्धे । चन्द्रस्य हि पूर्वार्धे स्पर्शोपलब्धिः, यतः स्वयं शीघ्रगतिः सन्
भूच्छायायाः प्रत्यग्भागे स्वविम्बप्राग्भागेन तां प्रविशति । तस्मादुभयोरपि
पूर्वार्धेऽयनवद् दिक् । तत एवापरार्धे व्यत्ययेन चेति सिद्धम् ।

एवमायनवलनदिक् । आक्षस्यापि पूर्वार्धे सौम्यैव दिक् । किं पुन-
 रायनं वलनम् । अर्केन्द्रोस्त्रिराशिसहितायनात् सिद्धं त्रिराशिसहितस्या-
 र्कस्येन्द्रोर्वा यदपक्रमचापं तदेवायनं वलनम् । एवं मध्यग्रहणवलनमुक्त्वा
 स्पर्शमोक्षयोरप्याह— ‘स्थित्यर्धाच्च’ इति । स्थित्यर्धशब्देन स्पर्शमोक्षौ
 विवक्ष्येते । स्पर्शकालान्मोक्षकालाच्चैवं नतासुज्यया आक्षवलनं नयेत् ।
 आक्षवलनस्य हि स्पर्शमोक्षयोर्महान् भेद इति तत्रैव स्थित्यर्धाच्चेत्युक्तम् ।
 आयनमपि तात्कालिकमानेयम् । ‘अर्केन्द्रोस्त्रिराशिसहितायनात् स्पर्श’
 इत्यत्रापि स्पर्शग्रहणाद् मध्यग्रहणे दक्षिणोत्तरदिग्भ्यामेव बिम्बपार्श्व-
 भागस्य वलनम् । उत्तरायणे तद्बिम्बपरिध्यभिमुखस्य दिक्सूत्राद्
 इडाभागे वलनचापात् त्रैराशिकानीतं रव्यादिपरिधौ वा सम्पर्कार्धपरिधौ
 वा आनेयम् । दक्षिणायने तु पिङ्गलाभागे आक्षं तत् । तद्दिश इडा-
 भाग एव मध्यग्रहणे वलितसूत्रेण विक्षेपं स्फुटनतिं वा नीत्वा तदग्रे
 चन्द्रबिम्बमालिखनीयम् । रविविम्बं भूच्छायाबिम्बं वा वलनवृत्तमध्ये ।
 सूर्यसिद्धान्ते पुनस्त्रिज्यावृत्तात् सप्तत्यंशवृत्ते परिणमितं वलनद्वयम् ।
 सम्पर्कार्धे भास्करेण । मानसे पुनरदमण्डले परिणमितम् । यथेष्टपक्षाङ्गी-
 काराय सूत्रे न विशेषः कृतः, विश्वतोमुखत्वात्सूत्रस्य । इष्टकालेऽपि दिग्-
 वलनसूत्रेण पूर्वतोऽपरतो वा कोटिसूत्रं नयेत् । ततो मत्स्यमुखपुच्छानुसारि
 विक्षेपसूत्रं च नीत्वा तदग्रे चन्द्रबिम्बमालिखेत् । स्पर्शकाले मत्स्यगदिशि
 कोटिसूत्रं नयेत् । तदा रविविम्बपेक्षया तद्दिग्गतत्वात् तस्य । एवं
 मोक्षेऽपि प्राच्याम् । इष्टकाले बिम्बान्तरवृत्ते वा वलनं नेयम् । द्वयोः
 वलनचापयोर्योगो वियोगो वा सर्वत्र वलनं विवक्षितम् । ग्रहयोगेऽपि
 दिग्वलनसूत्रे वलनवृत्तमध्याद् यथादिशं द्वयोर्विक्षेपं नीत्वा तदग्रे ग्रहयो-
 र्बिम्बे आलिखेत् । भेदोल्लेखापसव्यांशुविमर्दादिकं सर्वं ज्ञेयम् । सूर्य-
 ग्रहणस्य विमर्दस्थाने सूर्यबिम्बात् चन्द्रबिम्बस्याल्पत्वे मध्यतमस्कार्धमेव
 विमर्दार्धम् । दिग्वलनवशात् क्षेपवशाच्च ग्रहणे हनुभेदपार्श्वभेदपाशुभेदादिकं

सर्वं ज्ञेयम् । यतः संहितायां तद्वशात् फलविशेषाः प्रदर्शिताः ॥४५॥

ग्रहणेऽपि शशिनोऽस्मद्दृग्गोचरगतत्वाद् ग्रस्तभागस्यादित्यरश्मिसन्निधान-
विप्रकर्षानुरूपं प्रतीयमानो वर्णविशेषः प्रदर्श्यते—

प्रग्रहणान्ते धूम्रः, खण्डग्रहणे शशी भवति कृष्णः ।

सर्वग्रासे कपिलः, स कृष्णताम्रस्तमोमध्ये ॥ ४६ ॥

इति । प्रग्रहणं ग्रहणप्रारम्भः । तस्मिन् ग्रहणान्ते च ग्रस्त-
भागो धूम्रः । खण्डग्रहणे स्पर्शकालाद् ग्रासमहत्त्वेन चन्द्रबिम्बस्य
द्वेधा खण्डितत्वे स्पष्टे ग्रस्तभागे कृष्णो भवति शशी । सर्वग्रासे कपिलः
चन्द्रबिम्बे कात्स्न्येन भूच्छायां प्रविष्टे कपिलवर्णो दृश्यते शशी । तत्रापि
आदित्यरश्मिसन्निधानाद् भूच्छायापरिधिसमीपगतस्येषच्छौक्ल्यं स्यात् ।
इतरभागस्य कपिलत्वम् । तमोमध्ये स कृष्णताम्रः, यदा भूच्छायानाभि-
गतः तदा ताम्रवर्णतरेऽपीपत्काण्यं स्यात् । कथं पुनर्मध्यकाले विक्षेपा-
भावे सति सोमग्रहणे सम्पर्कार्धं कृत्स्नं स्थित्यर्धक्षेत्रं न स्यात् । यतो
भूच्छायाबिम्बव्यासमार्गेणैव तदा चन्द्रो गच्छति । (तदा?) तद्व्यासार्ध-
योगतुल्यं भूच्छायाचन्द्रस्फुटविवरं यदा तदैव स्पर्शो मोक्षश्च स्याताम् ।
तदा सम्पर्कार्धेन सकलेन स्थित्यर्धक्षेत्रत्वेन भूयेत । तस्मान्मध्यविक्षेपेणैव
स्थित्यर्धमानेयम् । न पुनः स्पर्शमोक्षभवाभ्यां विक्षेपाभ्याम् । अत एव
कोचिद् विक्षेपसम्पर्कार्धवर्गविश्लेषे मध्यविक्षेपस्येष्टवर्गविक्षेपस्य च दिशोः
साम्ये मध्येष्टविक्षेपान्तरवर्गं, भेदे च तद्विक्षेपयोगवर्गं च प्रक्षिप्य
मूलीकृत्य स्थित्यर्धमानयन्ति । युज्यते चैतत् । विक्षेपमण्डले यत्र स्पर्श-
काले चन्द्रस्तिष्ठति, यत्र च मध्यकाले, तदन्तराळं हि स्थित्यर्धक्षेत्रम् ।
एवमानीयमानमापि तत् तुल्यमिति । भैवं विक्षेपमण्डलकल्पनं युक्तम् ।
केन पुनरिदं विक्षेपमण्डलं कल्पितम् । ननु सर्वैरपि व्याख्यातृभि-
रपक्रममण्डलगतपातद्वयस्पृक्, ततः परिधिभागयोः परमविक्षेपान्तराळं

च विक्षेपमण्डलबन्धः प्रदर्शितः । उत्सृज्यमेवेदं कल्पनम् । आर्यभटेन त्वन्यथैव विक्षेपः प्रदर्शितः । ‘अपमण्डलस्य चन्द्रः पातात्रात्पुत्तरणे दक्षिणतः’ इति । एतदुक्तं भवति — इहानीता चन्द्रस्फुटसङ्ख्या अपक्रममण्डलमेषादितः प्रभृति यत्कलावधिका ततोऽपक्रममण्डलविपरीतमण्डलेनैव राशिकूटाभिमुखमेव विक्षिप्यमाणा ग्रहा यान्ति । तस्मात् पातोनचन्द्र-स्फुटकलाश्च पातात् प्रभृति चन्द्रविक्षेपमूलावधिका एव । न पुनः पातात् प्रभृति कर्णरूपेण चन्द्रबिम्बघनमध्यावधिकाः कलाः तत्कल्पितविक्षेपमण्डलगताः । तस्माद् अपक्रममण्डलगतिरेव स्फुटगतिः, न विक्षेपमण्डलगता । तस्मात् तत्कल्पितविक्षेपमण्डलस्य सम्पर्कार्धान्तर्गतो यः खण्डः न तत्तुल्या ग्रहणस्थितिकालगत्यन्तरकलाः । तस्मात् तन्मध्येष्ट-विक्षेपान्तरवर्गो वा तद्योगवर्गो वा सम्पर्कार्धेष्टविक्षेपवर्गविश्लेषे न क्षेप्यः । एतच्च इष्टग्रासप्रदर्शने विस्पष्टम् । ‘विक्षेपवर्गसहितात् स्थित्यर्धादिष्टवर्जिता-न्मूलम् । सम्पर्कार्धाच्छोध्यम्’ इति । अत्रेष्टशब्देन स्पर्शस्थित्यर्थे गतं विवक्षितम् । मोक्षस्थित्यर्थे च गन्तव्यम् । तद्वर्जितं स्थित्यर्थं मध्येष्ट-कालान्तरगत्यन्तरम् । तद्वर्गाद् विक्षेपवर्गसहितान्मूलं ग्राह्यग्राहकबिम्ब-मध्यान्तरम् । तस्मिन् सम्पर्कार्धाच्छुद्धे शिष्टस्तात्कालिको ग्रास इति । तस्माद् अपक्रममण्डलानुसार्येव गत्यन्तरम् । तस्मात् चन्द्रगतिरप्यपक्रम-मण्डलानुसारिण्येव ; न पुनर्विक्षेपमण्डलानुसारिणी । यदि विक्षेपमण्डला-नुसारिणी स्फुटगतिः, तर्ह्यपक्रममण्डलगतिसिद्धये लङ्कोदयानयनन्यायेना-नीतोऽपक्रममण्डलभोग एव स्फुटत्वेन ग्राह्य इति स्फुटेऽपि प्राणकलान्तर-वद् विशेषः स्यात् । विक्षेपस्यापक्रमादल्पत्वान्न तावान् भेद इत्येव विशेषः इति चन्द्रस्फुटसिद्धये स्फुटीकरणात्परमपि यत्नान्तरं कार्यम् । तच्च पूर्वाचार्येषु केनचिदपि न प्रदर्शितम् । तस्माद् यदि विक्षेपमण्डलं कल्प्येत स्फुटयुक्तिवैशद्याय, तदापि ग्रहस्य तात्कालिकविक्षेपतुल्यमेवा-

पक्रमविशेषमण्डलयोः परममन्तराळम् । ग्रहाक्रान्तप्रदेश एव चापक्रमात् तावदन्तरितम् । ततः चक्रपादान्तरितयोरेवापक्रमविशेषमण्डलयोः सम्पातश्च, न पातस्थितप्रदेशे । ग्रहे पातस्थे तु मण्डलयोः कात्स्न्येनैव सम्पात इत्येकतां गतमेव मण्डलद्वयं तदा ततः पुनर्ग्रहैर्विशेषवशात् तदपक्रममण्डलवशान्निष्कृष्यमाणं तत्कालविशेषतुल्यमेव विव्रियते । पाता-
च्चक्रपादान्तरिते ग्रहे तु मण्डलयोर्विवरं परमविशेषतुल्यमपि स्यात् । अन्यदा सदैवैष्टविशेषतुल्यमेव तयोः परमं विवरम् । अत्र पक्षद्वयेऽपि अपक्रमचापविशेषचापयोर्योगो वियोगो वा न स्फुटापक्रमचापं स्यात् । अत एव गोळविदा माधवेन विशेषवतां स्फुटापक्रमानयने गणितविशेषः प्रदर्शितः—

‘परमापक्रमकोट्या विश्लेषज्यां निहत्य तत्कोट्या ।

इष्टक्रान्ति चोभे त्रिज्याप्ते योगविरहयोग्ये स्तः ॥

सदिशोः संयुतिरनयोर्वियुतिर्विदिशोरपक्रमः स्पष्टः ।

स्पष्टापक्रमकोटिर्ज्या विश्लेषमण्डले वसताम् ॥’

इति । इष्टविश्लेषज्यां परमापक्रमकोट्या ‘शशिकृतशशिराम’सङ्ख्यया सावयवया निरवयवया वा निहत्य तत्कोटयेष्टविश्लेषकोट्या व्यासार्ध-
कर्णभवया विक्षिप्तग्रहसम्बन्धिनीं इष्टक्रान्ति जीवारूपां निहत्य ते उभे त्रिज्याप्ते ये ते योगविरहयोग्ये स्तः । अत्रापि योगो वियोगो वा त्रिज्यया हार्यः । कदा पुनस्तत्संयोगः, कदा वा वियोगः । सदिशो-
रनयोः संयुतिः । समाने दिशौ ययोः ते सदिशौ, तयोः संयुतिः संयोग एव कार्यः । विदिशोस्तु वियुतिः । विविधे नानारूपे दिशौ ययोः । यदैकस्या याम्या दिगन्यस्या सौम्या तदा तयोर्वियुतिः कार्या । एवं युक्तो वियुक्तो वा अपक्रमः स्पष्टः । न पुनः चापद्वयसंयोगस्य वियोगस्य वा गुणः स्पष्टः । एतावानेव विश्लेषवतां विशेषः । तेषामपि स्वाहोरात्रव्यासार्ध स्पष्टापक्रमकोटिरेव विश्लेषमण्डले वसतां, न पुन-
र्गच्छताम् । अपक्रममण्डल एव विक्षिप्ता अपि स्वगत्या गच्छन्ति ।

अपक्रममण्डले पुनर्यत्र ग्रहो वसति तद्वसतेरेव विक्षेपः । तस्माद् अपक्रम-
मण्डलस्यापि न विक्षेपः स्यात् । स्वस्वकलामार्गेणैव विक्षेपः । भगोलस्य
मध्यभागगतमेव ह्यपक्रममण्डलम् । मध्यभागश्च सूक्ष्म एव, न पुनस्तत्रैव
राशयस्सन्ति । तत्पार्श्वयोः चक्रपादान्तं सन्त्येव हि राशयः ।
अपक्रममण्डलपरिध्यवयवेभ्यश्चक्रपादान्तरितौ प्रदेशावेव राशिकूटाख्यौ ।
तस्मात् खेनैव मार्गेण विक्षिप्तत्वाद् ग्रहाणां स्फुटकलासु न भेदः स्यात् ।
विक्षिप्तेऽपि तावदेव स्फुटम् । न पुनः स्फुटस्याल्पत्वमधिकत्वं वा
विक्षेपवशाज्जायत इति विक्षिप्तोऽपि तत्रैव वसति । तत्र वसन्नेव विक्षिप्यते ।
न पुनर्विक्षेपवशात् ततश्चलनमिति 'वसता'मित्यनेन प्रदर्शितम् । यदि
पुनर्व्याख्यातृकल्पितविक्षेपमण्डलगतिरेव स्फुटा, तदा तु अपक्रममण्डल-
विक्षेपमण्डलयोः सम्पातात् कलागतकान्तरिते ग्रहे मण्डलसम्पातं केन्द्रं
कृत्वा पातग्रहान्तरव्यासार्धं वृत्तं लिखेत् । तत्र तत्सम्पातकेन्द्रात् कला-
गतकशलाकायां भ्राम्यमाणायां पूर्वमपक्रममण्डलज्यारूपेण स्थिता
शलाका । ततो वृत्ताकारेण विकृष्यमाणा अपक्रममण्डलस्य स्फुटप्रदेशा-
सन्नसमतिरश्चीना तज्ज्या । तच्छलाकाव्यासार्धवृत्तगतत्वात् । स्फुटात्
पातासन्नप्रदेश एव तद्ग्रहस्यातिसन्निकृष्टोऽपक्रममण्डलप्रदेश इति स्फुटस्य
अल्पत्वं स्यात् । तदा न च स्फुटकलामार्गेण विक्षिप्यते । अपक्रम-
मण्डलकलायाः समतिरश्चीन एव स मार्गः । तन्मार्गमेव राशिकूट-
मण्डलम् । दृक्क्षेपमण्डलमपि अपक्रममण्डलसमतिरश्चीनमेव । तस्माद्
देशविशेषापेक्षया अपक्रममण्डलस्य कृत्स्नस्यापि भागस्य एकदैवोदयलग्नत्वं
अस्तलग्नत्वं दृक्क्षेपलग्नत्वं, मध्यलग्नत्वमपि सम्भवति । एकस्मिन् देशे तु
क्रमेणैव ते भवन्ति । देशभेदेष्वेव हि सर्वदेशानां सर्वलग्नत्वं सम्भवति ।
इति यत्राभीष्टकाले ग्रहस्फुटतुल्यं दृक्क्षेपलग्नं तत्स्थदृष्ट्यात्र युक्तिः
प्रदर्श्यते । तत्र च निरक्षगोल एव स्फुटापक्रमस्य विक्षेपस्य च देश-
वशाद्विशेषाभावाद्यं कश्चिद् द्रष्टारमपेक्ष्य ज्ञातोऽपक्रमादिकः सर्वसाधारण
एवेति प्रातिखिके निरूपणेऽपि न भेदः । तस्माद् दृक्क्षेपलग्नाद् यदि

घटिकामण्डलानुसारी विक्षेपः तदा तयोर्वियोगः स्फुटापक्रमः । अपक्रम-
मण्डलाद्बहिर्विक्षिप्ते सति संयोग एव स्फुटापक्रम इति तत्संयोगः
प्रथमम् उदाह्रियते । तत्र दृक्क्षेपलग्नाद् दृक्क्षेपमण्डलानुसारेणापक्रम-
मण्डलादधोगते ग्रहे दृक्क्षेपविक्षेपयोरेव योगयोग्यत्वं, न पुनरपक्रम-
विक्षेपयोः । कः पुनः दृक्क्षेपलग्नापक्रमस्य दृक्क्षेपजीवायाश्च विशेषः
दृक्क्षेपज्या अपक्रममण्डलविपरीतदिका, दृक्क्षेपापक्रममण्डलयोः परस्परं
विपरीतदिकत्वात् । दृक्क्षेपलग्नापक्रमस्तु घटिकामण्डलविपरीतदिक एव;
तस्माद् दृक्क्षेपज्याकर्णस्य कोटिरूपैव अपक्रमज्या । तथा स्वकर्णरूपां
दृक्क्षेपज्यामानीय तस्या विक्षेपज्यायाश्च दृक्क्षेपमण्डलगतत्वात् स्वमार्ग-
गतया दृक्क्षेपज्ययैव, विक्षेपस्य योगो वियोगो वा कार्यः । स च माधवोक्त-
वसन्ततिलकेनैव क्रियताम् । एवं घटिकामण्डलादपक्रममण्डलविपरीत-
दिशा ज्ञातस्य ग्रहविप्रकर्षस्यापक्रमत्वाभावाद्, घटिकामण्डलविपरीतदिक-
स्यैव अपक्रमत्वात् दृक्क्षेपविक्षेपयोगस्य वियोगस्य वा कर्णात्मकस्य
कोटिरेव विक्षिप्तस्य ग्रहस्य स्फुटापक्रमज्या । एवं यदानयनमिह प्रदर्शितं,
तदेव निरूप्यमाणमन्याकारतां भजते । तदेव कर्म 'परमापक्रमकोटये'-
त्युक्तम् । तद् यथा— इह ग्रहस्फुटादानीतेनापक्रमेण ग्रहस्फुटस्य दृक्क्षेप-
लग्नत्वे या दृक्क्षेपज्या निरक्षदेशजा, सा प्रथममानेया । तच्च एवं—
सत्रिभग्रहद्युज्यया कोटिभूतया व्यासार्धतुल्यः कर्णो लभ्यते, तदेष्टा-
पक्रमज्यया कोट्या कियानिति दृक्क्षेपो लभ्यते । अत्रापि दृक्क्षेप-
प्रदर्शित एव क्षेत्रच्छेदः । तत्र ग्रहस्य दृक्क्षेपलग्नत्वकल्पनायां सत्रिभग्रह-
स्फुटमेव प्राग्लग्नम् । तदपक्रमज्यैवोदयज्यापि, निरक्षदेशविषयत्वा-
न्निरूपणस्य । तत्र 'मध्यज्योदयजीवासंवर्ग' इत्यस्य कर्णेन भुजानयनं
क्रियते । इहापि तस्मिन्नेव क्षेत्रे कोट्या कर्णानयनं क्रियत इति जिज्ञास्य-
भेदात् क्रियामात्रस्यैव भेदः । न तु क्षेत्रस्यापि । एकमेव हि उभयत्रापि
क्षेत्रम् । किन्तु, तत्र क्षितिजे दृक्क्षेपमण्डलान्तरालज्या दक्षिणस्वस्तिकाया
कल्प्यते, तत्र मध्यज्याकर्णस्य दक्षिणोत्तरमण्डलगतत्वात् । यतः

तत्कोटिर्मध्यलग्नदृक्क्षेपः । इह तु दृक्क्षेपमण्डलव्यासस्यैव कर्णत्वं, न दक्षिणोत्तरमण्डलस्य । अतोऽत्र दृक्क्षेपमण्डलक्षितिजमण्डलयोर्योगान्ता दक्षिणस्वस्तिकोदारब्धा इहोदयज्यातुल्या तदन्तरालज्या । ततः तत् कोटिमण्डलमपि समदक्षिणोत्तरमेव । दक्षिणोत्तरमण्डलत उदयज्यातुल्यमेव सर्वत्र तद्विवरम् । तच्च मकरादित्रिकस्थे ग्रहे दक्षिणोत्तरमण्डलात् प्राग्गतमेव, तदा सन्निभग्रहस्य प्राग्गतस्य मेषादित्वात् । उदयज्यायाः पदसन्धितः सव्याग्रत्वाद् इयमपि दक्षिणस्वस्तिकात् सव्याग्रैव भुजा । सव्यभागश्च दक्षिणाभिमुखस्य प्राग्भाग एवेति मेषादावुदयलग्ने दृक्क्षेपमण्डलकोटिः दक्षिणोत्तरमण्डलात् प्रागेव भुजान्तरितप्रदेशे वर्तते । कर्क्यादिस्थेऽपि ग्रहे लग्नस्य जूकादित्वात् प्राग्गतमेव दृक्क्षेपकोटिमण्डलम् । ओजपदस्थे ग्रहे प्रत्यगेव केवलम् । सन्निभग्रहयोर्दिकसाभ्यात् । तत्रोदयज्याया ग्रहस्य कोट्यपक्रमतुल्यत्वात् तत्कोटिर्ग्रहकोटिज्यातुल्यैव । इह विक्षेपापक्रमयोगतः प्राक् पश्चाच्च त्रैराशिकं परस्परं वैपरीत्येनैव । तयोः प्रथमत्रैराशिकं कोट्या कर्ण आनीयते । तत्प्रत्यापत्त्यर्थं पुनः कर्णेन कोटिश्च । तत्र द्वितीययुक्तिः सुगमा अपक्रमवदेवेति । तद्विपरीतत्वात् प्रथमस्यापि न दुरवबोधा । तत्र घटिकामण्डलस्य ग्रहदृक्क्षेपमण्डलस्य च योगात् प्रभृति दृक्क्षेपलग्नान्तस्य कर्णस्य दृक्क्षेपज्यातुल्यस्य कोटिरेव । घटिकामण्डलादपमण्डलाभीष्टप्रदेशविप्रकर्षोऽप्यपक्रमाख्यः । तथा त्रैराशिकम्— ऊर्ध्वस्वस्तिकात् प्रभृति क्षितिजान्तं यद् दृक्क्षेपमण्डलव्यासार्धं तद् यदि कोटिस्वाहोरात्रार्धस्य कोटिरूपस्य कर्णः, तदा ग्रहापक्रमतुल्यायाः कोट्याः कियान् कर्ण इति दृक्क्षेपो लभ्यते । पुनः तस्य विक्षेपस्य च योग एवात्रोदाह्रियते । तेनैव वियोगकल्पोऽपि सिद्ध्यतीति । तत्र विक्षेपकोट्या दृक्क्षेपो हन्तव्यः । दृक्क्षेपकोट्या च विक्षेपः । पुनस्तद्योगः त्रिज्यया हर्तव्यः । तेन कर्णेन तत्कोट्यानयने त्रैराशिकमेवं— यदि खमध्यात् प्रभृति दृक्क्षेपमण्डलगतया व्यासार्धतुल्यया जीवया ग्रहकोटिस्वाहोरात्रतुल्या कोटिर्लभ्यते, तदा दृक्क्षेप-

चापयोगज्यया कर्णभूतया कियतीति । सैव स्फुटापक्रमज्या । तत्र
 त्रयाणां कर्मणामेकीकरणं, प्रथमचरमयोर्मध्यमकर्मण्येव निलापनेन । तत्र
 प्रथमत्रैराशिके त्रिज्या गुणकारः, कोटिस्वाहोरात्रार्धं भागहारः । द्वितीये
 पुनः स्फुटापक्रमकर्णस्य कोटिस्वाहोरात्रार्धं गुणकारः, व्यासार्धं भाग-
 हारः । तत्र प्रथमत्रैराशिकसिद्धस्य द्वक्षेपस्य विक्षेपकोटिः गुणकारः,
 व्यासार्धं भागहारः, फलं विक्षेपेण संयोज्यम् । पुनरपि तत्कर्मोभय-
 विषयं क्रियते । तदपि कृत्वा वा संयोगः । तत्र वर्गसम्बन्धाभावात्
 फलविशेषाभावात् । तत्र यदपक्रमविषयं त्रैराशिकत्रयं तत्राद्ये व्यासार्धं
 गुणकारः, कोटिस्वाहोरात्रार्धं भागहारः । अन्त्ये व्यत्ययेन च । ततः
 तदुभयं न कर्तव्यम् । ततो मध्यमत्रैराशिकमेव तत्र कार्यम् । तत्र
 विक्षेपकोटिः गुणकारः, व्यासार्धं च भागहारः । यत् पुनर्विक्षेपविषयं
 त्रैराशिकद्वयं तत्राद्ये द्वक्षेपकोटिः गुणकारः, व्यासार्धं भागहारः । तत्र
 त्रैराशिकक्रमभेदात् फलभेदाभावाद् द्वितीयं वा प्रथमं क्रियताम् । तत्र
 द्वक्षेपकोटिः गुणकारः, व्यासार्धं भागहारः, फलम् अपक्रमकर्णेन
 द्वक्षेपेण योगार्हम् । अस्य केवलापक्रमेण योगार्हत्वाय पुनः कोटि-
 स्वाहोरात्रगुणनं व्यासार्धहरणं च कार्यमिति प्रथमपक्षे क्रमः । तत्र
 व्यासार्धं भागहारे द्वक्षेपकोटिः गुणकारः, कोटिस्वाहोरात्रे भागहारे
 को गुणकारः, इति द्वक्षेपकोट्यां ग्रहकोट्यपक्रमस्वाहोरात्रस्य च घाताद्
 व्युत्पासार्धेन हृतं फलं गुणकारः । तच्च परमापक्रमकोटितुल्यम् । कुतः ?
 उच्यते—सर्वथापि कोटिः गुणकारः, कर्णो भागहारः, तत्र व्यासार्धस्य
 भागहारत्वे द्वक्षेपो भुजा, तयोः कोटिर्गुणकारः, कोटिस्वाहोरात्रस्य
 भागहारत्वे अपक्रम एव भुजा । तद्भुजानयने एवं त्रैराशिकम् । व्यासार्ध-
 कर्णस्य द्वक्षेपो भुजा ; तदा कोटिस्वाहोरात्रकर्णस्य का भुजेति ।
 पूर्वमपक्रमादेव द्वक्षेप आनीतः ; एतद्विपरीतमेव तत्कर्म । तत्र त्रैराशिक-
 त्रये प्रथमत्रैराशिकेन द्वक्षेप आनीयते । तत्रापक्रमस्य व्यासार्धं गुणकारः ।

कोटिस्वाहोरात्रार्धं भागहारः । तद्व्यत्ययेन द्वक्षेपादपक्रमानयने । तस्मात् कोटिस्वाहोरात्रस्य भागहारत्वे तद्व्यासार्धवृत्तगता भुजा द्वक्षेपस्थानीया अपक्रम एव । तस्माद् अपक्रमवर्गं कोटिस्वाहोरात्र-वर्गाद् विशोध्यपि मूलीकृतं यत् सैवेह कोटिः । तस्या एव गुणकारत्व-मपि । कोटिस्वाहोरात्रस्य भागहारत्वे, कोटिस्वाहोरात्रं च ग्रहकोट्य-पक्रमवर्गं व्यासार्धवर्गाद् विशोध्य मूलीकृतमेव । तस्मात् कोटिस्वाहो-रात्रार्धस्य वर्गो, व्यासार्धवर्गाद् ग्रहकोट्यपक्रमवर्गरहितः । तस्माद् भुजापक्रमवर्गश्च शोध्यः । कोट्यपक्रमवर्गस्य भुजापक्रमवर्गस्य च योगः परमापक्रमवर्ग एव, परमापक्रमज्यावृत्तगतत्वात् तयोः । तस्माद् व्यासा-र्धपरमापक्रमयोर्वर्गविश्लेषमूलमेव गुणकारः । तस्यैव कोटिस्वाहो-रात्रकर्णस्य ग्रहापक्रमभुजायाश्च कोटित्वात् । तस्माद् विक्षेपज्यां परमा-पक्रमकोट्या निहत्य, कोटिस्वाहोरात्रेण हत्वा, पुनर्द्वितीयत्रैराशिके कोटिस्वाहोरात्रेण गुणनं, त्रिज्यया हरणं च कार्यम् । तस्मात् कोटि-स्वाहोरात्रेण गुणनं, हरणं चोभयमपि न कर्तव्यम् । तस्मात् परमापक्रमकोटिः गुणकारः, व्यासार्धं भागहारः । अत उक्तम्—
'परमापक्रमकोट्या विक्षेपज्यां निहत्य तत्कोट्या इष्टक्रान्ति चोभे त्रिज्याप्ते' इति । त्रैराशिकक्रमव्यत्ययेऽपि प्रथमं विक्षेपं कोटिस्वाहोरात्रेण हत्वा त्रिज्यया हत्वा पुनः परमापक्रमकोट्या हत्वा स्वाहोरात्रेण हरणं च कार्यम् । तत्रापि कोटिस्वाहोरात्रस्यैव गुणकारत्वं भागहारत्वं चेति विक्षेपस्य परमापक्रमकोटिः गुणकारः, व्यासार्धं भागहार इति । अपक्रमे पुनरेकमेव त्रैराशिकं कार्यम् । तत्र विक्षेपकोटिस्त्रिज्या च गुणकारभागहारौ । तस्माद् एवमेव द्वक्षेपमण्डलेन राशिकूटद्वयवद्धेन मार्गेणापक्रममण्डलाद्विक्षेपस्य ग्रहस्य तद्विक्षेपस्य तिर्यक्त्वाद् घटिका-मण्डलापेक्षया ऋजुत्वमानेयम् । ऋजुत्वं च कोटिस्वाहोरात्रगुणनत्रिज्या-

हरणाभ्यां स्यात् । पुनस्तस्यापक्रमस्य कोटिस्त्राहोरात्रवृत्तगतत्वात्
तद्योगवियोगयोः 'जीवे परस्पर'त्याद्युक्तकर्मणा क्रियमाणयोः स्ववृत्त-
कोट्यानयने स्वस्ववर्गं कोटिस्त्राहोरात्रवर्गाद्विशोध्य शेषस्य मूलीकरणं
कार्यम् । तयोरितरस्य कोट्या द्वौ भुजौ गुणयित्वा कोटिस्त्राहोरात्रेणैव
हत्वा योगो वियोगो वा कार्यः । एतदेव प्रथमतः प्राप्तं कर्म । तत्र
विक्षेपस्य ऋजूकरणायापक्रमयोगवियोगयोग्यत्वाय च ये त्रैराशिके तयो-
रेकीकरणमेवेह प्रदर्शितम् । एवमस्य युक्तियुक्तत्वात् केवल्योश्चापयो-
र्योगाद् वियोगाद् वा गृहीताया ज्यायाः स्थूलत्वमेव, भिन्नदिक्त्वाद्
उभयोः । घटिकामण्डलविपरीतदिगेवापक्रमज्या । अपक्रममण्डलविपरीत-
दिगेव विक्षेपज्या । घटिकामण्डलविप्रकर्ष एवापक्रमश्च । तस्माद्विक्षेप-
स्यापि घटिकामण्डलविपरीतदिक्त्वायेह प्रथमं त्रैराशिकं क्रियते । एतत्
सर्वमपमण्डलस्य 'चन्द्रः पाताद् यात्युत्तरेण दक्षिणत' इति । विक्षेप-
स्वरूपदर्शनादेव सूचितम् । आयनदर्शनसंस्कारोऽपि तत एव सिद्धः ।
तद्विवरणमेव 'विक्षेपापक्रमगुण'मित्येतत् । तदेव विक्षेपवृत्तगतं वलनम् ।
तत्र कोट्यपक्रमस्य व्यासार्धमण्डलवलनस्य विक्षेपगुणनं व्यासार्धहरणं
च विक्षेपमण्डलगतत्वायैव । अत एव वलनस्य सिद्धत्वात् त्रैराशि-
सहितायनादित्येतावदेवोक्तम् । यदुक्तमिह ग्रहणे तत् सर्वं ग्रहयोगे
ग्रहनक्षत्रयोगे च समानम् । तत्रापि द्वितीयस्फुटचन्द्र एव ग्राह्यः ।
ग्रहणेऽपि तद्वतिरेव चन्द्रस्य ग्राह्या । योजनकर्णानयने कलाकर्णश्चावि-
शिष्टमन्दकर्णे द्वितीयकोटिफलं संस्कृत्य तद्भुजावर्गयोगाद् सिद्ध एव
ग्राह्यः । तत्सिद्धेन स्फुटयोजनकर्णेनैव लम्बनबिम्बमानाद्यानयनम-
पीष्यते । व्यतीपातानयने द्वितीयस्फुटमक्षिचित्करम् । विक्षेपश्च व्यासार्ध-
हृत एव ग्राह्यः । बिम्बमानमपि मन्दकर्णसिद्धस्फुटयोजनकर्णेनैव नेयम् ।
सूर्येन्द्रोर्हसद्वर्धमानापक्रमयोः साम्य एव व्यतीपातमध्यम् । यतस्तयोरेव
साम्ययोः चन्द्रार्कयोगजत्वम् । इतरयोस्तिथिजत्वमेव, पक्षान्तसामीप्यात्

तयोः । तत्स्पर्शमोक्षौ च स्थित्यर्धन्यायेनैव सिद्धौ । चन्द्रस्य प्रतिकर्षणं परमापक्रमभेदेऽपि सायनपातात् तात्कालिकं परमापक्रमं प्रथमं नीत्वा पुनरेकेनैव त्रैराशिकेन स्फुटापक्रमज्या ज्ञातुं शक्या । तद्युक्तिप्रदर्शनाय अपक्रममण्डलस्थपातद्वयस्फुटं ततश्चक्रपादे परमविक्षेपान्तरितं पूर्वैरुक्तं विक्षेपमण्डलमप्यङ्गीक्रियताम् । अपक्रममण्डलशुक्तभाग एव स्फुटः । न त्वेवं कल्पितविक्षेपमण्डलशुक्तभागः । उभयोर्भेदात् । यत् पुनरन्यादृशविक्षेपमण्डलकल्पनमस्माभिरुक्तं, तद् उभयोर्शुक्तभागसाम्यायैव । यथेहापक्रमविक्षेपमण्डलयोः सम्पातः सर्वत्र स्यात् न तथा घटिकाविक्षेपमण्डलयोः । तत्सम्पातस्तु विषुवतः कतिपयकलाधिकभागदशकान्तमेव चलति । परमापक्रमस्य च पातकोटिवशात् प्रायेण सार्धशतद्वयकलाभिर्भृगुकर्क्याद्योर्द्विर्द्वास्य स्यात् । एतच्च निरक्षगोले प्रदर्श्यम् । तत्र तावत् प्रथमद्वितीयपातयोः प्राक्पश्चिमविषुवत्स्थयोः परमविक्षेपापक्रमचापयोगज्यैव परमापक्रमज्या । अपक्रममण्डलविषुवत्येव विक्षेपमण्डलविषुवच्च । तयोरेव पातयोर्याम्योदग्विषुवत्स्थयोस्तच्चापवियोगज्या च, इत्येतत् सुगममेव । विक्षेपवतामपि तात्कालिकपरमापक्रमो ध्रुवद्वयस्य गोळस्थस्य विक्षेपमण्डलपार्श्वद्वयस्य च विवरमेव सर्वदापि । तद्युक्तिप्रदर्शनार्थमपक्रममण्डले विषुवतः प्रभृति विक्षेपमण्डलं पातवद्वामं भ्रामयेत् । तदापक्रममण्डलपार्श्वद्वयं राशिकूटाख्यं मेथीकृत्य विक्षेपमण्डलपार्श्वद्वयमपि भ्रमति । यथा प्रवहेण भ्राम्यमाणेऽपक्रममण्डले ध्रुवद्वयं मेथीकृत्य राशिकूटद्वयमपि भ्रमति, तथा चन्द्रस्य तात्कालिकस्फुटकक्ष्यागोळस्थं राशिकूटं मेथीकृत्य विक्षेपमण्डलपार्श्वद्वयं, पातेन भ्राम्यमाणं विक्षेपमण्डलमनु भ्रमति । तद्भ्रमणवृत्तमपि परमविक्षेपव्यासार्धं राशिकूटनाभिकम् । यथा राशिकूटद्युवृत्तव्यासार्धं परमापक्रमतुल्यम् । एवं भ्रमतस्तस्य ध्रुवस्य चान्तरालं यावत् तावदेव हि घटिकामण्डलस्य विक्षेपमण्डलस्य च तात्कालिकं परमं विवरम् । घटिकामण्डलस्य ग्रहभ्रमणवृत्तस्य च परममन्तरालमेव

हि परमापक्रमः । स च चन्द्रस्य विक्षेपमण्डलभ्रमणवशात् प्रतिक्षणं
भिन्नः । तदानयनं चैवम्—

‘ परमक्षेपकोटिघ्नं जिनभागगुणं हरेत् ।
त्रिज्यया क्षेपवृत्तस्य नाभ्युच्छ्रय इहाप्यते ॥
पातस्य सायनस्याथ दोःकोटिज्ये उभे हते ।
क्षिप्त्या परमया त्रिज्याभक्ते स्यातां च तत्फले ॥
अन्यद्युज्याहतं तत्र कोटिजं त्रिज्यया हरेत् ।
नाभ्युत्सेधे च तत्स्वर्णं मृगकक्ष्यादिपातजम् ॥
तद्बाहुफलवर्गैक्यमूलं क्रान्तिः परा विधोः ।
त्रिज्याघ्नं दोःफलं भक्तं तया चलनसायनम् ॥
जूकक्रियादिगे पाते स्वर्णं तत्सायने विधौ ।
तद्बाहुज्या हता क्रान्त्या तदा परमया स्वया ॥
त्रिज्याप्रापक्रमज्येन्दोः स्फुटा तात्कालिकी भवेत् ॥’

इति । इह विक्षेपमण्डलपार्श्वभ्रमणवृत्तनाभ्युच्छ्रयानयनयुक्तिज्याद्वयसंयोग-
वियोगयुक्तयन्तर्भूतैव । इह विषुवत्स्थे पाते कर्म च तदेव । तदा योग-
वियोगयोग्यायोर्गुणयोरेकः परमापक्रमः, इतरश्च परमविक्षेप एव । तत्र
तयोः परस्परकोटिगुणनं, त्रिज्यया हरणं, फलयोः संयोजनं वियोजनं,
वा कर्म । इहोक्तमपि तदेव, एवं ह्यत्र प्रथमतैराशिकम् । यदि भगोल-
मध्याद् राशिकूटान्तस्य व्यासार्धकर्णस्य परमापक्रमज्यातुल्या राशि-
कूटोन्नतिर्भुजा तदा तस्मिन्नेव व्यासार्धे परमविक्षेपकोटितुल्यस्यांशस्य
क्रियतीति । यद्ययनाग्रस्यापक्रममण्डलव्यासार्धकर्णस्यान्त्यद्युज्यातुल्या
कोटिः, तदा विक्षेपमण्डलपार्श्वभ्रमणवृत्तस्य व्यासार्धस्य परमविक्षेप-
तुल्यस्य क्रियतीति द्वितीयम् । तेनात्रापि परयोः क्रान्तिविक्षेपयोः
परस्परकोटिगुणनं, त्रिज्याहरणं च क्रियते । उदग्विषुवत्स्थे पाते
फलयोः संयोजनमितरस्थे वियोजनं चेत्युभयत्राभिन्नमेव कर्म । अनयोः

प्रथमत्रैराशिकं तात्कालिकेन्दुपरमापक्रमानयने सर्वदापि समानम् । पात-
भुजायां सत्यां त्रैराशिकद्वयफलसंयोगवियोगतोऽतिरिक्तं कर्म तद्भुजावर्ग-
योगमूलीकरणमपि स्यात् । द्वितीयत्रैराशिके चायं विशेषः— यद्यप-
मण्डलानयनान्तस्य व्यासार्धस्यान्त्यद्युज्यातुल्या कोटिः, तदा तत्समान-
दिशः परमविक्षेपवृत्तव्यासार्धस्य भुजाकोटिफलतुल्यांशस्य कियतीति ।
प्रथमत्रैराशिके परमापक्रमस्य परमविक्षेपकोटिरेव गुणकारः । न पुनः
योगयोग्ययोरितरस्य कोटिफलस्य कोटिः । अतः प्रथमत्रैराशिकेच्छा-
फलमपि तुल्यमेव सदा इति सकृदानीयावधार्यमेव । तच्छ्रोतव्यं वा
गुरोः । कथंभूते पुनरिह दोः कोटिफले ? उच्यते— यदिह प्रागेव
प्रदर्शितं परमविक्षेपतुल्यव्यासार्धवृत्तं राशिकूटद्वयवद्भूतस्थनाभिकं,
तत्र भ्रमतो विक्षेपमण्डलपार्श्वस्य भुजाकोटिज्ये एव ते । तस्य राशिकूटा-
यनस्पृष्टमण्डलपरमविक्षेपवृत्तसम्पाताद्विप्रकर्षो भुजा, राशिकूटविषुवत्स्पृष्ट-
मण्डलविप्रकर्षः कोटिः । तत एव तद्वृत्तनिष्पादनाय सायनपातदोः-
कोटिज्ययोः परमविक्षेपगुणनं त्रिज्यया हरणं च कियते । तथैवेदम् ।
यथा स्फुटकर्मण्युच्चनीचवृत्तव्यासार्धत्रिज्याभ्यां गुणहाराभ्यां स्वपरिधि-
गतदोःकोटिफलनिष्पादनं कर्णानयनमप्युभयत्र समानम् । किन्तु अत्र
कोटिफलस्य तिर्यक्त्वाद् द्वितीयत्रैराशिकेन तद्वृत्तकरणे तस्याल्पत्वं
स्यात् । तत्र कक्ष्यामण्डलोच्चनीचवृत्तान्तरे व्यासार्धतुल्य एव सदा
कोटिफलं संस्क्रियते । अत्र गोळाक्षदण्डविक्षेपवृत्तकेन्द्रान्तरे तदिह प्रथम-
त्रैराशिकानीतम् । तत् सदा तुल्यमेव । कोटिफलसंस्कृतस्य तस्य दोः-
फलस्य च वर्गयोगमूलं कर्णः । तत्तुल्या हि घटिकामण्डलपार्श्वस्थ-
ध्रुवात् प्रवृत्ता विक्षेपमण्डलपार्श्वग्रज्या । सा च घटिकामण्डलविक्षेप-
मण्डलपरमान्तराळतुल्या । समानगोळगयोः गोळघनमध्यनाभिकयो-
र्मण्डलयोः परमान्तराळतुल्यत्वात् पार्श्वान्तरस्य तत्प्रदर्शनाय दारुमयं

१. 'जाफलवर्गयोग'—ख. ग. २. 'वृत्तव्यासार्धस्य'—ग. ३. 'ज्याहरणं'—ख. ग. घ.

गोलं पूर्वापरदक्षिणोत्तरसमतिरथीनरेखात्रयविभक्ताष्टखण्डं विन्यस्यैकस्यां रेखायां वंशशलाकादिकृतं तत्तुल्यं मण्डलं विन्यस्य उभयोः प्रतिस्वस्तिकयोरवष्टभ्यान्ययोः प्रतिस्वस्तिकयोर्गृहीत्वा आभयेत् । आभ्यमाणस्य तस्य गृहीतभागयोः तत्स्वस्तिकाभ्यां विप्रकर्षो यथा यथा वर्धते तथा तथैव तद्रेखाविपरीतरेखयोः सम्पाताभ्यां मण्डलपार्श्वयोरपि विप्रकर्षो वर्धते इत्येतत् युक्त्या परिमायापि निर्णेतुं शक्यम् । मण्डलात् तत्पार्श्वभ्यां सदापि गोलपादान्तरिताभ्यां भाव्यम् । यतः अपक्रम-मण्डलायनाभ्यां विषुवद्भ्यां च विक्षेपमण्डलानयनयोः विषुवतोरपि पातवशाच्चलनं स्यात् । तदुक्तम्—

‘त्रिज्याधनं दोःफलं भक्तं तथा चलनमायनम्’

इति । अत्रोक्तं भुजाफलं त्रिज्याया हत्वा अत्र कर्णतयानीतया तात्कालिक-परमक्रान्त्या हरेत् । तत्र लब्धं विक्षेपमण्डलस्य अयनचलनम् । तच्च सायने पाते जूकादिगे सायने विधौ धनं कुर्यात् । मेषादिगे पाते सायनचन्द्राद् विशोधयेत् । अत्रेदं त्रैराशिकं— यदि ध्रुवसंक्षिप्तयोः विक्षेपापक्रममण्डलपार्श्वप्रापिणोर्गोलपृष्ठगतयोर्मण्डलयोर्विवरं तात्कालिक-परमक्रान्तिव्यासार्धमण्डले भुजाफलतुल्यं, तदा त्रिज्यातुल्यव्यासार्धे घटिकामण्डले कियतीति । अयनचलनमेव विषुवच्चलनमपि । स्वस्वा-यनाद् राशित्रयान्तरितत्वात् स्वस्वविषुवतः । अयनचलनाभावे तु एतत्-संस्कृतचन्द्रवाहुज्यायाः तात्कालिकपरमक्रान्त्या त्रैराशिकेन स्फुटापक्रम-ज्यानेया । गोलायनपदविभागश्च विहितोभयायनचलनवशादेव । एतत् सर्वं कालक्रियापादोक्तस्फुटयुक्तिन्यायेनैव सिद्धम् । यद् दृक्क्षेपानयन-मुक्तमस्माभिश्चन्द्रच्छायाविषये प्रबन्धे—

‘अन्त्यद्युज्याहताक्षाद्यं त्रिज्याप्तं यश्च लम्बकः ।

काललग्नोत्थकोटिघनः करार्थान्धयुरगैर्हृतः ॥

दृक्क्षेपस्तद्विदैक्यं च काले कर्किमृगादिगे ।

विश्लेषे लम्बजाधिक्ये सौम्यो याम्योऽन्यदा सदा ॥'

इति तत्राप्ययमेव न्यायो योज्यः । अत्र राशिकूटोन्नतिरेवानीयते, तत्तुल्यत्वाद् दृक्क्षेपस्य । तत्रापि राशिकूटद्युज्यावृत्तनाभ्युच्छ्रय एव 'अन्त्यद्युज्याहताक्षौत्रं त्रिज्याप्तम्' इत्यनेनानीयते । स एकः खण्डः । परमापक्रमस्वदेशलम्बककाललग्नकोटिघातात् त्रिज्यावर्गाप्तः इतरः खण्डः । मृगादिगे काललग्ने तयोर्योगो राशिकूटशङ्कुः । कर्क्यादिगे तु वियोगः । वियोगे द्वितीयखण्डाधिक्ये शिष्टो याम्यराशिकूटशङ्कुः । तद्वैपरीत्येन दृक्क्षेपलग्नदिग् । एकस्य क्षितिजादूर्ध्वगतः शङ्कुरितरस्य क्षितिजादधो-
गतश्च सदापि तुल्यावेव । कुतोऽत्र काललग्नभुजापक्रमवर्गीकरणादिकं न क्रियते । तद्विनैव दृक्क्षेपसिद्धेः । यतो राशिकूटशङ्कुतुल्य एव दृक्क्षेपः, न पुनर्याम्योदगस्वस्तिकराशिकूटान्तरज्यातुल्यः । दृक्क्षेप-
मण्डलस्य द्रष्टृपक्षया अधोऽर्धत्वात् तस्यापक्रममण्डलसम्पातस्य दृक्क्षेप-
लग्नत्वाद् राशिकूटशङ्कुरेव तच्छायातुल्यः, यतो दृक्क्षेपमण्डलगतं स्वमध्य-
क्षितिजान्तरालं, दृक्क्षेपलग्नराशिकूटान्तरालं च मण्डलचतुर्भागतुल्यं,
कर्णस्य च तिर्यक्त्वान्न शङ्कुत्वम्, अतोऽस्य शङ्कोः काललग्नभुजाप-
क्रमस्य च वर्गयोगादिकं न कार्यम् । यद्वा स्वाहोरात्रेष्टज्यामित्याद्युक्त-
शङ्कानयनमेवेदम् । अत्र क्षितिज्यासम्बन्धी शङ्कुखण्डः प्रथममानीयते ।
राशिकूटापक्रमस्यान्यस्वाहोरात्रतुल्यत्वात् । तेन गुणितामक्षज्यां लम्बकेन
हत्वा हि स्वाहोरात्रगता क्षितिज्यावाप्यते । तस्या अप्यवलम्बकहताया
विष्कम्भार्धेन लब्धः क्षितिजोन्मण्डलान्तरालस्वाहोरात्रेष्टज्यासम्बन्धी
शङ्कुः । तत्र लम्बकगुणनहरणयोः अकरणेऽन्त्यद्युज्यैवाक्षज्याया गुण-
कारः, त्रिज्यैव भागहारः । फलं राशिकूटद्युज्यावृत्तनाभ्युच्छ्रयः । पूर्वोक्त-
युक्त्यैकमेवेदं त्रैराशिकम् । खण्डान्तरानयने तु इष्टकालराशिकूटोन्मण्डल-

संयोगकालयोरन्तरालासव एव काललग्नकोटिचापकलाः । ततस्तज्ज्यां परमापक्रमतुल्येन स्वाहोरात्रेण हत्वा त्रिज्याया हत्वा उन्मण्डलात् प्रवृत्ता स्वाहोरात्रेष्टज्या लभ्यते । साप्यवलम्बकाहता विष्कम्भार्धेन भाज्या । तत्र लम्बकापक्रमौ गुणकारौ, त्रिज्यावर्गश्च भागहारः । तत्र लम्बकस्य अनित्यत्वात् तद्धननं कार्यमेव । परमापक्रमस्य गुणकारस्य त्रिज्यावर्गस्य भागहारस्य च लघुतन्त्रन्यायेनाल्पीकरणं कार्यम् । तत्रेदं त्रैराशिकं— यदि परमापक्रमगुणकारे त्रिज्यावर्गो भागहारः तदा रूपे गुणकारे कियानिति । लब्धो हारः करार्थाब्ध्युरगसङ्ख्यः, अत उक्तं— ‘यश्च लम्बकः काललग्नोत्थकोटिघ्नः करार्थाब्ध्युरगैर्हृत’ इति । फलयोः संयोगो वियोगो वा राशिकूटशङ्कुरिति, चन्द्रस्य शृङ्गोन्नतिरपि वलनानुसारिणी । विक्षेपे सति तद्विपरीतदिकं तृतीयमपि वलनं स्यात् । तदुक्तं मानसे—

‘विक्षेपव्योमधृत्यंशसंस्कृतं वलनं स्फुटम् ।’

इति । तत् स्थूलं लाघविकत्वाद् आचार्यस्य । किञ्च भास्करमुज्जालाद्युक्ता शृङ्गोन्नतिः सममण्डलस्य एव शशिनि संवदते, नान्यत्र । यतश्चन्द्रविम्बमध्यदक्षिणोत्तरसूत्रात् तच्छृङ्गयोः प्राक् पश्चाच्च विप्रकर्ष एव तत्र ज्ञायते । दृष्टमण्डलसमतिरक्षीनसूत्राच्छृङ्गयोर्विप्रकर्ष एव हि शृङ्गोन्नतिः । सा च रवीन्द्रोः छाया भुजासाम्येऽपि स्यात् । तदुक्तपरिलेखने तदा समे एव शृङ्गाग्रे । समदिकयोर्भुजयोर्विश्लेष एव परिलेखने बाहुत्वेनेष्टत्वात् तस्य शून्यत्वात् । तस्माद् दृष्टमण्डलानुसारिणी शृङ्गोन्नतिरन्यादृशी । तदानयनं च तन्त्रसङ्ग्रहे प्रदर्शितम्—

‘कृतलम्बनचन्द्रार्कविवराज्याशरौ नयेत् ।

तज्ज्यामिन्दुनतीषुघ्नां त्रिज्याप्तां गुणतस्त्यजेत् ॥

नतीषुफलकृत्योश्च भेदान्मूलमिषौ क्षिपेत् ।

गुणवाणौ तथाभूतावुच्येते विवरोद्भवौ ॥

विवरोत्थशरस्यार्कनतिबाणस्य चान्तरम् ।
 अन्तरज्या च या यच्च नतिज्याविवरं तयोः ॥
 योग एव दिशोर्भेदे नत्योस्तत्र शशीनयोः ।
 त्रयाणां वर्गयोगस्य मूलं बिम्बान्तरं स्फुटम् ॥
 कृतलम्बनचन्द्रार्कविवरे भत्रयाधिके ।
 तदन्तरदलस्यैव ज्या ग्राह्या न शरस्तदा ॥
 रवीन्दुनतबाणधना द्विष्टा त्रिज्याहता पृथक् ।
 योज्ये स्वस्वफलोने ते जीवा सैवान्तरोद्भवा ॥
 नतीषुफलकृत्योर्ध्वे भेदमूले तदन्तरम् ।
 द्वितीयं चरमः प्राग्ब्रजतियोगो भिदापि वा ॥
 त्रयाणामपि वर्गैक्यमूलं बिम्बान्तरं तदा ।
 सदा बिम्बान्तरार्धस्य चापं द्विगुणमन्तरम् ॥
 रवीन्द्रोर्वलये तत्र द्रष्टृमध्योभयस्पृशि ।
 तद्बाहुज्या च कोटिज्या चन्द्रदृक्कर्णताडिता ॥
 शुजाकोटिफले भक्ते रविदृक्कर्णयोजनैः ।
 ताभ्यां त्रिभज्यया कर्णाच्छीघ्रन्यायेन दोःफलम् ॥
 चापितं धनमेवात्र बिम्बान्तरधनुष्यदः ।
 कर्कर्येणादौ त्रिभज्यायां स्वर्णं कोटिफलन्तिवह ॥
 सितमानार्थमेवैवं रवीन्द्रन्तरमिष्यते ।
 उत्क्रमज्या ततो ग्राह्या क्रमज्या च समे पदे ॥
 बिम्बमानाहताद्बाणात् त्रिज्याढ्याच्च पदाधिके ।
 तद्गुणात् कृत्स्नविष्कम्भभक्तमेव सितं तदा ॥
 प्राग्ब्रज्यायाशुजां भानोः स्वाग्राभ्यां च विधोर्नयेत् ।
 शङ्कग्रं सौम्यदिकं स्याद् अदृश्यार्धगते ग्रहे ॥

दृक्कर्णनयने शङ्कोः फलमप्यत्र योजयेत् ।
 व्यासार्धात् तद्धताच्छायाभक्ते क्षितिजगे उभे ॥
 योगस्तद्धनुषोः कार्यो यथा युक्त्यन्तरं तथा ।
 छायाबाह्योर्दिशोर्भेदे योगः साम्येऽन्तरं तथा ॥
 विश्लेषे चन्द्रबाहुश्चेत् शिष्टः स्याद् व्यत्ययेन दिक् ।
 सूर्यस्यैव ततोऽन्यत्र ग्राह्या दिग् योगभेदयोः ॥
 स्वभूम्यन्तरनिधना स्या दृग्ज्या दृक्कर्णभाजिता ।
 अर्केन्द्रोः सुस्फुटा दृग्ज्या द्रष्टृभूपृष्ठगत्य हि ॥
 बाहुचापान्तरज्याधना दृग्ज्या त्रिज्याहता रवेः ।
 चन्द्रबिम्बार्धनिधनाथ बिम्बान्तरभुजा हता ॥
 उन्नतिश्चन्द्रशृङ्गस्य नतिर्वार्धगुणात्मिका ।
 वर्गत्रयैक्यमूलस्य दलस्य द्विगुणं धनुः ॥
 यत्तस्य बाहुजीवात्र बिम्बान्तरभुजोदिता ॥
 चन्द्रबिम्बार्धमानेन लिखेद् वृत्तं तु तद्गते ।
 रेखे द्वे दिग्विभागार्थं प्रत्यग्रेखाग्रतः पुनः ।
 नीत्वा शृङ्गोन्नतेर्मानं प्राग्वदर्धगुणात्मकम् ॥
 चन्द्रार्दकदिशीन्दोस्तु परिधौ प्राग्दिपर्ययात् ।
 बिन्दुं कृत्वा लिखेद्रेखां तन्मार्गेण सितं नयेत् ॥
 प्रत्यग्रात् सिते पक्षे प्रागग्रादसितेऽपि च ।
 सितान्ते बिन्दुमाधाय तिर्यग्रेखाग्रयोस्ततः ॥
 बिन्दुं कृत्वा लिखेद् वृत्तं बिन्दवो नेमिगा यथा ।
 वृत्तान्तराकृतिश्चन्द्रः शङ्गोन्नत्या प्रदर्श्यताम् ॥
 व्यस्तदिकोऽर्कबाहुः स्यात् तयोर्नानाकपालयोः ।
 प्रत्यासन्नरवेर्भागाद् इहाप्यन्तर्नयेत्सितम् ॥

अन्यस्मादसितं वापि सर्वमन्यद्यथोदितम् ॥'

इति । अत्र प्रथमं सार्धेनानुष्टुबष्टकेन विम्बान्तरानयनं प्रदर्श्यते, तन्मूलत्वात् सितमानस्य, दृढ्मण्डाद् द्विस्पृष्टवृत्तवलनस्य च । तत्र पद्य-चतुष्के सामान्यविधिः ; शेषे विशेषविधिः । द्रष्टरि घनभूमध्यस्थे चन्द्रे चाविशिष्टे द्वयोः स्फुटान्तरमेव विम्बान्तरधनुः । तत्समस्तज्या च विम्बान्तरम् । विक्षेपे सत्यपि दृक्क्षेपवन्मण्डलद्वयान्तरालयुक्त्यैव सिद्धम् । अत्रापक्रममण्डलगताकेंद्रस्फुटसूत्रगम् अपक्रममण्डलसमतिरश्चीनं घनभूमध्यनाभिकं राशिकूटगतसम्पातद्वयं मण्डलद्वयं विवक्षितम् । यथा लग्नसममण्डलमपक्रममण्डलं च । तत्रादित्यसूत्रगं राशिकूटमण्डलं लग्नसम-मण्डलवत् । चन्द्रराशिकूटमण्डलमपक्रममण्डलवत् । अपक्रममण्डलं च दृक्क्षेपमण्डलवत् । खमध्यस्थमिव सूर्यं प्रकल्प्य तत्र मण्डलान्तराणि तद्व्यासार्धानि भुजाकोटिसूत्राणि रेखा वा प्राग्वत् प्रकल्प्य दृक्क्षेपादि-युक्तयोऽखिला अत्रातिदेश्याः । तद्यथा— अत्र प्रथमं विम्बान्तरालार्ध-ज्या दृक्क्षेपानयनविपरीतकर्मणानीयते । तत्समस्तज्या च पुनर्ज्या-च्छेदविधानन्यायेन । अत्र चन्द्रराशिकूटमण्डले अपक्रममण्डलवत् कल्पिते चन्द्रविम्बघनमध्यं मध्यलग्नस्थानीयम् । द्विस्पृष्टत्वं दक्षिणोत्तरवत् । मध्यज्यास्थाने विम्बान्तरालार्धज्या । दृक्क्षेपस्थाने स्फुटान्तरालार्ध-ज्या च । सेह ज्ञाता । तत्र मध्यलग्नदृक्क्षेपलग्नान्तरालगुणवदत्र दृक्क्षेपः । स च ज्ञातः । विम्बान्तरालार्धज्या च तत्कर्णः । स इह ज्ञेयः । तदर्थं तत्कोटिः प्रथममानीयते । सा च मध्यलग्नदृक्क्षेपवत् स्थिता । ततो मध्यलग्नदृक्क्षेपात् परमविक्षेपानयनविपरीतकर्मणैव तत्कोटिरानेया । तच्चैवं— विक्षेपवर्गं त्रिज्याकृतेर्विशोध्य, पदीकृतेन विक्षेपकोटिमण्डल-ज्यासार्धेन स्फुटान्तरालज्यां हत्वा त्रिज्यया हरेत् । तत्रेयं कोटिराप्यते । दृक्क्षेपकोटिमण्डलगता स्फुटान्तरालज्यैव सा । यथा तत्र क्षितिज-मध्यलग्नान्तरालज्या विक्षेपमण्डलगता मध्यलग्नदृक्क्षेपात्मिका कोटिः ।

सा तत्र त्रिज्याहता कोटिव्यासार्धेन ह्रियते । इह तु तद्वैपरीत्येन कोटि-
 व्यासार्धहता त्रिज्यया ह्रियते । अत्र पुनर्गणितलाघवाय हारकाष्
 गुणकारं विशोध्य शिष्टेन प्रतिराशि तं गुण्यं सङ्गुणय्य हारकेण
 हत्वाप्तं पृथक्स्थाद् । गुण्याद् विशोध्यते । अत्रेन्दुनतीषु तुल्यं हि
 गुणहारान्तरम् । अस्याः कोट्या बाहोर्विक्षेपज्यायाश्च वर्गयोगमूलं
 बिम्बान्तरालार्धज्या । तत्स्वशरवर्गयोगमूलं बिम्बान्तरसमस्तज्या । अत्र
 स्फुटान्तरशरे ततो बिम्बान्तरशरस्याधिकं भागं प्रक्षिप्य बिम्बान्तरशर
 आनीयते । न पुनर्ज्याच्छेदविधानवत् । यथा द्वक्षेपज्यामण्डलादधोगतं
 मध्यज्यामण्डलं तथात्रापि स्फुटान्तरालार्धज्यामण्डलाद् बिम्बान्तरालार्ध-
 ज्यामण्डलं भगोलमध्यासन्नम् । शरान्तरं च तयोरधऊर्ध्वविवरम् । तच्च
 विक्षेपशरस्य कोटिरेव । ततस्तद्युक्तस्फुटान्तरशरो बिम्बान्तरशरः स्यात् ।
 अत्र विक्षेपमण्डलगता कोटिरपि न चन्द्रस्पृष्टकोटिमण्डले कल्प्यते ।
 किन्तु अपक्रममण्डलगतचन्द्रस्फुटसूत्रस्य विक्षेपसूत्रस्य च सम्पाताद्
 रविस्फुटान्तरालतया, यतस्तत्र कल्प्यमानायाः कोट्यास्तद्बाहुभूतविक्षेपस्य
 च वर्गयोगपदं बिम्बान्तरालार्धज्याकर्णतया प्रतीयते । तस्या विक्षेप-
 शरबाहुत्यागेनानयनमपि सुगमम् । स्फुटान्तरालज्याया ईषन्न्यूनत्वात्
 तस्याः । विक्षेपशरतद्बाहुवर्गान्तरमूलं तयोरधोर्ध्वविवरम् । ततस्तदेव
 स्फुटान्तरालशरे क्षेप्यं, बिम्बान्तरशरसिद्धयर्थम् । यदि चन्द्रस्फुट-
 सूत्रस्य स्फुटान्तरालज्या भुजा, तदा विक्षेपशरस्य कियतीति इह
 त्रैराशिकम् । बिम्बान्तरसमस्तज्यायाः साध्यत्वात् त्रयाणां वर्गयोगः
 पदीक्रियते । चन्द्रस्फुटसूत्रस्याधऊर्ध्वत्वकल्पनायां स्फुटविवरज्यायाः
 तद्बाणविक्षेपशरान्तरस्य च वर्गयोगमूलम् आदित्यस्फुटसूत्रचन्द्रकक्ष्या-
 पक्रममण्डलसम्पातस्य चन्द्रस्फुटसूत्रविक्षेपसूत्रयोः सम्पातस्य चान्तरालं
 स्यात् । तद्विक्षेपवर्गयोगमूलं च बिम्बान्तरसमस्तज्या स्यात्, विक्षेपाग्र-
 गतत्वाच्चन्द्रबिम्बघनमध्यस्य । सा हि भगोलमध्यात् प्रवृत्तयोः चन्द्रार्क-

बिम्बघनमध्यप्रोतयोः सूत्रयोरन्तराळकलानां समस्तज्या । अर्केन्द्वन्तरे
 राशित्रयाधिके तु तत्स्फुटसूत्रस्पृष्टयोः अपक्रममण्डलप्रदेशयोर्मध्यं खमध्ये
 कल्पयित्वा बिम्बान्तरानयनयुक्तिः प्रदर्श्या । तत्रापि विक्षेपाभावे-
 ऽन्तराळार्धज्याद्विगुणैव बिम्बान्तरम् । सति विक्षेपेऽर्धज्यां विक्षेप-
 शरेण हत्वा त्रिज्ययाप्तं तच्छरभुजा । तेन शरकोटिं चानीय तद्भुजां
 द्विगुणाया अर्धज्याया विशोध्य शिष्टस्य शरकोट्याश्च विक्षेपस्य च
 वर्गयोगमूलं बिम्बान्तरम् । स्फुटान्तरे राशित्रयोनेऽपि समानमेवैतत्
 कर्म । यदिदं घनभूमध्यगतैर्द्रष्टृबिम्बान्तरं, ततो लम्बननतिभ्यामेव
 भूपृष्ठवर्तिनां स्वस्वदृग्गोळगतबिम्बान्तरस्य विशेषः । तदेवाह तन्नरसङ्गहे-
 'भूमध्यसम्बन्धिनो व्यर्थत्वाद् युक्तिप्रतिपादनलाघवायैव हीह प्रथमं
 तदुक्तिः' । अत्र तु चन्द्रस्य दृक्क्षेपलग्नस्थकल्पनायां खमध्यस्थकल्पनायां
 च यो विशेष उक्तः तत् कर्मोभयमपि कार्यम् । उभयोरपि नतिसम्भवात् ।
 किन्तु उभयोर्नतियोगो वियोगो वेह नतित्वेन ग्राह्यः । अत्र सित-
 मानानयनयुक्तिः पूर्वमेव प्रदर्शिता । शृङ्गोन्नतियुक्तिरेव पुनरवशिष्टा ।
 तत्र यदा रवीन्द्रोर्दृग्मण्डलमेकमेव स्यात् तदा न मनागपि शृङ्गोन्नतिः ।
 चन्द्रबिम्बदृश्यादृश्यार्धसन्धिगतवलयपार्श्वगतत्वादेव उभयोः शृङ्गयोः ।
 अन्यदेन्दुदृग्मण्डलाद् यदिशि रविदृग्मण्डलं तद्विस्थं शृङ्गमुन्नतम् अन्यद्
 अवनतं च । तत्रापि रवीन्दुदृक्कर्णस्पृष्टं द्रष्टृमध्यं यद्वृत्तं, तद्रतं बिम्बान्त-
 राळसूत्रं चन्द्रपृष्ठे यं प्रदेशमुद्दिश्य चन्द्रकक्ष्यावधिकं रविसूत्रं गच्छति,
 तत्र हि चन्द्रकलामानार्धमध्यम् । तस्य दृग्मण्डलाद् यावत् तिर्यग्गमनं
 तावत्येव हि शृङ्गस्योन्नतिरवनतिर्वा । अतस्तदेवेह बलनत्वेन ग्राह्यम् ।
 तच्च दृग्मण्डलान्तराळाधीनमिति क्षितिजगतदृग्मण्डलान्तराळमिह प्रथम-
 मानीयते । तत्रापि सममण्डलाद् दृग्मण्डलान्तराळं पृथक् पृथगानीय
 तत्संयोगं वियोगं वा कृत्वा दृग्मण्डलद्वयान्तराळद्वयमिह साध्यते ।

तत्रेदं त्रैराशिकं— यद्येतावत्या दृग्ज्यया एतावान् बाहुल्यभ्यते, तदा त्रिज्यातुल्यया कियानिति । तद्योगो वियोगो वा यावान् तावान् हि चन्द्रदृग्मण्डलाद् रविदृग्मण्डलस्य परमो विप्रकर्षः । तेन त्रैराशिकं— यदि त्रिज्यया इयान् विप्रकर्षः, तदा रविदृग्ज्यया कियानिति विम्बान्तराळसम्बन्धिवलनं लभ्यते । ततश्चेदं त्रैराशिकं— यदि विम्बान्तराळज्याया वलनमेतावत् तदा चन्द्रविम्बव्यासार्धस्य किय-
दिति । तत्परिलेखनं तु विस्पष्टम् । भगोळविषये सर्वत्र प्रथमस्फुटमेव ग्राह्यम् । दृग्विषये सर्वत्र द्वितीयस्फुटमेव । अत्र एव श्रीपतिनापि ‘स्फुटगणितदृगैक्यं कर्तुमिच्छद्भिरत्र’ इत्युक्तम् । तस्माच्छायाद्यानयने द्वितीयस्फुटचन्द्रादेव सायनादपक्रमो ग्राह्यः । व्यतीपात एव प्रथम-
स्फुटात् । छायादौ विक्षेपश्चान्त्यकर्णहत एव ग्राह्यः । पुनः ‘परमा-
पक्रमकोट्या’ इत्यादिना स्फुटापक्रमश्च कार्यः । ताराणां छायाद्यानयने उदयास्तमयकालानयने च सायनांशेभ्यः स्वयोगभागेभ्य एवापक्रमा-
नयनमायनदर्शनसंस्कारश्चेत्यते । एवमानीतापक्रमेण नियतेन स्वस्व-
पठितविक्षेपेण च परमापक्रमकोट्ये’त्यादिना ‘परमक्षेपकोटिघ्न’मित्या-
दिना वा स्फुटापक्रममानीय शङ्कुच्छायाद्यनयनमपि कार्यम् । भगोळस्य
अयनचलनवशाद् वायुगोळापेक्षया कृत्स्नस्यापि तिर्यक्त्वात् चलना-
न्वसत्राणां कालवशादपक्रमभेदश्च स्यात् । विक्षेपः सर्वदापि नियत
एव । तेषां सर्वेषामपि योगभागाः स्वस्वविक्षेपाश्च ‘क्षितिरवियोगाद्’
इति वक्ष्यमाणप्रकारेणैवानेयाः । तेषामादित्यासन्नानामुदयास्तमयभागाश्च
परीक्ष्यैव ज्ञेयाः । तत्राश्विन्यादीनां प्रसिद्धानामगस्त्यादीनां च योग-
भागविक्षेपोदयास्तमयभागाश्च पठिताः । तथा च सूर्यसिद्धान्ते ॥ ४६ ॥

एवमशेषं ग्रहगणितन्यायं प्रदर्श्य ज्योतिर्ज्ञानस्यादेशफलत्वादनादेशग्रहण-
ग्रहयुद्धाद्यादेशे प्रणिहितेन भाव्यमादेष्टेति बोधयितुं सूर्यग्रहणे स्फुटगणितविद-
मपीषद्भासे यथागतग्रासमानादेशे लोके हास्यता स्यादिति तस्यानादेश्यावधि-
प्रदर्शनावाह —

सूर्येन्दुपरिधियोगेऽर्काष्टमभागो भवत्यनादेश्यः ।

भानोर्भासुरभावात् स्वच्छतमत्वाच्च शशिपरिधेः ॥ ४७ ॥

इति । अर्कलिप्ताव्यासाष्टमभागो ग्रस्तोऽप्यनादेश्यो भवति ।
कुतः ? अदृश्यत्वात् । अदृश्यत्वे कारणं भानोर्भासुरभावात् शशि-
परिधेः स्वच्छतमत्वाच्च । इत्यदृश्यत्वे कारणद्वयमुक्तम् । ततोऽष्टमांशे
ग्रस्त एव स्पर्शो वाच्यः । अष्टमांशेऽवशिष्टे मोक्षश्च । यदा पुनः परम-
ग्रासोऽप्यष्टमांशादल्पः, तदा ग्रहणमेवानादेश्यम् । यतः श्रौतकर्मणि
ग्रहणदर्शन एव प्रायश्चित्तविधिविधीयते, मन्त्रलिङ्गाच्च दृष्ट एव ग्रहणे
प्रायश्चित्तस्य कर्तव्यतावगमात् । तस्माददृश्यत्वे ग्रहसदभाव एव न वाच्यः ।
'सूर्येन्दुपरिधियोग' इत्यनेन शशिपरिधेः स्वच्छतमत्वस्य नादृश्यत्वो-
पपत्तिः प्रदर्शिता । चन्द्रमण्डलस्य कियतिचिदंशे सूर्यमण्डलं प्रविष्टेऽपि
चन्द्रपार्श्वसंलग्नैः सूर्यरश्मिभिः ग्रस्तांशस्य परिपूरणादपि अदृश्यत्वं
स्याद् । ग्रस्तभागस्य सूर्यस्यातिभासुरत्वात् सूर्यमण्डलान्निर्गच्छतां
रश्मीनां निविडत्वात्तरङ्गवच्चलत्वप्रतीतिश्च परिधेर्निम्नभागं पूरयन्त्येव ते ।
परिधिसंश्लेष एव पुनरियान् विशेषः । यदि खण्डग्रहणेऽपि ग्रस्त-
भागस्याल्पत्वं दृश्यभागस्याधिक्यं च प्रतीयेत, भानोर्भासुरत्वादेव,
तथापि यन्त्रेण निरीक्ष्यमाणे ग्रस्ताग्रस्तविभागस्तत्त्वतः परिच्छेत्तुं शक्यत
एव । परिधिसंयोगे पुनरुपायान्तरेणापि नोपलब्धुं शक्यो ग्रस्तभाग
इति ज्ञापनार्थं सूर्येन्दुपरिधियोग इत्युक्तम् । तस्माद् ग्रस्तस्याष्टमभागा-
धिक्य एव ग्रहणमादेश्यम् । अष्टमभागश्च प्रायेण कलाचतुष्टयमितः ।
सूर्यसिद्धान्ते तु लिप्तात्रयस्यैवानादेश्यत्वमुक्तम्—

‘लिप्तात्रयमपि ग्रस्तं तीक्ष्णत्वान्न विवस्वतः ।’

इति । ततो मन्यामहे मध्याह्ने लिप्ताचतुष्टयमपि ग्रस्तमनादेश्यं स्यात् ।

क्षितिजासन्नत्वे तु तैक्ष्ण्यस्य न्यूनत्वाल्लिप्तात्रयादधिकमपि ग्रहणं द्रष्टुं
शक्यमिति विभाग इति ॥ ४७ ॥

एवमिह ब्रह्मसिद्धान्तादिगणितस्कन्धगतयुक्तिकलापो गणितकालक्रिया-
गोलभेदेन त्रेधा विभज्य पादत्रयेण कात्स्न्येन प्रदर्शितः । अयं न विप्रतिपत्ति-
योग्यः, स्वसंवेद्यत्वाद् युक्तीनाम् । यत् पुनर्भगणादीनां कचित् केषाञ्चिदाचार्यै-
र्नानाप्रतिपादनं, तत् परिमाणानां सावयवत्वाद्, अवयवानां चानन्त्यात्, काल-
दैर्घ्यात्तदावृत्तौ, तदवयवानां तावद्गुणितत्वात् । यद् वर्धमानं स्थौल्यं तदपि
तन्मूलप्रमाणैः प्रत्यक्षादिभिरेव निराकार्यम् । ततस्तेषां प्रत्यक्षादिभिः परीक्षणं
स्वपरीक्षाप्रदर्शनच्छलेन प्रदर्शयति—

क्षितिरवियोगाद् दिनकृद्रवीन्दुयोगात् प्रसाधितश्चेन्दुः ।

शशिताराग्रहयोगात् तथैव ताराग्रहाः सर्वे ॥ ४८ ॥

इति । क्षितिरवियोगाद् दिनकृत् प्रसाधितः । भूतलस्य रविविम्ब-
मध्यस्य च एकसूत्रमध्यगतत्वं तद्योगेन विवक्ष्यते । एवं दिनकृतः
प्रसाधनम् । एवं रविगतौ निर्णीतायां रवीन्दुयोगादिन्दुश्च प्रसादयः ;
ग्रहणदर्शनाभिर्णय इत्यर्थः । एवं शशिनि ज्ञाते शशिताराग्रहयोगात् सर्व
एव ताराग्रहास्तथैव निर्णयाः । एवमिदानीं कल्यब्दे षष्टिषष्टिमिते भवता
क्षितिरवियोगाद् दिनकृत् प्रसाधित इत्येतद् युज्यत एव, अयनस्य प्रकृति
स्थत्वादिदानीम् । इतः परन्तु क्षेप्येऽयनचलने वर्धमाने भवच्छिष्यप्रशिष्या-
दिभिः भवद्वयंश्यैरियदन्तरमयनचलने इयं रविस्फुटे इति विभज्य ज्ञातु-
मशक्यत्वात् कथं क्षितिरवियोगाद् दिनकृन्निर्णयः । अयनचलनानयनस्यापि
स्थौल्यात् परीक्ष्यैव तन्निर्णयस्याप्युक्तत्वादिति चेत् ; तदाप्यस्माभिः पूर्वा-
चार्यैश्च प्रदर्शिताभिः नक्षत्रयोगकलाभिः तद्विक्षेपलिप्ताभिश्च ग्रहनक्षत्रयोगेन
ग्रहा निर्णेतुं शक्याः । एवं शशिनि निर्णीते ग्रहणदर्शनाद् रविश्च निर्णयः—

श्रुतौ स्मृतौ पुराणेषु कल्पमीमांसयोरपि ।
ज्योतिर्गतेः प्रसिद्धापि सादृश्यतेऽत्रानुमेयता ॥

तत्र तावच्छ्रुतौ—

स्मृतिः प्रत्यक्षमैतिह्यमनुमानश्चतुष्टयम् ।

एतैरादित्यमण्डलं सर्वैरेव विधास्यते ॥

इत्याद्यनुवाके कालप्रमाणं प्रदर्श्यते । अत्रादित्यमण्डलस्य कालनिर्वाहकत्वात् तच्छब्देन काल एव विवक्ष्यत इत्युत्तरमन्त्रैर्निर्णीयते । तदयमर्थः— एतैः स्मृतिप्रत्यक्षैतिह्यानुमानैश्चतुर्भिः सर्वैरेव कालो विधास्यत इति । तत्र केषाञ्चित् कर्मणां कालः प्रत्यक्षेणैवावगम्यते । ‘तस्माद्ब्राह्मणोऽहोरात्रस्य संयोगे सन्ध्यामुपास्ते । सज्योतिष्या ज्योतिषो दर्शनाद्’ इति श्रुतेः ।

‘अहोरात्रस्य यः सन्धिः सूर्यनक्षत्रवर्जितः ।

सा तु सन्ध्या समाख्याता मुनिभिस्तत्त्वदर्शिभिः ॥

पूर्वां सन्ध्यां जपंस्तिष्ठेत् सावित्रीमार्कदर्शनात् ।

पश्चिमां तु समासीत सम्यगृक्षविभावेनात् ॥’

इत्यादिस्मृतिभ्यश्च । यानि पुनर्नैमित्तिकान्यभ्युदितेष्ट्यादीनि ग्रहणादिदर्शननिमित्तं वा तेषां च कालावगतिः प्रत्यक्षेणापि श्रूयते, स्मर्यते च । सन्ध्यापासनादिकालस्यापि कश्चित् कदाचिद् मेघाच्छादनादिना अनुमेयतैव स्यात् । अनुमानेऽपि स्मृतिप्रत्यक्षैतिह्यानां सहकारिता स्यादेव । अत एव भगवती श्रुतिः सर्वैरित्याह । तत्र अश्विन्यादीनां ज्योतिश्चक्रे स्थिरत्वं ग्रहाणां गतिमत्त्वं च सुगममेव । तत्र घटादिवदेव कृत्तिकादीनामपि वृद्धव्यवहारेण संज्ञासंज्ञिसम्बन्धोऽवगम्यते । ननु ‘षट्कृत्तिकानक्षत्रम्’ ‘अमी ये सुभगे दिवि विचृतौ नाम तारके’ इत्यादिभिः

नानाशाखास्त्राम्नातैः वेदवाक्यैरेव नक्षत्राणां संज्ञासंज्ञिसम्बन्धोऽवगम्यते ।
मैवम् । लोकत एव शब्दार्थसम्बन्धावगतिरिति शास्त्रेषु स्थापितत्वात् ।

‘लोकयेते यत्र शब्दार्थौ लोकस्तेन स उच्यते ।’

इति वृद्धव्यवहार एव लोकशब्देनोच्यते ।’ अमी विचृतौ नाम तारके
इत्यङ्गुल्यादिभिर्निर्देश्य बोधयितुमशक्यत्वाच्छ्रुतेः । वृद्धव्यवहारे तु
गामानयेत्यादिवाक्यप्रयोगानन्तरं शिष्यादिभिः कियमाणं गवानयनादिकं
दृष्ट्वैव बालैः शब्दार्थसम्बन्धोऽवगन्तुं शक्यः । तस्मात् प्रसिद्धा एव
अभिन्यादयस्तारा अगस्त्यादयः सप्तर्ष्यादयश्च । अस्तु वा वाजिभादीनां
वाजिमुखाद्याकृतिस्मरणाद् ज्योतिःशास्त्रोक्तलक्षणेनैव तन्निर्णयः । स्मर्यन्ते
च ब्रह्मगर्गमयादिभिः स्वप्रणीतेषु ज्योतिःशास्त्रेषु सप्तविंशतिनक्षत्रारूढा
ज्योतिश्चक्रप्रदेशविशेषाः, अगस्त्याद्यारूढाश्च । तेन गोलयुक्त्यभिज्ञानां
तत्तद्विज्ञेययोगकलाद्वारेण शङ्कुयष्टिधनुश्चक्रादिभिर्यन्त्रैः प्रत्यक्षपरीक्षणेनैव
तन्निर्णयः स्यात् । तत्र धनुर्यन्त्रपरीक्षणेन प्राग्वद् बिम्बान्तरमानेयम् ।
शङ्कुयन्त्रेणोभयोः छायाभुजाकोटिसंवादात् निर्णयः । एवमवशिष्टानामपि
ज्योतिषां यावदपेक्षं प्रदेशा ज्ञेयाः । अतिप्रसिद्धयोः सूर्याचन्द्रमसोरपि
श्रुतिस्मृतिभ्यां संज्ञासंज्ञिसम्बन्धनिर्णयः स्यात् । तत्र श्रुतिः—

‘सूर्य एकाकी चरति’ ‘चन्द्रमा जायते पुनः’ ‘नवो नवो भवति
जायमानः ।’ ‘आदित्यो वा एष एतन्मण्डलं तपति ।’ एवमादिका ।

‘कलानामपि नैवेन्दोर्भृतिर्ह्यस्य कुहूरिव ।’

इत्याद्या स्मृतिरपि । भौमादीनां बिम्बा अपि स्थूलया भागवताद्युक्त-
गत्या, ततः सूक्ष्मया ज्योतिःशास्त्रोक्तगत्यापि निर्णेतुं शक्याः ।
कक्ष्याक्रमश्च ग्रहणादौ छाद्यछादकभावेन, वक्रारम्भनिवृत्योर्ग्रहनक्षत्रयोगे
प्राक्प्रतीच्योः कपालयोर्नक्षत्रात् प्राक्प्रतीच्योर्लम्बनदर्शनेन च ज्ञेयः ।
पञ्चसिद्धान्तेषु गर्गादिप्रणीतेषु तन्त्रेषु च नानापठितैः भूदिनभगणैस्तदुक्त-

प्रकारेण कक्षयायोजनमानीयापि क्रमो निर्णेतुं शक्यः । तेष्वविसंवादात् कक्षयाक्रमस्य तद्योजनसङ्ख्यास्येव विसंवादात् । यतस्तदनन्तरं क्रमो-
लङ्घनाय नालम् । ऊर्ध्वाधोगतिसद्भावश्च यन्त्रैः परिच्छिद्यमानानां
चन्द्रादिविम्बकलानां वृद्धिहासानुरूपं कल्प्यः । गतिकलानां मान-
कलानां च वृद्धिहासयोरैकरूप्यात् । सार्वकालीनं योजनगतिसाम्यमपि
शक्यं कल्पयितुं सूर्येन्द्रोः । तत्र चन्द्रस्य प्रायेण नाक्षत्रमासद्वयोनेन
सौराब्दनवकेन द्वादशराशिषु क्रमेणाल्पतममध्यमशीघ्रतमानां गतीनां
सञ्चारावगमात् तद्भ्रमणवृत्तस्यापि भूम्यपेक्षया परिभ्रमणं शक्यं
कल्पयितुम् । तद्भ्रमणमेव तस्य मन्दोच्चगतिः । तदानयनमेवमाह
मानसे—

‘द्युगणाद् द्विगुणाब्दोनाच्चन्द्रोच्चांशा नवोद्धृताः ।

स्ववेदघ्नाब्दसंयुक्ताः साष्टांशाब्दकलोनिताः ॥’

इति । मेषादिमासषट्कात् तुलादिमासषट्कस्य ईषदधिकेन दिनानां
सार्धाष्टकेनोत्त्वाद् इदानीं रवेरुत्तरगोले गतेर्मध्यं, दक्षिणगोले शैथ्यं
च ज्ञेयम् । ग्रहस्फुटज्ञानोपायश्च भास्करेणैवमुक्तः—

‘ग्रीवासमां भगणभागविभक्तवृत्तां

कुर्यात् स्थलीं समतलां कृतदिग्विभागाम् ।

तस्यां जलेशदिशि मण्डलमध्यदृष्टि-

विध्याद्रविं परिधिलग्रमनाकुलात्मा ॥

पूर्वरेखाग्रवेधस्य रविवेधस्य चान्तरम् ।

अर्काग्रा चापनिर्माणं परिधौ भागलक्षिते ॥

अर्काग्रा ज्या भवेत् तस्य तन्नतिज्याविशेषजा ।

लिप्ता शङ्कग्रजीवाया दक्षिणे चोत्तरेऽन्यथा ॥

दक्षिणाभिमुखी छाया यदा भवति भास्वतः ।

नतिज्यारहितार्काग्रा शङ्कग्रं कथ्यते तदा ॥

विद्धि तेन विषुवत्प्रभां सतीं
 पूर्ववच्चपललम्बकौ पुनः ।
 वेदितव्यविदितग्रहान्तरं
 नाडिकाभिरवगम्य तत्त्वतः ॥
 षड्गुणाश्च घटिका लवास्तु तैः
 पूर्वपश्चिमदिशि स्थिते क्षयः ।
 उच्यते धनमथ क्रमेण तु
 ज्ञातचारनिचयैः सदा बुधैः ॥
 एवं नक्षत्रताराणां ग्रहैस्ताराभिरेव च ।
 साधितं क्षेत्रनिर्माणं युक्त्या सर्वत्र सर्वदा ॥ '

इति । अनेन मध्यमादीनां ज्ञानोपायः प्रदर्श्यते—

'गर्गादिस्मृतनक्षत्रक्षेपयोगकलागतम् ।
 मध्यलग्नं प्रकल्प्यार्कं ग्रहमध्याह्नकालजम् ॥
 मध्यलग्नं नतप्राणैर्भस्य लङ्कोदयामुभिः ।
 नीत्वा तन्मध्यजीवां च मध्यच्छायां ग्रहस्य च ॥
 ग्रहस्फुटं तदेवं स्यात् तयोः साम्येऽन्यथान्तरम् ।
 क्षेपः स्यात् चापयोर्व्यस्तं कुर्याद् दृक्कर्म तद्ग्रहः ॥
 मध्यच्छाया नृपाढ्येन्दोः स्वैकाश्चांशोनिता स्फुटा ।
 भ्रमध्याह्नाद् दिनार्धान्तनाड्यश्चेत् त्रिंशतोऽधिकाः ॥
 खल्वष्टयश्विविशुद्धास्तत्प्राणाः स्युः प्राक्पालगाः ।
 आर्क्षनाडीखषट्कर्गमागा अत्रासवः स्मृताः ॥
 ऋक्षलग्नात् खमध्यस्थग्रहाक्रान्तकलाप्तये ।
 कन्यातुलाभसन्धिस्था चित्रा यस्मात् तदन्तरात् ॥

ज्ञेयो ग्रहोऽप्यविक्षिप्ततिष्यभात् कर्किमध्यगात् ।
 यत्कलावधिचक्रार्धे मान्द्यमन्यदले जवः ॥
 भानोरुच्चं च नीचं च कल्प्यं तन्मध्यगं क्रमात् ।
 उच्चनीचविभक्तार्धे तुल्यकालेन गच्छति ॥
 स्याच्च लाघवमाचार्यस्मृतोच्चस्य परीक्षणे ।
 त्रिभोनोच्चं प्रकल्प्यार्कं सायनं तं पृथङ् न्यसेत् ॥
 संस्कृतायनदृक्कर्म नक्षत्रमपि सायनम् ।
 उभयोः स्वस्वलिप्तासु भेदं कृत्वा यथाविधि ॥
 तदन्तरकलाः प्राणा मध्याह्नविवरे तयोः ।
 यत् त्यक्तं तस्य मध्याह्नाद् अन्याहर्दलकालजाः ॥
 सूर्यास्तमितभस्यापि सूर्यस्याप्यन्तरं यदा ।
 जिज्ञास्यते तदा सूर्याद् दूरस्थ यापि कस्यचित् ॥
 भस्य चास्तमितस्यापि ज्ञानैः प्राग्विवरासुभिः ।
 ज्ञेयास्तदन्तरप्राणाः सूर्यस्यास्तमितस्य च ॥
 परीक्ष्याप्यन्तरप्राणान् अर्कदूरस्थतारयोः ।
 दृश्यमादेकभागस्थं विवरासुद्वयं यदि ॥
 तद्भेदो विवरप्राणः सूर्यस्यास्तङ्गतस्य च ।
 दृश्यादूर्ध्वगतत्वे तु द्वयोरल्पधोगतम् ॥
 अधस्थत्वेऽधिकासु स्याद् अतोऽप्यस्मितोऽन्यथा ।
 दृश्यपार्श्वद्वयप्राणयोगचक्रकलान्तरम् ॥
 त्रिभोनोच्चसमार्कस्य ततः षड्भाधिकस्य च ।
 एकस्यैव तु भस्यापि मध्याह्नविवरासुभिः ॥
 यस्मिन्नहि रवेर्विद्याद् उच्चाद् भत्रयमन्तरम् ।
 तदासन्नदिनार्धस्य भमध्याह्नस्य चान्तरम् ॥

जार्जभटीये सभाष्ये

परीक्ष्य तद्वतासूनापानीतानां यदन्तरम् ।
 स्फुटकेन्द्रायनान्तस्तन्मध्याहात् तावदन्तरे ॥
 तदन्तरालकालान्तु वत्सरार्धं विशोधयेत् ।
 शिष्टसावनमध्यार्ककलार्धं परमं फलम् ॥
 एवमेवोच्चसाम्यस्य कालो ज्ञेयः परीक्षकैः ।
 ज्ञातेऽर्कमध्यमे ज्ञेयं बुधोच्चं तत्स्फुटेऽपि च ॥
 अर्कतद्विम्बयोर्भेदं यन्त्रैर्ज्ञात्वापि तत्स्फुटम् ।
 प्राच्यां दृष्टस्य नृच्छाये ज्ञात्वा नाडीः कपालतः ॥
 भास्वच्छायावगत्यन्ताः प्रतीच्यां तु तदादिकाः ।
 बुधशङ्कुवगत्यन्ता रवेः कालं विशोध्य तु ॥
 युक्त्वा बुधस्य कालं च ज्ञेयास्तद्विवरासवः ।
 शोध्याश्चौदयिकात् काललग्नादास्तमये धनम् ॥
 चरं चासुकलाभेदं व्यस्तं कृत्वा विशेषयेत् ।
 प्रागलग्नं चास्तलग्नं स्यात् क्रमाद् ज्ञेयोदयास्तयोः ॥
 छायाबाहोर्ध्वाबाहुं शङ्कुं शङ्कुग्रमानयेत् ।
 तदैक्यभेदतोऽग्रज्यां युक्त्या क्रान्तिं समानयेत् ॥
 तल्लग्रक्रान्तिचापैक्यं दिशोर्भेदेऽन्यथान्तरम् ।
 क्षेपो, युक्त्या च दिग् ज्ञेया इकर्मयुगलं ततः ॥
 व्यस्तं संस्कृत्य तल्लग्नं सकृन् ज्ञेयस्फुटो ग्रहः ।
 सप्तविंशतिभागान्तं गच्छेदुपरि भास्वतः ॥
 म्निषां, ज्ञोऽधो नवांशानां पञ्चकं याति नाधिकम् ।
 मीने तूपर्यधो व्यस्तमर्कज्ञविवरांशकाः ॥
 तत्त्वधृत्यंशगा मध्यात् स्फुटान्तरमुपर्यधः ।
 सिंहे कुम्भे ततो व्यस्तं स्वर्णं मान्दं तयोरतः ॥

गोळपादः ।

११५

तदन्तरदलं मान्दं फलं तु परमं स्मृतम् ।
 तद्योगदलमेवापि शैघ्रं स्यात् परमं फलम् ॥
 मैत्रकुत्तिकयोर्मध्ये कदाचिदपि नाधिकम् ।
 शैघ्रादन्त्यफलान्मध्यस्फुटयोर्लक्ष्यतेऽन्तरम् ॥
 दृश्यते चान्तरं तावदधश्चोर्ध्वं कदाचन ।
 आद्यत्र्यंशे ततः कापि मन्दोर्ध्वं वृश्चिके विदः ॥
 इत्यादौ विदिते स्मृत्या लाघवं स्यात् परीक्षणे ।
 व्याख्यातः शुक्र एतेन स्त्रियां शकनवांशकान् ॥
 ऊर्ध्वं गच्छेदधोऽध्यर्धराशिमेव श्लेषेऽन्यथा ।
 अर्कान्मन्दफलस्यास्य स्वर्गसाभ्यात् कनीयसः ॥
 आर्द्रान्तार्कं समं गच्छेत् अभितोऽत्रोच्चमस्य तु ।
 कन्यायां मध्यमादूर्ध्वं किन्नरा भस्य नाडिकाः ॥
 अधो लोकाधिका गच्छेन्मीनगाद् व्यत्ययादपि ।
 स्तुहीति पठितं मान्दं तदलं परमं फलम् ॥
 तद्योगार्धं फलं शैघ्रमन्त्यं सूतसुरोदितम् ।
 यदैवाद्यपदान्तः स्याद् युगपन्मन्दशीघ्रयोः ॥
 मन्दाद्यान्ते तृतीयान्तः शीघ्रस्यापि यदा तदा ।
 तृतीयान्तेऽपि मन्दस्य शैघ्रस्यौजपदान्तयोः ॥
 उच्चयोः पञ्चवैर्भागैर्भेदेऽपि न फले भिदा ।
 पदान्ते फलयोर्मान्धाद् मान्दे भार्धं भिदास्तु वा ॥
 ततः प्राग्वत् पृथकार्ये फले द्वे मन्दशीघ्रयोः ।
 उच्चयोर्भेदतो भेदो निराकार्यः फलेऽपि सन् ॥
 मिथः परीक्षया भूयः केन्द्रांघ्रिष्वविशेषतः ।
 मन्दौजान्ते द्वितीयान्तः शैघ्रस्य स्याद् यदा तदा ॥

शीघ्रोच्चं तु परीक्ष्यं स्याद्धीमता सूक्ष्मताप्तये ।
 वक्रारम्भात् प्रभृत्यस्ते शैघ्राद्वा परमात् फलात् ॥
 परीक्ष्यानुदिनं लेख्यं स्फुटार्कादन्तरं भृगोः ।
 उदयादुदये तद्वद् अहामासप्तरेरपि ॥
 अर्कशुक्रान्तरे तत्तु दिनमान्दफलान्तरम् ।
 मौढ्यात् प्राग्धनमच्छार्कमान्दान्तरमृणं पुनः ॥
 मध्यस्फुटाच्छयोर्भेदाः पदयोः स्युर्दिने दिने ।
 मीने मान्दान्तरं व्यस्तं साम्यकालोऽनुपाततः ॥
 मध्यस्फुटान्तरे तुल्ये पदयोर्द्वे यदा यदा ।
 तन्मध्यकालजं शुक्रस्फुटमध्यं तु षड्भयुग्म् ॥
 शीघ्रोच्चमत्र तन्मध्यसाम्ये वापि परीक्ष्यताम् ।
 अन्त्ये पदे फलादन्त्यादास्वदृष्टिदिनावधेः ॥
 आघोऽप्युदयतः पश्चात् स्वदृष्टिद्युगणावधेः ।
 वृश्चिकान्ते रवौ वोच्चे वृद्धे बाले च वक्रिणि ॥
 तुल्यत्वात् सितविक्षिप्तेर्लाघवं स्यात् परीक्षणे ।
 इहानुलोमयोगेऽपि पातशीघ्रसमत्वतः ॥
 वृषकीटान्तगे सूर्ये समः क्षेपः पदद्वये ।
 ज्येष्ठाद्यांशे रवौ वोच्चे वक्रिणोर्वृद्धबालयोः ॥
 भृगोर्दोःफलयोर्मान्दे प्रायोऽर्कफलसाम्यतः ।
 मृगकर्कटयोर्वक्रयोगे विंशंशके तथा ॥
 चक्रे शुक्रार्कयोर्योगो विंशत्या गुरुपर्ययैः ।
 कृत्स्ने चरति केन्द्राद्यपदान्तेऽब्देऽत्र सद्गुरौ ॥
 शबरैर्वत्सरैरेकदिनाद्वयैः केन्द्रपर्ययाः ।
 सेवकाः स्युः शरादानैर्देवकीघटिकोनितैः ॥

गोळपादः ।

११७

योगस्थानानि पञ्च स्युरब्दानामष्टकेऽष्टके ।
 मीनान्ते मृगधृत्यंशे कीटे षट्के हरौ जिने ॥
 यमे भानौ युगादौ स्युः क्रमात् स्थानानि पञ्च वै ।
 क्रमाच्चलन्त्यधस्तानि त्रीनंशान् दशवत्सरैः ॥
 सकृत्सकृदुभौ योगौ पञ्चस्वब्दाष्टके ततः ।
 दशकृत्वोऽस्तमेत्यच्छो दशकृत्व उदेति च ॥
 एको यत्र यदा योगस्तत्रान्योऽब्दचतुष्टये ।
 गाथालिप्तोनिते भानौ तत्पञ्चांशे निरन्तरे ॥
 उक्तेषु तु परीक्षायाः स्थाने यत्र युतिस्तदा ।
 अब्दाष्टके समीपे वा परीक्षेतोक्तवत् पुरा ॥
 प्रत्यक्षैतिह्ययोगाभ्यां ज्ञेया खेटोच्चयोगतिः ।
 मध्यमानां विरोधात्तु शास्त्रोक्तानामनिर्णयात् ॥
 मिथः प्रत्यक्षतो वापि विरोधात् तन्निराकृतेः ।
 संहितोक्तगुणैर्युक्तदक्षशिष्यगुणान्वितः(१) ॥
 दैवज्ञः सुभृतो राज्ञा धार्मिकेण जयैषिणा ।
 ग्रहणग्रहयोगास्तवक्रोडुग्रहयोगजान् ॥
 कालान् ब्रूयात् स शिष्येभ्यो गुप्तये शिष्यसन्ततौ ।
 ऐतिह्याख्यं प्रमाणं तत् प्राहेहोपनिषच्छ्रुतिः ॥
 लेख्यं तत् पुस्तके शिष्यैः पद्यं वा गद्यमेव वा ।
 संस्कृतैः प्राकृतैर्वापि स्त्रीपया देशभाषया ॥
 भेदोल्लेखाविशेषेण ग्रहयोग्रहतारयोः ।
 अप्रमत्तेन विज्ञेयाः सर्वे लेख्याः प्रयत्नतः ॥
 आसन्नक्षेपयोर्वापि बिम्बान्तरकला अपि ।
 युगपत् पर्ययान्तेऽस्मात् परीक्ष्या रविखेटयोः ॥

स्ववंशजैर्युतिर्वाहि भगणान्तो यदा तदा ।
 विम्बान्तरं परीक्ष्यं स्यादभितो निशयोद्वयोः ॥
 लेख्यं तैरपि तत् सर्वं ग्रहयोगस्य पुस्तके ।
 आसन्नभगणान्तोऽब्दगणः पूर्वमुदीरितः ॥
 रव्यच्छशीघ्रयोः सूक्ष्मो दैवाधीनोऽपि वा स च ।
 रविज्ञशीघ्रयोर्योगः प्रायो गोचरवत्सरैः ॥
 तत्त्वाब्दादूर्ध्वमासन्ने सौराच्चान्द्रादधस्तदा ।
 षट्त्रिंशल्लिप्तिकोनांशत्रिकोणोर्ध्वं त्रयोदशात् ॥
 कविः शिवाय धात्रीजो ज्ञकेन्द्रभगणाः क्रमात् ।
 कृष्णोत्सवदिनैस्तस्य केविकेन्द्रस्य पर्ययाः ॥
 मनीषाब्दे गुरोः पूर्णा भगणाः प्रायशो गजैः ।
 यतीन्द्रे विह्वले वापि योगश्चक्रे समीपगः ॥
 स राशिभगणो भानोरंशत्रयसमन्वितः ।
 अंशस्वरांशसंपुक्तो मन्त्रिणः केन्द्रपर्यये ॥
 योगाद् चक्रगतेर्मध्ये तदर्धं रविमध्यमम् ।
 केन्द्रस्यैकादशे पूर्णे द्वितीये भगणे गुरोः ॥
 देवळिप्ताधिकाब्ध्यंशैरधिके रविमध्यमे ।
 मान्दकेन्द्रपदाद्यन्ते पदसन्धिस्थले यदा ॥
 प्राग्वदोजान्तयोर्वृत्ते फलयुग्मेदसङ्क्रमात् ।
 स्फुटस्य स्फुटमध्यस्याप्यर्कमध्याद् भषट्कमे ॥
 साम्याद् षड्भाधिकं भानुमध्यं स्यात् स्फुटमध्यमम् ।
 प्रतिराशि परीक्ष्यं स्याद् द्वादशाब्दैर्गुरोश्च तत् ॥
 प्रतिसप्तांशकं ज्ञेयं सप्तभिर्भगणैरपि ।
 चक्रार्धयोर्यतः साम्यं स्फुटमध्यस्य भोगयोः ॥

कालस्य तत्प्रदेशस्थे ह्युच्चनीचे ग्रहस्य तु ।
 आधिक्यं मकरादेः स्यात् कर्क्यादेरल्पकालता ॥
 कालद्वयान्तरे भुक्तिर्मध्यमा यावती ततः ।
 चतुरंशफलं मान्दं परमं स्याद् युचारिणाम् ॥
 मान्दस्याद्यपदान्तेऽर्कमध्यमं गुरुमध्यमात् ।
 अधोऽर्धं तृतीयान्ते तन्मन्दान्त्यफलान्तरे ॥
 यदा तदा तयोर्योगो मध्यमस्फुटमध्ययोः ।
 प्रागस्तमयतः पश्चादुदयात् प्राग्वदन्तरम् ॥
 ग्रहार्कस्फुटयोर्ज्ञेयं स्फुटमध्यार्कमध्ययोः ।
 विवरं केन्द्रदोश्चापं फलमोजान्तवृत्तजम् ॥
 आनीय दोर्गुणालब्धं स्फुटमध्यस्फुटान्तरम् ।
 हारो गुणश्च तज्जीवे ह्योजान्तपरिधेस्ततः ॥
 तत्कालपरिधेर्लाभस्तस्य चौजान्तजस्य च ।
 अन्तरं त्रिज्यया हत्वा कोटिबाणहतं ततः ॥
 तत्कालवृत्तसामीप्यं यथा स्वर्णं तथायने ।
 वृत्ते तद्गोलसन्ध्योः स्याद् मान्दे वृत्ते उभे तथा ॥
 त्र्यंशोनं भचतुष्कं प्रा(हा)गा(र्ध)रात्रिः समीरितम् ।
 मन्दोच्चमसृजः पश्चादष्टभागाधिकं ततः ॥
 गीतिकायां भटेनोक्तं दहेति स्वपरिभाषया ।
 आर्धरात्रिकमेवोक्तं प्रथमं खण्डखाद्यके ॥
 तस्यैवोच्चरभागे तदत्यष्ट्यंशसमन्वितम् ।
 तच्च श्रीपतिमुञ्जालसूर्यदेवादिसम्मतम् ॥
 तदेव परमाचार्यो समाह परमेश्वरः ।
 पञ्च पञ्चाशदब्दान् यः परीक्ष्य करणं स्फुटम् ॥

आह दृग्गणिताख्यं यत् तत्र मुञ्जालकोदितम् ।
 ताराग्रहाणां मन्दोच्चमार्के श्रीपतिनोदितम् ॥
 मन्दोच्चं तत्सुतः प्राह तन्मतं मल्लमेव च ।
 सूर्यान्मन्दोच्चांशा वसुतुरगाः पर्वताश्च सत्र्यंशाः ॥
 स्वरवयः स्वाकृतयो द्विनगभुवोऽशीतिरभ्रजिनाः ।
 ध्रुवार्यापिञ्चके त्वेका मानसे कथिता त्वियम् ॥
 सत्र्यंशं भवतुष्कं स्यात् सूर्यसिद्धान्तपर्ययैः ।
 घन्यो ज्ञोऽपि स सौम्यस्य ज्ञानिन् पुत्रेशमन्त्रिणः ॥
 धिगन्धकारमच्छस्य स्थूलोच्चं स्वस्थमार्किजम् ।
 कल्यन्दाद् भगणघ्नात् स्वं लक्षद्वय(हताः?ितात्) कलाः ॥
 कल्पादिष्टभगणान्नानानिभहतं फलम् ।
 मन्दोच्चं भगणादि स्यान्मन्दोच्चभगणा अभी ॥
 सज्जलं वानरो दत्तिलं ज्ञानधी-
 मार्गणो धीगनुज्झास्करात् पर्ययाः ।
 भास्करो देहवान् वासुकिर्गानधी
 रक्षितो भूमिजात् पातजाः पर्ययाः ॥
 आर्धरात्रिकसिद्धान्ते भट्टोक्तान्याह भास्करः ।
 अष्टिरष्टौ जिना रुद्रा विंशतिद्वयधिकाः क्रमात् ॥
 दशघ्ना गुरुशुक्रार्किभौमज्ञांशाः स्वमन्दजाः ।
 गुरुभूमिजयोरेव स्थूलता महतीह तु ॥
 स्थूलान्यौदयिके सर्वाण्यार्केरेवालपमन्तरम् ।
 परीक्षकाणां संवादाद् बहूनामेवमिष्यते ॥
 परीक्षा चोदनार्थं हि द्वेधाहार्यभटः स्वयम् ।
 नहसैर्दिवसैरेकः सावनैः केन्द्रपर्ययः ॥

दिनद्वयाधिकैर्धीस्थैरसृजोऽर्कस्य पर्ययैः ।
 केन्द्रजा भगणा स्थूला असह्यया गोतलैस्तथा ॥
 अंशपादाधिकश्चार्कैर्गोविधैः फलपर्ययाः ।
 एकोनषष्टिवर्षैर्द्वौ सुम्भलिप्ताधिकाः शनेः ॥
 यत्किञ्चिद् यदा छन्नं ग्रहणोल्लेख एव वा ।
 अप्रमत्तेन तद्वाच्यं दैवज्ञेन विपश्चिता ॥
 कालश्च लक्षणं भस्य समीपस्थैस्तु तारकैः ।
 सकलं लिखितं पद्यैर्गद्यैर्वा पुस्तकेषु तत् ॥
 दृष्ट्वाप्यधीत्य वा केचिद् भविष्यन्तः स्ववंशजाः ।
 गोतलाब्दे परीक्ष्यैव निर्णयेयुर्मुहुर्मुहुः ॥
 तेनैव भेन संयोगे सुसूक्ष्मां मध्यमां गतिम् ।
 ऐतिह्योक्तार्कमध्येन पुनरप्यर्कमध्यमे ॥
 तुल्ये योगे युगं सूर्यग्रहयोः समयोऽन्तरे ।
 धीस्थसर्वफलमान्यवत्सरेष्वाद्ययोगरविमध्यतः पुनः ।
 तद्भ्रूवेष्टसमतार्कमध्यमं भिन्नमेव खलु चाधज्ज्वयोः ॥
 तारकायाः स्थिरत्वात् तद्ग्रहस्फुटसमत्वतः ।
 ऐतिह्यवाक्यसिद्धं तत्प्रतिराश्य ग्रहस्फुटम् ॥
 उभाभ्यां रविमध्याभ्यां तन्मध्ये चाविशेषयेत् ।
 कर्मणा विपरीतेन निश्चलग्रहमध्ययोः ॥
 अन्तरेणाधिका वोना भगणाः कालभेदजाः ।

अथ विव्रियते पादो 'रवीन्दुयोगात् प्रसाधितश्चेन्दुः' इति । तत्र
 शशिग्रहणैः प्रथमं तत्पातस्य निर्णयः कार्यः ।

सूर्योपरागतश्चापि बिम्बलम्बननिर्णयः ।
 सकृष्णताम्रतामध्ये ग्रहणस्य यदा विधोः ॥

तदा सषड्भूमर्कस्य स्फुटमेव विधोः स्फुटम् ।

तदा पातश्च तत्तुल्यबिम्बयोगोऽपि तत्र तु ॥

ग्रहणस्थितिकालोत्थगत्यन्तरसमं भवेत् ॥

संशये धूम्रतामात्रे ग्रहणे ब्रह्मदैवते ।

सम्पर्कार्धसमः क्षेपः प्रायोऽपि यमदैवते ॥

ब्राह्मादिभ्यस्तु सप्तभ्यो हिमगौ पर्वणि ग्रहः ।

मुहुर्मुहुः स एव स्यात् गते तत्पर्ययाष्टके ॥

द्युगणः प्रथमं ज्ञेयो नाडिकात्रितयोनितः ।

एषु क्षेपं परीक्ष्यैव विज्ञेयाः पातपर्ययाः ॥

गिरीन्द्रे पर्वणि प्रायस्तदेव ग्रहणं मुहुः ।

चन्द्रकेन्द्रस्य चासत्तिर्गिरीन्द्रे मासि चैन्दवे ॥

गानघ्नहिमगौ तद्वद् द्युगणे तोयसङ्कुले ।

गिरी द्वैः पञ्चभिर्युक्तैः षड्घनैर्हिमगुसङ्ख्यकैः ॥

मासैस्तैर्गीतरागज्ञैः सूर्यन्ते केन्द्रपर्ययाः ।

घन्या हि मूलतालज्ञा नाड्यादिद्युगणस्तथा ॥

मासैः कुमारसङ्ख्यैः स्युर्धर्तारः केन्द्रपर्ययाः ।

षट्चयेषु मुखैर्मासैः सर्वैर्ज्ञेयं समता यतः ॥

ततः कुमारमासाः स्युर्ग्रहणेऽनुपयोगिनः ।

गोपघ्ना गीतरागास्ते पातपर्वत्वमागताः ॥

साष्टांशांशद्वयाधिक्यात् पातस्येह पुनः पुनः ।

आरभेत यदि ब्राह्मादुत्सृजेत् पातपर्वताः ॥

परीक्षामारभेतातो ग्रहणाद् यमदैवतात् ।

आग्नेयवारुणादीनि भविष्यन्त्युत्क्रमात्ततः ॥

गोलपादः ।

१७९

त्रयोदशसु षट् च द्विः सकृदन्यतमो ग्रहः ।
 चतुर्दशे युगे न स्याद् ग्रहः पञ्चदशेऽपि वा ॥
 युगं हिमगुमासं चेद् ब्राह्मादारभ्य तु क्रमात् ।
 एकैकं शतकृत्वः स्यात् प्रायो ब्राह्मादिसप्तसु ॥
 षण्मासोत्तरवृद्ध्या विज्ञेयाः सप्त देवताः क्रमशः ।
 ब्रह्मशशीन्द्रकुबेरा वरुणाग्निमाश्व विज्ञेयाः ॥
 संहितायामिति प्रोक्ता फलभेदा अपि क्रमात् ।
 अन्दाष्टादशकेऽप्यन्यादुत्क्रमेण मुहुर्मुहुः ॥
 एकैकमष्टकृत्वः स्याद् ग्रहणं तद्युगेष्विह ।
 दृश्ये चन्द्रे ग्रहो दृश्यो ह्यदृश्यार्धगते न च ॥
 मासषट्के परीक्षेत ब्राह्मादारभ्य तु क्रमात् ।
 दिननाड्यादिकाः काला विवरे तु द्वयोर्द्वयोः ॥
 भिन्नाः स्युर्ग्रहयोस्तस्माद् भुजाफलविनिर्णयः ।
 आद्यग्रहे रवेः केन्द्रं भ्रम्यं शशिनः पुनः ॥
 बिम्बश्रियेद्ध इत्येवं यदि तद्विवरं परम् ।
 यदा भनवकं भानोरिन्दोर्वाला प्रियाङ्गना ॥
 पार्थनाड्यधिकः कालो मध्यात् पूर्वोदितेऽस्तरे ।
 अन्ययोर्विवरे कालः तावतो नस्तु मध्यमात् ॥
 मासषट्के विनाड्यादीन्यहान्यर्केन्दुमध्यमात् ।
 ध्यानध्येयस्थसङ्ख्यानि भेदो दोःफलतस्ततः ॥
 स्वर्णदोःफलतो भानोर्नाड्यः स्युः सार्धमूर्धनाः ।
 पञ्चाशन्नाडिका व्यर्धा स्वर्णदोःफलतो विधोः ॥
 हंसाढ्येऽह्यधिके रात्रौ स्यातामिन्दूदयास्तयोः ।
 स्पर्शमोक्षौ कदाचित्तदैन्द्रकौवेर्योर्धदि ॥

निमीलनद्वये कालं ज्ञात्वा वोन्मीलनद्वये ।
 परमग्रासकालौ च यथायुक्त्यवगम्य च ॥
 अर्कदोःफलविज्ञानाज्ज्ञेये चेन्दोः फले द्वयोः ।
 स्वर्णाभ्यां वा समाभ्यां वा फलाभ्यामुच्चनिर्णयः ॥
 तच्छायादिवसाः पूर्णा ह्यत्यासन्नग्रहान्तरे ।
 मध्यमे मासकालेऽर्कफलाद् भुक्त्यन्तरागतः ॥
 कालो दोःफलवत्स्वर्णं व्यस्तमाद्यग्रहे द्वयोः ।
 षण्मासान्तरयोराद्ये स्वर्णं दोःफलवद्भवेः ॥
 प्रथमे व्यस्तमर्केन्दोः कालो गत्यन्तरोद्भवः ।
 दृष्टकालस्य तस्यापि साम्ये तुल्ये फले विधोः ॥
 आद्ये बालप्रियं केन्द्रं द्वितीये सुखसर्पणम् ।
 षड्भाद्यं वोभयोः केन्द्रं षण्मासे वैष्णवं नुमः ॥
 सार्धैकादशनाडीभ्यः कालभेदेऽधिके द्वयोः ।
 केन्द्रं स्याद्भिन्नगोलस्थं स्वल्पे स्यादेकगोलगम् ॥
 दृष्टकालाधिके तूर्ध्वफलाधिक्यमृणे द्वये ।
 आद्यग्रहफलाधिक्यं धने स्वल्पेऽन्यथा द्वयम् ॥
 गोलभेदेऽधिके दृष्टे धनं पूर्वमृणं परम् ।
 व्यस्तमूने गतेर्भेदात् कालभेदः फले समे ॥
 ऋणे फलद्वये बिम्बमाद्येऽल्पं महदन्तिमे ।
 धने व्यस्तं द्वयोरल्पं पादोनं महतस्ततः ॥
 यन्त्रेण केन्द्रभेदस्तु विज्ञेयोऽत्र फले समे ।
 सर्वव्यासे लताव्यासे चार्धं बिम्बं महल्लघु ॥
 कौबेरे ग्रहणे बिम्बे छाद्यच्छादकयोः पृथक् ।
 ज्ञेये स्थितिविमर्दाधे कालं ज्ञात्वेह धीमता ॥

गौळपादः ।

१४६

विमर्दस्थितिकालौ द्वौ गत्यन्तरहतौ हरेत् ।
 षष्ठ्या विम्बवियोगश्च योगश्च कपशो भवेत् ॥
 ततः सङ्क्रमणेनैव ज्ञेयं विम्बं पृथक् पृथक् ।
 यद्वा विमर्दकालेन हत्वा विम्बपुतिं हरेत् ॥
 स्थितिकालेन तत्राप्तं वियोगो विम्बयोर्द्वयोः ।
 हस्तनादिन्दुमध्याह्नादा पर्वेन्दुदिनार्धतः ॥
 आ च श्वस्तनमध्याह्नात् तत्षष्टिघटिकान्तरम् ।
 यत् तत्प्राणान् भलिप्राधानान् निरक्षामुभिराहरेत् ॥
 गत्यन्तरकला लब्धास्तद्योगार्धमिहेष्यते ।
 षण्मासोत्तरवृद्ध्या यानि ग्रहणानि सप्तवर्णसैः ॥
 आद्येऽन्त्येऽपि च तेषु ग्रहणं स्वल्पं त्रिके तृतीयादौ ।
 सकलग्रहणं प्रायो द्वयोः सकलमेव मध्यमे त्रितये ॥
 अमितः समे विमर्दे क्षेपाभावस्तु मध्यमे ज्ञेयः ॥
 स्थितिकालं विमर्दं वा गत्यन्तरहतं हरेत् ।
 षष्ठ्यासकृतिहीनाभ्यां वर्गभ्यां योगभेदयोः ॥
 मूलार्धं मध्यविशेषो भेदः स्यात् स्पर्शमोक्षयोः ।
 स्थित्यर्धेन्दुगतेर्लिप्ता लोकाप्तास्तूत्तरत्रिके ॥
 स्वर्णं क्रमात् त्रिषु व्यस्तमैन्द्रान्तेष्वसकृत् तथा ।
 छाद्यच्छादकयोर्द्रष्टव्येकसूत्रगतेषु च ॥
 सूर्यविम्बं च विज्ञेयं सूक्ष्मं स्थित्यर्धतोऽपि च ।
 लम्बनेनापि विज्ञेया कक्ष्या च हिमदीधितेः ॥
 स्वमध्ये क्षितिजे चापि ग्रहणे कालभेदतः ।
 ज्ञेया लम्बननाड्यः स्युस्ताभिस्तलिप्तिका अपि ॥
 पक्षान्तनिर्णये जाते ग्रहणैस्तु विधोस्तथा ।
 मासान्तोऽपि विनिर्णयः कान्त्यक्षशैश्च युक्तितः ॥

याम्यतः प्रतिनिवृत्तिकालतः सौम्यतश्च विदितं यदन्तरम् ।
 भास्करस्य दलितं तदेव हि क्रान्तिमाहुरधिकां पुरातनाः ॥
 वराहमिहिरेणोक्तमेवं क्रान्तिपरीक्षणम् ।
 याम्योत्तरदिशोर्यत्र मध्याह्नं कुरुते रविः ॥
 नतांशयोर्युतेरर्धं क्रान्तिरक्षोन्तरस्य च ।
 याम्यदिशेषेव यत्रार्को मध्याह्नं याति तत्र तु ॥
 भेदार्धं क्रान्तिरक्षस्तु नतयोगार्धमेव च ।
 अयनान्तार्क्युक्कोटिरुणं चलनमायनम् ॥
 धनमोजपदस्थार्ककोटिचापं ग्रहे च भे ।
 पाते विपुवतीन्दोश्च स्फुटक्रान्तिः परा तथा ॥
 पातेऽन्यविषुवत्स्थेऽल्पा परमक्रान्तिरिष्यते ।
 अन्तरार्धं तयोः क्षेपः परमश्च विधोर्भवेत् ॥
 मध्याह्ननतचापाभ्यां शोध्यं तल्लम्बनं विधोः ।
 तारानतान्तराङ्गमेः परिधिर्देशयोर्द्वयोः ॥
 यत्र यज्ञं खमध्यस्थं यत्र चैकांशको नतः ।
 चतुर्दशान्तरालेऽर्कसिद्धान्ते योजनानि तु ॥
 देशयोर्भटसिद्धान्ते खत्र्यंशोनानि तानि हि ।
 चक्रांशुनानि तानि स्युः कृत्स्नस्य परिधेर्युवः ॥
 यास्योदकसूत्रगं वंशैरन्तरालं प्रमाय वा ।
 चक्रभागहते वंशा युवः स्युः परिधेस्तदा ॥
 ज्ञातेष्वेतेषु शास्त्रोक्तगोलपुक्तिविदाखिलम् ।
 ज्ञेयं लघादिकं सोऽथ गणयेल्लम्बनं विना ॥
 स्पर्शमोक्षौ च यौ दृष्टौ याः स्युर्नाड्योऽन्तरे तयोः ।
 त्रिज्याधना वृत्तवर्गव्यासस्तव स्युर्लम्बनजाः पराः ॥

अर्केन्दुमध्यशुक्तिघना पश्याता 'लित्तिकान्तयोः ।
 त्रिज्याघनं तद्वृत्तं वृत्तं शुभः कक्ष्या द्वयोरपि ॥
 दशघनाश्चकलिता वा कक्ष्या कक्ष्या विधोरिह ।
 तिथिघना सूर्यसिद्धान्ते तद्गुणलम्बनलित्तिकाः ॥
 परास्त्रिज्याहता भूमेर्वृत्तं तद्योजनैर्मितम् ।
 इन्दोः स्वभगणाभ्यस्ता कक्ष्यार्कभगणैर्हता ॥
 अर्ककक्ष्या यतो शुक्तिभेदाद् दृक्क्षेपतो नतिः ।
 स्वमध्ये विपुने यस्माद् दिनं प्राणाष्टकोनितम् ॥
 नाडीभ्यस्त्रिज्यतो रात्रिर्यद्वा प्राणाष्टकाधिका ।
 स्फुटयोजनकर्णघनास्त्रिज्याता लम्बलित्तिकाः ॥
 रवीन्दुविश्वविष्कम्भयोजनानि सदैकधा ।
 परीक्षेन्दोर्द्वितीयस्याप्युच्यते स्फुटकर्षणः ॥
 येन केनचिदेवापि नक्षत्रेण गृह्ण्यते ।
 मियो दूरगताभ्यां वा द्वाभ्यां कतिपयैरपि ॥
 अल्पविशेषकैर्योगेष्विन्दोः कार्यप्यतन्द्रितैः ।
 छानानि यानि वा स्पृष्टानीन्दुना तानि तान्यपि ॥
 लेख्यानि लक्षणैर्भानि तत्तदिन्दुस्फुटान्यपि ।
 भन्नयं विवरं भानोरिन्दुस्य यदा तदा ॥
 तत्तत्स्फुटसमास्तेषां योगभानां यदा पुनः ।
 समौ पङ्क्त्यान्तरौ तद्वत् तन्मध्यस्थमसंयुतिः ॥
 तदेन्दुस्फुटयोर्भेददलं तु परमं फलम् ।
 तदा मुक्तेऽहनीन्दुचयोगो निशि घटीद्वये ॥
 विश्वामर्केण पातेन द्वाविंश्यां लोभसंयुतिः ।
 अर्केन्दुचयुतिश्चाहो देहभोगणोऽपि च ॥

अब्दाष्टादशके भूयः प्राग्वदेव क्रमाद् युतिः ।
 आदौ दिवानिशोः पर्व यथाद्येऽन्यत्तदन्तगम् ॥
 ऊर्ध्वाष्टादशके तामान्महीमातृयुतेऽहनि ।
 प्रत्यगदृश्याददृश्येऽन्यत् पर्व पर्याययोर्द्वयोः ॥
 प्राग्वदेव गता नाड्यः पूर्णेऽष्टादशकत्रये ।
 गोलसन्धिसमीपेऽर्कचन्द्रकेन्द्रेऽन्तरं महत् ॥
 लम्बनेनापि सूर्यस्य मनुनाड्यन्तरे भवेत् ।
 प्राक् प्राङ्मक्षत्रयोगश्च वर्धते तिथिदोःफलम् ॥
 पूर्णबाहुर्यदा कश्चित् अर्केन्द्रोर्निर्धुजः परः ।
 पूर्णबाहोस्तदा वृत्तं परीक्षेतायनद्वये ॥
 निमीलनादिभेदेन खमध्ये क्षितिजद्वये ।
 प्राञ्जध्यापरदेशेषु ज्ञातदेशान्तरेषु वा ॥
 गोलज्ञैस्तद्वैज्ञेयं वृत्तं तात्कालिकं त्रिषु ।
 मध्याह्ने ग्रासमध्ये वाप्येकस्मिन् ग्रहणे दिने ॥
 स्पर्शमोक्षकपालैक्ये स्पर्शमोक्षनिमीलनैः ।
 द्वयोर्वृत्तत्रयं ज्ञेयं ग्रहे कस्यापि तद्यथा ॥
 भटवृत्तेन बौजान्तमयवृत्तेन वा स्फुटम् ।
 आनीय पूर्णबाहोस्तु गणयेद् ग्रहणं स्फुटम् ॥
 दृष्टानीतनिमीलनोत्थगतिभेदाभ्यस्तमन्त्यं गुणं
 भङ्क्ता तन्नतजीवया दिनद्वलप्रोक्तस्ववृत्ताहतम् ।
 मध्याह्नान्त्यफलोद्धृतं दिनदले वृत्ते धनर्णं तथा
 मध्योक्तादितरब् यथा क्षितिजगं वृत्तं परं व्यत्ययात् ॥
 ऋणस्वपरिधी रवेर्दिनदले मनूनां द्वयं
 नभोऽश्विकलितो नितं तिथिघटी नतस्य क्रमात् ।
 सुरेश्वररुणाशयोः नखकलाभिरादयो नितं
 विवर्जितसमन्वितं घृदलवत् त्रियामादले ॥

रद्वयं सिद्धकलोनमिन्दोर्मध्यं दिने^१ द्वयक्षकलोनयुक् प्राक् ।
 पश्चाद्युतो न रविवन्नतस्य ऋणस्वसंज्ञं परिधिद्वयं स्यात् ॥
 तदिनार्धपरिधिद्वयान्तरेणाहता स्वनतशिञ्जिनीहता ।
 त्रिज्ययाथ परिधिर्दिनार्धजे हीनके स्वपथिके त्वृणं स्फुटम् ॥
 इत्याह श्रीपतिर्भानुचन्द्रयोः परमे फले ।
 प्राक् पश्चाच्च महान् भेदस्ताराचन्द्रसमागमे ॥
 इति संक्षेपतः प्रोक्ता परीक्षा ज्योतिषामिद ।
 कालपानचतुष्कस्य श्रुतस्य विवृतिस्त्वयम् ॥

इह तु कदाचिदपि कर्मणां विच्छेदासम्भवात् तदाधारभूतकाल-
 बोधकानां प्रबन्धविशेषाणामप्यविच्छेदात् तदुक्तगौळगणितयुक्तविद्भिः
 परीक्षकैः तत्तत्कारणेषु विशेषाधानमेव कार्यमित्यतोऽपि लाघवं स्यात् ।
 सुन्दरराजप्रश्नोत्तरे मयोक्तपञ्चत्रानुसन्धेयम् । तत्रेदानीमार्यभटजिष्णु-
 नन्दनभट्टोत्तलमुञ्जालकपरमेश्वराद्याचार्यैः परीक्षितग्रहगत्या ग्रहणा-
 दिकमानीय परीक्षा क्रियतेऽस्माभिः । तद्यथा— कल्यन्दे तावद्
 षष्टिवर्गपरिमिते आर्यभटोक्तभगणाद्यानीतमध्यमादिकं प्रायशो दृक्सम-
 मभूदिति तत्प्रामाण्यादवसीयते । तदुक्तभगणादीनां नानाप्रतिपादनात्
 तत्प्रभृति ग्रहगतेः क्रमेण स्थूलता स्यात् । ततस्तत्परिहारार्थमन्यैरपि
 संस्काराः प्रदर्शिताः—

चन्द्रे वाणकरा बीजाश्चन्द्रोच्चे मनुभूमयः ।
 कुम्भे शून्यशरा ज्ञेयाः खाग्निवेदा बुधस्य तु ॥
 गुरोः स्वपञ्च विज्ञेयाः शुके खाष्टनिशाकराः ।
 शोः शशिकराः प्रोक्ता राहोः षण्णवतिः स्मृताः ॥
 भ्रामानूनिते शाके बीजघ्ने शबरोद्धृते ।
 फलं लिप्ता विलिप्ताथ ज्ञारार्क्याणां धनं भवेत् ॥

१५०

आर्यभटीये, समाख्ये

राहुचन्द्रोच्चजीवानामृणं कार्यं भृगोरपि ॥

अन्यस्तमेव सविशेषमाह—

वाग्भावोनाच्छकाब्दाद्धनशतलयहान्मन्दवैलक्ष्यरागैः

प्राप्ताभिलिप्तिकाधिर्विरहिततनवश्चन्द्रतत्तुङ्गपाताः ।

शोभानीरुढसंविद्गणकनरहतामागराप्ताः कुजाद्याः

संयुक्ता झारसौराः सुरगुरुभृगुजौ वर्जितौ भानुवर्जम् ॥

इति । ललुस्त्वाह—

‘शाके नखाब्धिरहिते क्षितिनोऽधरसै-

स्तत्तुङ्गतः कृतशिवैस्तमसः पडङ्कैः ।

शैलाब्धिभिः सुरगुरोर्गुणिते सितोच्चात्

शोधयं त्रिपञ्चकहतेऽधराराक्षिभक्ते ॥

स्तम्बेरमाम्बुधिहते क्षितिनन्दनस्य

सूर्यात्मजस्य गुणितेऽम्बरलोचनैश्च ।

व्योमाग्निवेदनिहते विदधीत लब्धं

शीतांशुसूनुचलतुङ्गकलासु वृद्धिम् ॥’

इति । अस्यायमभिप्रायः— भवभानुनिते शाक इति वदता ‘पष्ट्यब्दानां षष्टि’रित्यस्यार्थोऽप्यन्यथा गृहीतः । तस्मादेतद्वाक्याद् भवभानुशवर-योगमिते शाके बाणकरादिलिप्ता आर्यभटोक्तचन्द्रादिमध्यमेषु संस्कार्या इत्येतावदेव ग्राह्यम् । न पुनस्तदुक्तेच्छाप्रमाणे । किन्तु ते अप्येतद्वाक्यादव-गम्येते । कथं भटाब्द इच्छाराशिः, भवभानुशवरयोगमिते शाके यो भटाब्दः स प्रमाणराशिरिति । अत उक्तम् ‘अष्टशराक्षिभक्त’ इति । मूर्च्छनाब्धिरहित इति वक्तव्ये ‘नखाब्धिरहित’ इति वदतो ललुस्ये-च्छाया एकाधिक्यात् तत्फलस्य यदन्तरं तत् सर्वदा सममेव । तच्च स्वरूपमिति न दोषाय भवति, प्रत्युत गुण एवासौ, यस्मादार्यभटानीत-

चन्द्रात् तत्करणकालेऽपि दृक्संवादाय किञ्चिच्छोद्धयम् । इत्युत्तर-
कालग्रहणादिदर्शनादेव निर्णीयत इत्यभिप्रायः । प्रदर्शितश्चार्यभट्टेना-
न्येन वा तदानीं संस्कारः—

‘वस्त्रेकेषु युगधनं यत्तुयुगमर्कादिमध्यमचतुर्णाम् ।

धनमृणमृणमथ देयम् ॥’

इति । बुधादीनामप्यार्यभट्टसिद्धान्तयोरेव यगणभेदाद् ग्रन्थकरणकालेऽपि
तन्मध्यमानां स्थूलता युज्यते । इति स्वाश्विवेदादीनां बाण-
करादिकलानामपि स्थूलता । अनेनैव न्यायेन लक्षाद्युक्तानां फलाना-
मपि स्थूलता । तस्मात् सूक्ष्मतमः संस्कारोऽन्वेष्ट्यः । तथा कृत-
शरवसुभितशाके मुञ्जालकोक्तमपि ग्रहमध्यमादिकं प्रायशो दृक्समम् ।
स चैवमाह—

‘कृतशरवसुभितशाके चैत्रादौ सौरिवारमध्याहे ।

राह्यादिरजन्तृपार्का रविरिन्दुर्ध्रुवधृतिद्वयमाः ॥

द्व्युत्कृतिस्वाग्निपुगोत्कृतिकराब्धयः स्वाष्टनववसुद्वयमाः ।

गोष्टाविंशतितानाः कुजादयः सूर्यभगणान्ते ॥

सूर्यान्मन्दोच्चांशा वसुतुरगाः पर्वतास्तु सत्र्यंशाः ।

स्वररवयः स्वाकृतयो द्विनगभुवोऽशीतिरद्विजिनाः ॥

सङ्क्रान्तितिथिध्रुवकाः शक्रा वसुनवरसेध्वो राहोः ।

कृतयमवसुरसदशका दशाहताः शेषपातांशाः ॥

अयनचलनाः षडंशाः पञ्चाशल्लिप्तिकास्तथैकैका ।

प्रत्यब्दं तत्सहितो रविरुत्तरविपुवदादिः स्यात् ॥’

इति । तथा त्रीषुविश्वमिते शाके परमेश्वराचार्यप्रणीतदृग्गणितानीत-
मध्यमादिकं प्रायशो दृक्समम् । तथा च तद्वाक्यम्—

‘एवं दृग्गणितं शाके त्रीषुविश्वमिते कृतम् ।

परमादीश्वरेणैतत् प्रायो भवति दृक्समम् ॥

१५२

आर्यभटीये सभाष्ये

इति । तत्रार्यभटोक्तप्रकारेण भवभानुशबरयोगमिते शाके मध्यममानीय भवभानूनिते शाक इत्यादिना संस्कृत्य, त्रीषुविश्वमिते पुनः परमेश्वरोक्त-प्रकारेणाप्यानीय, तयोर्विश्लेषं कृत्वा, तत्फलत्वेनाङ्गीकृत्य, तदन्तरकालं प्रमाणतया परिगृह्य, आर्यभटपरमेश्वरग्रन्थकरणकालान्तरमिच्छाराशिं कृत्वा, त्रैराशिकेनानीतां ग्रहगतिं त्रीषुविश्वमितशाकानीताद् विशोध्य, आनीतमार्यभटग्रन्थकरणकालमध्यममार्यभटानीततत्कालमध्यमाद् भिन्नम् । तस्माद् एकतमस्यचित् स्वकाले दृग्वैषम्यं निर्णयं, तत्सर्वेषां वा कल्प्यम् । तच्च आर्यभटीयस्यैव सिद्धान्तत्वाद् युगभगणनिःशेषता-पारतन्त्र्यादल्पवयःकर्तृकत्वाच्च युज्यते—

‘ज्ञात्वैवेतत् स्वसंवेद्यमेवमार्यभटोऽब्रवीत् ।

त्र्यधिका विंशतिश्चाब्दा जन्मनो मे गता इति ॥’

तत्र ग्रहणहेतुरविचन्द्रतुङ्गमातानां ‘वस्त्रकेषु युगघ्नम्’ इत्याद्युक्तसंस्कार-करणमुपपन्नम् । यद्यपि भूदिनेऽष्टकं क्षिप्त्वा तिथौ समीकरणं कार्यं, तथापि गर्गाभिमतभूदिनपरिग्रहाय तावानेव भेदः सोढव्य इति भावः । तत्र यद् ग्रन्थकरणकाले कलेर्दिव्याब्ददशके गतेऽपि तिथिसंवादाय लिप्ताचतुष्कं त्याज्यं, तदौदयिकाच्चन्द्रादेव वा त्याज्यम् । उभयथापि तिथिसाम्यात् । ततो वाणकरेभ्यो लिप्ताचतुष्के शुद्धे यच्छिष्यते, तदेवाष्टशराक्षिसम्मिताब्दस्य प्रमाणस्य फलत्वेन ग्राह्यम् । तत्कलाश्च प्रायो मूर्च्छनासमाः । ततश्चन्द्रे शशिकरा बीजा इति पाठः कार्यः, तथाचेदानीमपि प्रायेण ग्रहणादिकं संवदते । नन्वार्यभटीयानीतबुध-शीघ्रोच्चमध्यमाद् अत्रोक्तत्रैराशिकोन्नीतम् आर्यभटकाले भागषट्काधिकम् । तच्च अयुक्तम् । यस्मादाचार्येणैव तन्त्रान्तरे विंशत्योनाः तद्भगणाः पठिताः । तैरानीतं च तदानीमन्यस्माद् भागषट्कोनम् । तस्माद् आर्यभटोक्तद्वितीयसिद्धान्तानीतान्नाधिकं बुधशीघ्रोच्चमिति निर्णीतम् । न्यूनतायामेव पुनः सन्देहः । तस्मात् तत्संस्कारकर्तुर्वा परमेश्वरस्य वा

स्खलनं युक्तं, नत्वार्थभटस्येति । मन्द मैवम्—

‘त्रिशती भूदिने क्षेप्या ह्यवमेभ्यो विशोध्यते ।

ज्ञगुर्वोर्भगणेभ्योऽपि विंशतिश्च ततोऽब्धयः’ ॥

इत्यत्रैवं वा योजना । ज्ञगुर्वोर्भगणेभ्यो विंशतिरब्धयश्च, तथा क्षेप्याः शोध्यन्त कमेण । ज्ञभगणेषु विंशतिः क्षेप्याः । भृगुभगणेषु चाब्धयः शोध्यन्त इति । तस्माद् आर्यभटोक्तपूर्वतन्त्रानीतबुधशीघ्रोच्चं सूक्ष्मतर-मन्याभ्यामपि सम्यक् परीक्षितमिति सारभूतम् । शुक्रस्य च पूर्व-तन्त्रानीतमन्यस्माद् द्वासप्ततिकलान्यूनम् । उक्तत्रैराशिकानीतं च तयो-र्मध्येऽवतिष्ठते । अपि च भौममन्दोच्चमपि पूर्वतन्त्रे विंशतिभागाधिकं राशित्रयं पठितम् । द्वितीये पुनर्भागद्वयोनं राशिचतुष्टयम् । श्रीजैष्णव-मुञ्जालकपरमेश्वरादिभिः पुनर्भागसप्ताधिकं राशिचतुष्टयं निर्णीतम् । तस्माद् आर्यभटीयानीतमध्यवर्तिनैव भाव्यं तात्त्विकेनेति न नियमः । मन्दमन्दोच्चं तु पूर्वतन्त्रोक्तं, राश्यष्टकमिदानीमपि सूक्ष्मम् । तस्माद् आचार्येण दिङ्मात्रप्रदर्शनार्थमेव भगणादिकमभिहितम् । अत एव हि न्यायमार्गप्रतिपादकात् प्रबन्धाद्धिरेव सङ्ख्याभिधानं कृतं, ग्रहकक्ष्या-बिम्बयोजनदिनगत्यादिद्वारा लम्बनादिनिरूपणार्थमिति सर्वमनवद्यम् । एवं कृतशरवसुमितशाकध्रुवकाश्च मुञ्जालकपठिता अनेनैव त्रैराशिकेना-नीतैः प्रायशः समाः । तेन मानसकारेण पूर्वोक्तेष्वेव परीक्षापूर्वकं स्थूलपरित्यागः सूक्ष्मग्रहणं चैव कृतम् । न पुनरावापोद्वापौ । ततः तद्भुवका अपि तदानीं प्रायिकाः । मध्यमाद्यानयनमपि लाघविकेन प्रायिकमेव प्रदर्शितम् । अत एवोक्तम्—

‘चैत्रादौ वारसङ्क्रान्तिस्थिकेन्दूच्चसध्रुवान् ।

ज्ञात्वान्यांश्चार्कवर्षादावाजन्म गणयेत्ततः ॥’

इति । तत् परीक्षा दिङ्मात्रं च—

‘षडक्षाङ्गुलयष्टयग्रे दृष्ट्यादंशकोऽङ्गुलम् ।’

३५४

आर्यभटीयं समाख्ये

इति प्रदर्शितम् । परमेश्वराचार्येण पुनर्ग्रहणग्रहयोगादिकं यन्त्रैः पञ्चपञ्चा-
 शद्वर्षकालं सम्यक् परीक्षितम् । आह चैवम्—‘ग्रहेन्द्रा पञ्चपञ्चाशद्वर्ष-
 कालषड्दत्त(?)न्तर’ इत्यादि । तस्य गोलवित्तमत्वं च गोलदीपिकादिभिः
 तत्कृतैः प्रबन्धविशेषैर्ज्ञायते । अतोऽन्येषां करणानां स्वस्वकाले यावत्
 सूक्ष्मत्वं ततोऽप्येतत्कृतस्य दृग्गणिताख्यस्य सूक्ष्मतमत्वमुपपद्यते । अपि
 च परमेश्वरोक्तमन्दोच्चपरिध्यादीनामार्यभटोक्तेभ्यः सूक्ष्मत्वमिदानीमपि
 ग्रहयोगादिष्वस्माभिर्ज्ञायते । मध्यमानां हि गुणहारयोः स्थूलत्वात्
 कालदैर्घ्यात् स्थूलत्वं वर्धते, न पुनर्घृतादीनाम् । मन्दोच्चानां तु
 प्राग्गतित्वाद् आर्यभटाद्युक्तेभ्यो न्यूनत्वमिदानीं नोपपद्यते । न्यूनत्वं
 च गुरुशुक्रमन्दोच्चयोरन्यैर्बहुभिरप्यङ्गीकृतम् । तस्माद् आर्यभटीयानीत-
 ग्रहस्फुटस्य स्थूलतैव युक्ता । स्फुटस्य स्थूलत्वे मध्यमोच्चपरिध्यादीनां
 स्थूलता स्यात् । भास्करादीनां पुनर्युक्तिगम्येऽपि वलनविक्षेपदर्शन-
 संस्कारादौ श्रान्तिरभूत् । तस्मात् तैरपि न सम्यक् परीक्षितम् ।
 परमेश्वरस्तु रुद्रपरमेश्वरात्मजनारायणमाधवादिभ्यो गोलविद्भ्यो गणित-
 गोलयुक्तीरपि बाल्य एव सम्यग् गृहीत्वा तेभ्य एव क्रियमानप्रयोगस्य
 दृग्विसंवादं तत्कारणं चावधार्य शास्त्राण्यपि बहून्पालोच्य पञ्चपञ्चा-
 शद्वर्षकालं निरीक्ष्य, ग्रहणग्रहयोगादिषु परीत्य, समदृग्गणितं करणं
 चकार । तस्यादावेव स्वयमेवोक्तम्—

‘सर्वं दृश्यन्ते विहगा दृष्ट्या भिन्नाः परहितोदिताः ।

प्रत्यक्षदृष्टाः स्पष्टाः स्युर्ग्रहाः शास्त्रेष्वितीरितम् ॥

सत्कर्मोदितकालस्य ग्रहा हि ज्ञानसाधनम् ।

अस्पष्टविहगैः सिद्धः शुद्धः कालो न कर्मणि ॥

ये तु शास्त्रविदस्तद्वद् गोलयुक्तिविदश्च तैः ।

स्फुटस्वेचरविज्ञाने यत्नः कार्यो द्विजैरतः ॥

सञ्चिन्त्येति समालोच्य पूर्वतन्त्राणि यत्नतः ।

स्फुटयुक्तिं स्वेचराणां गोलदृष्ट्या समीक्ष्य च ॥

स्फुटस्वेचरविज्ञानं शिष्यैर्यैः प्रार्थितं द्विजैः ।

तेभ्यो दृग्गणितं नाम गणितं क्रियते मया ॥'

इति । अतः परमापि शिष्यप्रशिष्यसन्तानपरम्परया परीक्ष्यमाणा मध्यमगतिरपि सुसूक्ष्मा ज्ञातुं शक्या । तदर्थं करणान्ते तत्कालश्च प्रदर्शितः, 'शाके त्रीषुविश्वमिते कृतम्' इति । त्रैराशिकसिद्धयर्थं वाग्भावेत्याद्युक्तसंस्कारसहितार्यभटीयानीतमध्यमानामपि सूक्ष्मं संस्कारान्तरमप्यनेनैव न्यायेन कर्तव्यम् । तत्र 'त्रीषुविश्वमिते शाके' वाग्भावादिसंस्कृतस्यार्यभटीयमध्यमस्य, दृग्गणितसिद्धस्य च यावदन्तरं तत्फलत्वेन ग्राह्यम् । षड्विंशत्युना सप्तशती प्रमाणम् । वाग्भावसागरयोगहीनश्शकाब्द इच्छाराशिः । एभिस्त्रैराशिकानीतं फलं पुनरपि तत्रैव संस्कार्यम् । एवमानीतं चिरमप्यविसंवादि । किन्तु तत्रापि विशेषाधानेन सुसूक्ष्मत्वं सम्पादनीयम् । अतः परीक्ष्यैव सर्वैरपि शिष्येभ्य उपदेष्टव्यम् । तथा सति न विसंवादः कदाचिदपि भविष्यति । जायमानस्यापि परिहार्यत्वात् । अश्वत्थग्रामजो भार्गवः परमेश्वरः सिद्धान्तदीपिकायां स्वदृष्टेषु कानिचिद् ग्रहणान्युदाहृत्य तैः कल्पितानि अर्केन्दुतुङ्गपातमध्यमन्यपि कस्मिंश्चिद्द्युगणे भुवकत्वेन ग्राह —

‘द्युगणे सप्ततागाग्रिगुणेषुरसभूमिते ।

गोकर्णे ग्रहणं भानोर्दृष्टं नात्र निलातटे ॥

शून्याग्रिभूभरेष्वङ्गभूतुल्ये द्युगणे रवेः ।

गोकर्णे ग्रहणं दृष्टं निलाब्ध्योः सङ्गमेऽत्र न ॥

प्रोक्ते दिनेऽपि त्रिम्बस्य पार्श्वे वर्णस्य भेरनम् ।

कैश्चित्कुमारैरत्रापि कल्पितं वा निलातटे ॥

द्युगणे शशिशून्यासिवाणाङ्गशशिसम्मिते ।

सुव्यक्तं ग्रहणं दृष्टं नावाक्षेत्रेऽत्र तीक्ष्णगोः ॥

स्पर्शोपलब्धौ पदभा चत्वारिंशन्मितात्र तु ।
 पञ्चत्रिंशन्मितेत्येके वदन्ति व्यक्तिभेदतः ॥
 द्विपङ्क्तौषुपञ्चाङ्गविधुभिर्द्युगणे मिते ।
 ईषद्भस्तो रविर्दृष्टो निलायां तु सुदृष्टिभिः ॥
 स्पर्शकाले तु पदभा तत्र पञ्चदशोन्मिता ।
 प्रायशो मोक्षकाले तु दशभिर्वा दलो नितैः ॥
 अस्मिन् दिने ग्रहेर्कस्य मण्डलं पश्यतां नृणाम् ।
 नातितप्ते दृशौ सान्ध्यं तैक्ष्ण्यस्यातोऽत्र कल्पितम् ॥
 कृतद्विवाणरामाब्धिषट्चन्द्रैर्द्युगणे समे ।
 पदभैकादशारम्भे मोक्षो दृष्टोऽपराह्णजः ॥
 स्थितिकालोऽधिकोऽह्नात्र नाडिकानवकादतः ।
 कार्यमेवाविशेषादि धीमता द्युगणैरपि ॥
 द्युगणे रसतिथ्यद्विवेदषड्भूमिसम्मिते ।
 मुक्तेऽर्केऽस्तमयो दृष्टो नाडीपादोऽस्तिवान्तरे ॥
 द्व्यक्ष्यष्टाब्धिषट्चन्द्रसम्मिते द्युगणे पुनः ।
 स्पर्शे तु पदभार्कस्य चतुर्विंशतिसम्मिता ॥
 अहां गणेऽब्धिनागाब्धिषष्ठेऽवज्ञैकसम्मिते ।
 मोक्षकालो रवेः सार्धैः पञ्चभिः पदभा मितः ॥
 दिनौघेऽब्धिषट्पञ्चबाणाङ्गैकमिते विधोः ।
 संस्पर्शे तिथिभिर्द्वाभ्यां मोक्षे च पदभा मितः ॥
 रामरन्ध्रयमप्राणबाणषट्छशिसम्मिते ।
 द्युगणे नैव दृष्टं खे ग्रहणं शीतदीधितेः ॥
 वेदरन्ध्ररसाक्षीपुरस्सशीतांशुभिर्मिते ।
 द्युगणे शीतगुर्दृष्टः ईषद्भस्तोऽम्बरे नृभिः ॥

मन्वङ्गाब्धीषुषट्चन्द्रैः सम्मिमे द्युगणे विधोः ।
 दृष्टो विमर्दस्तद्वत् त्रिखाब्धित्रीषुस्तेन्दुभिः ॥
 उक्तेभ्योऽन्ये चोपरागा मया दृष्टा विवस्वतः ।
 इन्द्रोश्च बहयो दृष्टाः ते तु नोदाहृता इह ॥
 एतानतीतोपरागान् सञ्चिन्त्य परिकल्पिताः ।
 विलिख्यन्ते मया भानुचन्द्रचन्द्रोच्चराहवः ॥
 द्युगणे व्योमशून्याद्रिचन्द्रेषुरसभूमिते ।
 सूर्यस्य मेषसंस्थस्य तिथिभिः सम्मिताः कलाः
 घटस्थस्य विधोर्भागा वेदा लिप्ता रसैर्मिताः ।
 तुङ्गस्य कर्कटे भागा नव लिप्ताः स्वरेषवः ॥
 पातस्य सिंहे त्रियमा भागाः प्राणशराः कलाः ।
 अर्धाधिकं गृहीतं वै प्रोक्तेष्वर्केन्दुराहुषु ॥
 अस्मिन् काले रवीन्दूच्चपातानां स्थितिरीदृशी ।
 गुरुषु स्वर्गनेष्वत्र सर्वग्रासो मया रवेः ॥
 नावाक्षेत्रगतेभ्यः प्रागुक्त्वा कालश्च दर्शितः ।
 हंसो विहततापोनो द्युगणोऽब्दो हितः शिवः ॥
 दृष्टो याम्यांशको देशे त्रिपुरालपपलाङ्गुले ।
 अष्टादशविनाड्यल्पे काले देशान्तरे धने ॥
 गोकर्णस्थैरुदग्भागः सम्यग्दृष्टो जनैः किल ।
 मोक्षो मध्याह्न एवात्र स्पर्शे शङ्कुसमा प्रभा ॥
 ग्रहेन्द्राः पञ्चपञ्चाशद्वर्षकालं निरीक्षिताः ।
 मया तदा दृशा भिन्ना दृष्टाः परहितोदिताः ॥
 उदाहरणमप्यत्र किञ्चित्तेषां विलिख्यते ।
 अजो गणेशतुल्येऽहि बुधवारनिशेषसि ॥

आरे चन्द्रसमे भागा गणिते षट् तदन्तरे ।
 पार्थोऽसौ सोमतुल्येऽहि सूर्यवारनिशोषसि ॥
 मन्दे चन्द्रसमे भागाः पञ्च तद्विवरोद्भवाः ।
 गर्भे स्याद्विष्णुतुल्येऽहि सूर्यपुत्रदिनोदये ॥
 समौ सितज्ञौ विवरे पञ्चांशा गणिते तयोः ।
 वने राजगतादथेऽहि प्राच्यां दृष्टो बुधस्तथा ॥
 अर्कज्ञयोरन्तरांशास्तदाष्टौ दलवर्जिताः ।
 गजोऽसौ सोमतुल्येऽहि निशान्ते बुधवारगे ॥
 समकालावस्तमयौ शशिनश्च गिरां पतेः ।
 तयोस्तदानीं विवरे गणितेऽर्धयुतौऽशकः ॥
 दाता योगज्ञतादथेऽहि गिरां पतिदिनोदयान् ।
 प्राङ्नाड्यां चन्द्रविम्बेन छन्नो दृष्टः सुतो रवेः ॥
 विवरे तु तयोर्भागास्तदानीं वेदसम्मिताः ।
 गोत्रज्ञः समतुल्येऽहि रात्रौ वारे तु शीतगोः ॥
 शन्यारविम्बसंस्पर्शः सम्यग्दृष्टो महाजनैः ।
 गणिते तु तयोर्भागः विवरे तु दशाधिकः ॥

ताव्रेणे सत्सु तुल्यौ, शन्यारसंयोगः । राज्ञा नुन्नो हन्त ज्योक्,
 चन्द्रेण छन्नो गुरुः । द्वौ खगौ सक्तौ चेड्यौ । गुरुशुक्रयोगः ।
 द्यौः मन्दहासितादद्या, शनिशुक्रयोगः ॥ ४८ ॥

इह ग्रहगणितसाधनेषु सङ्ख्याविशेषेषु केषाञ्चिदतात्त्विकत्वात् सङ्ख्यापादं
 पृथक्कृत्य गणितिकापादे निक्षिप्य, तस्यापि गौरवमापादयितुं तत्रापि गणितकाल-
 क्रियागोळयुक्तिकलापं संक्षेपेण प्रदर्श्य, सङ्ख्यामूलप्रमाणप्रदर्शनपरेणानेन सूत्रेण
 तद्वत् स्थूल्यदोषं परिहरन् शास्त्रार्थं निरवधं परिपूर्वोपसंहरन्नुपरितनेन सूत्रेण
 स्वशास्त्रं स्तुवन् पूर्वशास्त्रेभ्योऽस्य विशेषं दर्शयति —

सदसज्ज्ञानसमुद्रात् समुद्धृतं देवताप्रसादेन ।

सज्ज्ञानोत्तमरत्नं मया निमग्नं स्वमतिनावा ॥ ४९ ॥

इति । यथा समुद्रे रत्नाकरेऽपि नौकादिभिर्यानैर्यान्तो दाशादयो
वणिजश्च तदुपरिगतैः पद्मकुमुदाकरादिभिरालुक्त्वात् तत्तलनिमग्नं रत्न-
जातमनुपलभमाना मत् यश्चक्रेनकतिमिङ्गिलादिभिर्दुर्वगाहत्वात् च तत्र
निमग्नं रत्नमजानाना, लब्धैर्मत्स्यशृङ्गादिभिरेव कृतार्था निवर्तन्ते ।
एवं गणितस्कन्धेऽपि सिद्धान्तमहातन्त्रादिभिर्नानाविधैः प्रबन्धैर्विस्तृतत्वाद्
गाम्भीर्याच्च समुद्रत्वेन रूप्ये अध्ययनश्रवणादिभिरवगाहमाना अपि तत्र
निमग्नं सज्ज्ञानोत्तमरत्नमसज्ज्ञानैरावृतत्वादनुपलभमाना एवासज्ज्ञानैरेव
लब्धैः कृतार्थान् निवर्तमानानेव काञ्चिन्मन्दमतीन् दृष्ट्वा मया स्वयंभुवः
प्रसादेन स्वमत्याख्यया नावा दूरं गत्वा तत्रावगाह्य तत्रासारान् याद-
स्थानीयान् पदार्थानुत्सृज्य तत्तलं प्राप्य युक्त्यात्मकं सज्ज्ञानोत्तमरत्न-
माचिन्वता समुच्चित्योद्धृत्य प्रदर्शितम् । रत्नगृध्रभुभिः गृह्यन्तां रत्नानीति ।
एतदुक्तं भवति — मध्यमस्फुटानयनादिकं दश भेदं ग्रहगणितं तत्साधन-
सङ्ख्यास्थौलयाद् ज्याग्रहणवापीकरणादिकर्मणां च युक्तिभिस्साध्यत्वा-
दल्पफलानां केदाञ्चित् कर्मणापुपेक्षयानुक्तत्वाच्च तद्युक्तीनां तैस्तिरोहित-
त्वात् कस्यचिदपि स्वयमुत्प्रेक्ष्य ज्ञातुमशक्यत्वाच्च तत्रानवगाहमानाः
क्रियामात्रेणैव कृतार्था दैवज्ञत्वं प्रपद्यमाना एव दृश्यन्ते इति । तान्प्रत्येव
श्रीपतिरपि सदण्डमाह—

अविदितपदलक्ष्मा वावदूकोऽभियात-

श्चतुरनुभसभायां यद्वदायाति हास्यम् ।

ग्रहगणितविदेवं गोलतत्त्वानभिज्ञो

गणकसदसि विद्वच्चक्रवकोक्तिहीनः ॥

यद्वदिन्दुरहिता न शर्वरीभाति शीलरहिता न चाङ्गना ।

ब्राह्मणश्च न चरित्रवर्जितस्तद्वदेव गणकोऽप्यगोलविद् ॥’

इति । तत्र सारभूतैर्युक्तिविशेषैरेवालपफलानामुपेक्षितानां कर्मणामुप-
लब्धिः । प्रमाणफलादीनामतात्त्विकत्वेन इच्छाकालमहत्वानुरूपं वर्धमान-
मपि नदन्तरं युक्तिविद्विरेव यन्त्रसहकृतया दृष्ट्या परिछेत्तुं शक्यम् ।
तथाचाह गर्गश्च—

‘तथैव ज्ञानभूयस्त्वाद् दैवज्ञस्यावधारणा ।’

इति । तस्मादयुक्तिविदां कर्ममात्रपराणां ज्ञानभूयस्त्वाभावात् तिथ्यादि-
प्रतिपत्तिछेदादयोऽपि न निर्णेतुं शक्या इति, सर्वदापि कैश्चिद्युक्तिविद्भिः
भाव्यम् । इतरथा भौतस्मार्तकर्मण्यकाल एव क्रियेरन् । कस्यचिदपि
प्रतिपत्तिछेदनिर्णयाभावात् । तदप्याह गर्गः—

‘मुहूर्ततिथिन्क्षत्रमृतवश्चायने तथा ।

सर्वाण्येवाकुलानि स्युः न स्यात् सांवत्सरो यदि ॥

नगरद्वारि लोष्ठस्य यद्वत्स्यादुपयाचितम् ।

आदेशस्तद्वदज्ञानां यत्सत्यं न विभाव्यते ॥

नक्षत्रमूचकोदिष्टमुपवासं करोति यः ।

स याति चान्धतामिसं सार्धपृक्षविडम्बकैः ॥

न सांवत्सरिके देशे वस्तव्यं भूतिमिच्छता ।

चक्षुर्भूतो हि यत्रैष पापं तत्र न विद्यते ॥’

इत्यादि । नक्षत्रसूचकलक्षणं च स एवमाह—

‘अविदित्वैव यः शास्त्रं दैवज्ञत्वं प्रपद्यते ।

स पङ्क्तिदूषकः पापो ज्ञेयो नक्षत्रसूचकः ॥’

इति एवं युक्तिज्ञानाभावे कर्मणां वैकल्याणमहान् दोषः स्यात् ।

इति सर्वेष्वपि जनपदेषु सर्वदापि कतिपयैर्दैवविद्भिर्गोलयुक्तिविद्भिर्भाव्यम् ।

तत्र विशेषेण कलावश्रद्धानत्वाद् सन्दमतित्वाच्च दस्युराजाद्युपद्रुतत्वाच्च,

Funding by IKS-MoE

इति । विद्यास्थानशब्दनिवृत्त्या च बृहद्वीकायां विद्यानां नित्यत्वं प्रदर्शितम्—

‘स्थानान्येव हि विद्यानां नित्यानीत्यवधार्यताम् ।

ग्रन्थोऽन्योन्यश्च तेनैव विद्यास्थानाभिर्धेयता ॥’

इति । तस्माद् इदमिदानीम् अस्मन्मुखविनिस्सृतमपि सदा सत्यमेव वेदाङ्गम् । वेदपुरुषस्य चक्षुष्टेन स्तुतमङ्गम्—

‘अत ऊर्ध्वं तु छन्दांसि शुक्लेषु नियतः पठेत् ।

वेदाङ्गानि रहस्यं च कृष्णपक्षेषु सम्पठेत् ॥’

इति । स्मर्यमाणे स्वकालेऽध्येयं श्रोतव्यं च द्विजातिभिः तदकरणा-
ज्जायमानं प्रत्यवायं परिहर्तुं स्वाध्यायविधिनैव विहितत्वात् साङ्ग-
वेदाध्ययनस्य । अत एवाह गर्गोऽपि—

‘श्रूयतां स्वर्ग्यमायुष्यं धन्यं पुण्यं यज्ञस्करम् ।

ज्ञानविज्ञानसम्पन्नं द्विजानां पावनं परम् ॥

कालज्ञानमिदं पुण्यं आद्यं हि ज्ञानमुत्तमम् ।

सिसृक्षुणा पुरा वेदानेतद् दृष्टं स्वयम्भुवा ॥

वेदाङ्गमाद्यं वेदानां क्रियाणां च प्रसाधकम् ।

ज्योतिर्ज्ञानं द्विजेन्द्राणामतो वेद्यं विदुर्बुधाः ॥

ज्योतिश्चक्रात्तु लोकस्य सर्वस्योक्तं शुभाशुभम् ।

ज्योतिर्ज्ञानं तु यो वेत्ति स वेत्ति परमां गतिम् ॥

तज्ज्ञावभाविनं युक्तं तं देवा ब्राह्मणं विदुः ।

तस्मात् पूर्वमधीयीत ज्योतिर्ज्ञानं द्विजोत्तमाः ॥

धर्मसूत्रं ततः पश्चात् यज्ञधर्मविधिक्रियाम् ।

तस्मात् पुण्यसमं वेदैर्यज्ञचक्षुः सनातनम् ॥

स्वर्ग्यमध्येयमव्यग्रैः ब्राह्मणैः संशितव्रतैः ॥’

इति । तस्माद् एवम्भूतस्यास्य शास्त्रस्य यः प्रतिकञ्चुकं कुरुते तस्य सुकृतायुषोः प्रणाशः स्यादिति सम्प्रति दण्डः प्रयोगः क्रियते । कथमस्य दण्डात्मकत्वम्—

‘पूर्व धिग्दण्ड एवासीद् वाग्दण्डस्तदनन्तरम् ।

आसीदादानदण्डोऽपि वधदण्डोऽयं वर्तते ॥’

इति । दण्डानां चतुर्विधत्वाद्वाग्दण्डाख्योऽयम् । तत्रादानवध-
दण्डौ राजभिरेव कार्यौ । धिग्वाग्दण्डावेवं ब्राह्मणैः । अत एवाह
मनुः—

‘वाचि दण्डो ब्राह्मणानां क्षत्रियाणां भुजापितः ।’

इति । ब्राह्मणमात्रस्यापि— भयङ्कर एव वाग्दण्डः । किमुत सर्वज्ञस्य भगवत आर्यभट्टस्य । अतः क एव तस्मान्न विभेति । सर्वेऽपि विष्णुरेवेति स्वप्रतिभट्टेषु दण्डप्रयोग एवायं स्वानुकूलेषु स्वशिष्येष्वशिष्येण पर्यवत्स्यति । अतोऽस्य मङ्गलात्मकत्वम् । अतोऽस्य तात्पर्यमेव महा-
भास्करीये ‘तपोभिराप्तम्’ इत्यादिनाविष्क्रियते । अत एव गोविन्द-
स्वामिनाप्येतत्पद्यमेवमवतारितम्— ‘अनेन पुनरार्यभटीयस्य माहात्म्यं,
तस्य चतुर्दशेऽध्याये तृतीयां चाशिषो वक्ता दर्शयति’ इति । आचार्येणैवाप्र-
कृता आशिषो दर्शयत्येव परं भास्करः, न पुनः स्वयमाशिष आशास्त
इति दृशिग्रहणात् सूचितम् । तेनास्याशीः परत्वेन योजनायैव तद्दर्शन-
मपीति च द्योत्यते । इतरथा मङ्गलपरत्वेनाव्याख्येयत्वप्रसङ्गात् । अत
एव वक्तृग्रहणं कृतम् । वक्ता आर्यभटीयस्य प्रवक्तेत्यर्थः । व्याख्यातृभिः
मन्दमतीनां मूलग्रन्थे जायमानान्यथानुपपत्तिः निवारणीयैव । शिष्य-
शब्देनाध्येतारः, श्रोतारश्च गृहीताः । यतः कैश्चिद् अध्ययनपरैरेव
भाव्यम् । तत् पाठशुद्धयर्थं, व्याख्यानकुशलानां व्याख्यानमात्रपरत्वाद्
इति । शब्दावधारणकुशलैर्ग्रन्थोऽवधार्यः, व्याख्यानकुशलैर्व्याख्या-
तव्यश्च इति । द्विविधैरेव पुरुषैः शास्त्रं कात्स्न्येन रक्ष्यते इति ।

तदर्थमेवाह व्यासोऽपि—

‘द्विविधं संहिताज्ञानं दीपयन्ति मनीषिणः ।

व्याख्याने कुशलाः केचित् केचिद्ग्रन्थस्य धारणे ॥’

इति । स्मर्यते चाध्ययनस्यापि फलम् — ‘इदं शास्त्रमधीयान इत्यादौ’ ।
तस्माद् ये पुनरिदमेव शास्त्रमधीयाना व्याचक्षणाश्च रक्षन्ति, तेषां
प्रतिकञ्चुकमकुर्वतां सुकृतायुषी वर्धेताम् । ते सुकृतिनो दीर्घायुषश्च
भूयासुरित्यस्मिन्नर्थेऽस्य पर्यवसानमित्यर्थः । एवमिदमस्माभिर्यथामति
व्याख्यातम् ॥ १० ॥

नमः स्वयंभुवे तस्मै यत्प्रसादादिदं कृतम् ।

नमो भगवते तस्मै श्रीमदार्यभटाय च ॥

शिष्यं तत्त्वेन विचार्याचार्यभटसूत्रभाष्यमिदम् ।

यदि स न्यायाल्लिप्सेदस्मै दातव्यमेव शङ्कर ते ॥

॥ इति गोलपादव्याख्यानं समाप्तम् ॥

इति श्रीमदार्यभटीयभाष्यं

गार्ग्यकेरळनीलकण्ठसुत्वविरचितं समाप्तम् ॥

प्राचां खेचरतां स्वतः प्रवहतश्चैव प्रतीचां भ्रमो

वृत्ते यत्र यतस्तदुन्नतिनती स्तो देशतो ज्योतिषाम् ।

विक्षेपोऽस्य समन्ततो गतिवशान्मध्याद्गोलस्य स

ज्योतिश्चक्रकुमध्यमर्कशशिनोरुर्ध्वं परेषां ततः ॥

देशे महति काले वा स्फुटार्थं यस्य दर्शनम् ।

सूत्रकाराय तस्मै स्तान्नमो भाष्यकृतेऽपि च ॥

॥ आर्यभटीयं समाप्तम् ॥

॥ शुभं भूयात् ॥


स्मृतग्रन्थानुक्रमणी ।


पृष्ठम्	वाक्यानि	ग्रन्थनाम	कर्तृनाम
३	लोक्यते यत्र शब्दार्थौ-		
४	छायाग्रहः सषट्भोऽर्क-		मुञ्जालः
१३	दोःफलस्य यथा कर्णः-	सिद्धान्तदीपिका	
"	विक्षेपघनान्त्यकर्णाप्ता-	सूर्यसिद्धान्तः	
"	विक्षेपस्तृज्यया	"	
"	कर्णेन ह्रियते लब्धो-		भास्करः
१४	सिद्धान्तभेदेऽप्ययन-		बराहमिहिरः
१७	अर्धास्तमयात् सन्ध्या-		"
१८	ज्ञातभोगग्रहं वृत्तं-	सिद्धान्तदर्पणम्	नीलकण्ठः
२१	पञ्चमहाभूतमयः-		बराहमिहिरः
२२	विरोधेगुणवादः-		औपनिषदिकाः
२४	नक्षत्रग्रहपञ्जरः-		
२५	ग्रहनक्षत्रभ्रमणं-		विष्णुनन्दनः
"	यत्र तोयनिधि-		भास्करः
"	पञ्चाशत् कोटि-	ब्रह्मसिद्धान्तः	
२६	आदर्शोदरसोदर-		श्रीपतिः
"	चन्द्रादित्यग्रहण-		"
"	धर्ता धरित्र्या यदि-		"
२७	उपपत्त्या हीनोक्तिः-	गोळदीपिका	
२९	लङ्कोत्तरतोऽवन्ती-		जैष्णवः
"	मिथुनान्ते च कुट्टाद्-		बराहमिहिरः
३०	गणितं सर्वं यथासिद्धं-	अजितव्याख्या	
३६	क्षेत्राण्येवमजादीनां-	सूर्यसिद्धान्तः	
३८	एकाकी योजयेत्-		
५०	षण्मुहूर्ताश्चराचराः-	महाभाष्यम्	

वृष्ठम्	वाक्यानि	ग्रन्थनाम	कर्तृनाम्
५१	भोदया भगणैः-	सूर्यसिद्धान्तः	
५९	क्षुण्णां परमया क्रान्त्या-		भास्करः
६२	इष्टच्छायाग्र-	ब्रह्मसिद्धान्तः	
॥	इष्टच्छायाविषुवतो-	सूर्यसिद्धान्तः	...
६३	भेदात् पूर्वापरक्रान्त्या-		...
६४	फलज्योनामुदक्-	...	भास्करः
६५	लब्धाक्षजीवे-	सूर्यसिद्धान्तः	
६६	छायाविधानसम्प्राप्तः	॥	
६७	भानोर्भुजामभिहतं		भास्करः
॥	त्रिज्योदक् चरजा-	सूर्यसिद्धान्तः	
६८	व्यस्तत्रैराशिक-		
६९	द्विज्यो यः फलभानर्गः-		
७१	आदित्यलघुविवर-		भास्करः
॥	रनिकक्ष्यामध्यज्या-		॥
॥	मध्यलघुसमे-	सूर्यसिद्धान्तः	
॥	मध्याह्नाद्वा नतप्राणा-	तन्त्रसङ्ग्रहे	नीलकण्ठसुत्वः
७५	लग्नं त्रिभोनं-	...	माधवः
७८	लग्नं पर्वविनाडीनां-	सूर्यसिद्धान्तः	
७९	मध्यलग्नस्य-		परमेश्वरशाचार्यः
८१	दृक्क्षेपस्य कृतिं-	...	॥
८७	ज्ययोरासन्नयो-	...	माधवः
८८	तिथिघनान् चरसंस्कारान्-	मानसगणितम्	...
९२	सत्रिभग्रहज-	...	मयः
॥	विक्षेपदृक्क्षेपं-	...	माधवः
९३	विक्षेपो भिन्नतुल्यांश-	मानसगणितम्	...
९५	युतिमध्यनताभ्यस्ता-	॥	...
॥	तेजसां गोलकाः-	Funding by IKS-MoE	...

वृद्धम्	वाक्यानि	ग्रन्थनाम	कर्तृनाम
९७	छादको भास्करस्येन्दु-	सूर्यसिद्धान्तः	...
१०२	परमक्षेपकोटिघ्नः-	...	नीलकण्ठः
१०४	समपूर्वापरं वृत्तं-	...	...
१०८	परमापक्रमकोट्या	...	माधवः
११६	परमक्षेपकोटिघ्नं-	...	...
११८	अन्त्यद्युज्याहता-	...	नीलकण्ठः
१२०	विक्षेपव्योमधृत्यंश-	मानसगणितम्	...
॥	कुतलम्बनचन्द्रार्क-	तन्त्रसङ्ग्रहः	...
१२७	छिन्नात्रयमपि-	सूर्यसिद्धान्तः	...
१२९	स्मृतिः प्रत्यक्षपैतिह्य-	श्रुतिः	...
॥	तस्माद् ब्राह्मणो-	॥	...
॥	अहोरात्रस्य सः-	स्मृतिः	...
१३०	लोक्येते यत्र-	...	...
॥	सूर्य एकाकी चरति-	श्रुतिः	...
॥	चन्द्रमा जायते-	॥	...
॥	नवो नवो भवति-	॥	...
॥	आदित्यो वा एषः-	॥	...
॥	कलानामपि नैव-	स्मृतिः	...
१३१	द्युगणाद् द्विगुणा-	मानसगणितम्	...
॥	ग्रीवासमां भगण-	...	भास्करः
१३२	गर्गादिस्मृतनक्षत्र-	...	॥
१४९	चन्द्रे बाणकरा-	...	...
१५०	वाग्भावो-	...	...
॥	शाके नखाब्धिरहिते-	...	ललः
१५१	कृतशरवसुभित-	...	मुञ्जालः
॥	एवं दृग्गगिनं-	...	परमेश्वरः

पृष्ठम्	वाक्यानि	ग्रन्थनाम	कर्तृनाम
१५४	सर्वं दृश्यन्ते विहगाः-	...	परमेश्वरः
१५५	द्युगणो सप्तनागाग्नि-	सिद्धान्तदीपिका	परमेश्वरः (भार्गवः)
१५९	अविदितपदलक्ष्मा-	...	श्रीपतिः
१६०	तथैव ज्ञानभूयस्त्वाद्-	...	गर्गः
„	मुहूर्ततिथिनक्षत्र-	...	„
„	अविदित्वैव यच्छास्त्रं-	...	„
१६१	सत्यं नित्यैव मीमांसा-	...	वार्तिककाराः
„	विद्यास्थानानि नित्यानि-	...	पञ्चपदाचार्यः
१६२	स्थानान्येव हि-	बृहट्टीका	...
„	श्रूयतां स्वर्ग्यमायुष्यं-	...	गर्गः
१६३	पूर्वं धिग्दण्ड एवासीत्-	...	...
„	वाचि दण्डो ब्राह्मणानां-	...	मनुः
„	अनेन पुनरार्पणटीयस्य-	...	गोविन्दस्वामी
१६४	द्विवेधं संहिताज्ञानं-	...	व्यासः







IN THE PRESS

1. Bhōjanakutūhala (Dietetics) of Raghunātha Part II.
2. Śarasvatīkaṇṭhābharana (Grammar) of Bhōja with the commentary Hṛdayabhāṣiṇī by Daṇḍanātha Nārāyaṇa, Part V.
3. Narsacarita with the commentary Marmāvabodhinī by- Reṅganātha.
4. Horūśāstra (Jyotiṣa) with commentary, [2nd Edition]
5. Aṣṭāṅgahr̥daya with the commentary Hṛdayabodhikā of Śrīdāsapāṇḍita, Part III.
6. Tantrasamuccaya (Tantra) by Nārāyaṇa with the commentaries Vimarśiṇī and Vivaraṇa Part III.
7. Tantrasaṅgraha (Jyotiṣa) of Nilakaṇṭha with commentary.

READY FOR THE PRESS

1. Aitareya Āraṇyaka (Veda) with the commentary Mokṣaprada of Śaḍguruśiṣya.
2. Karaṇottama (Jyotiṣa) of Accyuta with commentary.

UNDER PREPARATION

1. Aitareya Brāhmaṇa (Veda) Part IV with the commentary Sukhaprada of Śaḍguruśiṣya.
2. Kalasacandrikā (Tantra).